



ဒုတိယအကြိမ် ပြည်သူ့ရွတ်တော် (၁၄) ကြိမ်မြောက် ပုံမှန်အစည်းအဝေး (၁၁)ရက်မြောက်နေ့ မှတ်တမ်း



စဉ်	အကြောင်းအရာ	စာမျက်နှာ
၁	ပြည်သူ့လွှတ်တော်ဥက္ကဋ္ဌ နေရာယူခြင်း	၁
၂	ပြည်သူ့လွှတ်တော် အစည်းအဝေးအထမြောက်ကြောင်းနှင့် စတင်ကျင်းပ ကြောင်း ကြေညာခြင်း	၂
၃	ပြည်သူ့လွှတ်တော်ကိုယ်စားလှယ်များ ခွင့်ပန်ကြားခြင်း	၂
၄	ပြည်သူ့လွှတ်တော်ကိုယ်စားလှယ်များ အစည်းအဝေးတက်ရောက်မှု အခြေအနေကို မှတ်တမ်းတင်ခြင်း	၄
၅	ကျောက်ဖြူခရိုင်တရားရုံး တရားမကြီးမှုအမှတ်(၁၁/၂၀၀၅)အမှုတွင် သက်သေခံ (ဈ-၁)၌ တင်ပြထားသည့် ကျူးကျော်မှုကို တာဝန်ရှိပုဂ္ဂိုလ်များကိုယ်တိုင် ကွင်းဆင်းစစ်ဆေးပေးကြပါမည်လား၊ တရားဝင်မြေပုံအထောက်အထားနှင့် မြေပြင်ရှိ ပကတိအနေအထားများကို တိုက်ဆိုင်စစ်ဆေးပေး ကြပါမည်လားနှင့် ကွင်းဆင်းစစ်ဆေးကြသည့်အခါ မေးခွန်းမေးမြန်းသူမိမိအား လိုက်ပါခွင့်ပြုပါ မည်လားတို့ကို သိလိုခြင်းနှင့်စပ်လျဉ်းသည့်မေးခွန်း	၅
၆	တရားရုံးနေ့စဉ်မှတ်တမ်းများ မှန်ကန်စွာမှတ်တမ်းတင်ရေးသွင်းမှု ရှိ/မရှိ ကို တရားလွှတ်တော်ချုပ်အနေဖြင့် မည်ကဲ့သို့စိစစ်ထိန်းကျောင်းလျက် ရှိသည်ကို သိလိုခြင်းနှင့်စပ်လျဉ်းသည့်မေးခွန်း	၁၀
၇	၂၀၁၇-၂၀၁၈ ဘဏ္ဍာရေးနှစ် ပြည်ထောင်စု၏ အရအသုံးခန့်မှန်းခြေငွေစာရင်းများ နှင့်စပ်လျဉ်း၍ နိုင်ငံတော်ပိုင်စီးပွားရေးအဖွဲ့အစည်းများ၏ OA စာရင်းလက်ကျန် အခြေအနေများကို မည်သို့ရှင်းလင်းဆောင်ရွက်သည်ကို သိလိုခြင်းနှင့်စပ်လျဉ်း သည့်မေးခွန်း	၁၉
၈	စေတုတ္ထရာမြို့နယ်သည် လမ်းပန်းဆက်သွယ်ရေး၊ ကျန်းမာရေး၊ ပညာရေးနှင့် စီးပွားရေး အဘက်ဘက်မှ နိမ့်ပါးဆင်းရဲခက်ခဲပါသဖြင့် ဖွံ့ဖြိုးရေးလုပ်ငန်းများ ဆောင်ရွက်ရာတွင် ဦးစားပေးထည့်သွင်းပေးရန် အစီအစဉ်ရှိ/မရှိနှင့် စပ်လျဉ်းသည့် မေးခွန်း	၂၃
၉	ရပ်စောက်မြို့နယ်၊ အင်တောမြို့၊ ကျောက်ဂူကျေးရွာအုပ်စု၊ ကျောက်ဂူကျေးရွာတွင် နယ်မြေ မီးသတ်စခန်းဖွင့်လှစ်၍ မီးသတ်ယာဉ်များ ခွင့်ပြုချထားပေးနိုင်မည့် အစီအစဉ် ရှိ၊ မရှိနှင့် စပ်လျဉ်းသည့်မေးခွန်း	၃၀
၁၀	မင်းကင်းမြို့နယ်၊ ကြွေကျေးရွာနှင့် မြစ်ရိုးအထက်ပိုင်းဒေသတွင် ပြည်သူများ လုံခြုံမှုရှိစေရေး၊ တရားဥပဒေစိုးမိုးရေးတို့အတွက် အမှန်တကယ်လိုအပ်နေသော ရဲစခန်းအား ဖွင့်လှစ်ပေးနိုင်ခြင်း သိလိုခြင်းနှင့် စပ်လျဉ်းသည့်မေးခွန်း	၃၃

- ၁၁ သီရိမြိုင်ယာဉ်ထိန်းသင်တန်းကျောင်းဝင်းရှိ လွန်ခဲ့သော ၁၇ နှစ်ခန့်က ရောင်းချထားသော ဈေးဆိုင်ခန်း ၆၈ ခန်းအားဖယ်ရှားရန် စီစဉ်ဆောင်ရွက်မှုအပေါ် ဆိုင်ခန်းဝယ်ယူထားသူများ နှစ်နာမှုမရှိစေရန် မည်သို့ဆောင်ရွက်မည်ကို သိလိုခြင်းနှင့် စပ်လျဉ်းသည့်မေးခွန်း ၃၈
- ၁၂ အမျိုးသားလွှတ်တော်က ပြင်ဆင်ချက်ဖြင့် အတည်ပြု၍ပေးပို့လာသော ပြည်သူ့လွှတ်တော် ရွေးကောက်ပွဲဥပဒေကို ပဉ္စမအကြိမ် ပြင်ဆင်သည့် ဥပဒေကြမ်းနှင့်စပ်လျဉ်း၍ တင်သွင်းထားသည့် ပြင်ဆင်ချက်အဆိုအား ဆွေးနွေးခြင်းနှင့်လွှတ်တော်၏ အဆုံးအဖြတ်ရယူခြင်း ၄၃
- ၁၃ အမျိုးသားလွှတ်တော်က ပြင်ဆင်ချက်ဖြင့် အတည်ပြု၍ပေးပို့လာသော အမျိုးသားလွှတ်တော်ရွေးကောက်ပွဲဥပဒေကို ပဉ္စမအကြိမ် ပြင်ဆင်သည့် ဥပဒေကြမ်းနှင့်စပ်လျဉ်း၍တင်သွင်းထားသည့် ပြင်ဆင်ချက်အဆိုအား ဆွေးနွေးခြင်းနှင့်လွှတ်တော်၏ အဆုံးအဖြတ်ရယူခြင်း ၅၆
- ၁၄ ပြည်သူ့လွှတ်တော် တောင်သူလယ်သမားနှင့် အလုပ်သမားရေးရာကော်မတီ၏ နှစ်ပတ်လည်အစီရင်ခံစာတင်ပြခြင်း ၈၅
- ၁၅ ဒုတိယအကြိမ် ပြည်သူ့လွှတ်တော် တောင်သူလယ်သမားနှင့် အလုပ်သမားရေးရာကော်မတီ၏ လုပ်ငန်းဆောင်ရွက်ချက် တတိယနှစ်ပတ်လည်အစီရင်ခံစာ ၉၀
- ၁၆ ပြည်သူ့လွှတ်တော် တောင်သူလယ်သမားနှင့် အလုပ်သမားရေးရာကော်မတီ၏ နှစ်ပတ်လည် အစီရင်ခံစာနှင့်စပ်လျဉ်း၍ ဆွေးနွေးလိုသည့်လွှတ်တော်ကိုယ်စားလှယ်များ အမည်စာရင်း တင်သွင်းနိုင်ကြောင်း ကြေညာခြင်း ၁၀၃
- ၁၇ ပြည်သူ့လွှတ်တော်လျှပ်စစ်နှင့်စွမ်းအင်ဖွံ့ဖြိုးတိုးတက်ရေးကော်မတီ၏ နှစ်ပတ်လည်အစီရင်ခံစာနှင့်စပ်လျဉ်း၍ ဆွေးနွေးလိုသည့်လွှတ်တော် ကိုယ်စားလှယ်များ အမည်စာရင်း တင်သွင်းနိုင်ကြောင်းကြေညာခြင်း ၁၂၀
- ၁၈ ဒုတိယအကြိမ် ပြည်သူ့လွှတ်တော် (၁၄) ကြိမ်မြောက်ပုံမှန်အစည်းအဝေးသို့ တင်သွင်းသည့် ပြည်သူ့လွှတ်တော်ပြည်သူ့ရေးရာ စီမံခန့်ခွဲမှုကော်မတီ၏ နှစ်ပတ်လည်အစီရင်ခံစာ (၂၆-၂-၂၀၁၈ ရက်နေ့မှ ၂၅-၂-၂၀၁၉ ရက်နေ့အထိ) ၁၂၄

၁၉ ပြည်သူ့လွှတ်တော် ပြည်သူ့ရေးရာစီမံခန့်ခွဲမှုကော်မတီ၏ နှစ်ပတ်လည်အစီရင်ခံစာနှင့်စပ်လျဉ်း၍ ဆွေးနွေးလိုသည့် လွှတ်တော်ကိုယ်စားလှယ်များ အမည်စာရင်း တင်သွင်းနိုင်ကြောင်း ကြေညာခြင်း ၁၄၄

၂၀ ဒုတိယအကြိမ် ပြည်သူ့လွှတ်တော် (၁၄)ကြိမ်မြောက် ပုံမှန်အစည်းအဝေး (၁၁) ရက် မြောက်နေ့ ရပ်နားကြောင်းနှင့် အစည်းအဝေး (၁၂) ရက်မြောက်နေ့ ဆက်လက် ကျင်းပမည့် နေ့ရက်နှင့်အချိန်ကို ကြေညာခြင်း ၁၄၅

ဒုတိယအကြိမ်ပြည်သူ့လွှတ်တော် (၁၄) ကြိမ်မြောက်ပုံမှန်အစည်းအဝေး

(၁၁)ရက်မြောက်နေ့ အစီအစဉ်

(၄-၁၂-၂၀၁၉) (ဗုဒ္ဓဟူးနေ့) နံနက် ၁၀ နာရီ

- ၁။ ပြည်သူ့လွှတ်တော်ဥက္ကဋ္ဌ နေရာယူခြင်း၊
- ၂။ ပြည်သူ့လွှတ်တော် အစည်းအဝေးအထမြောက်ကြောင်းနှင့် စတင်ကျင်းပကြောင်း ကြေညာခြင်း၊
- ၃။ ဒုတိယအကြိမ် ပြည်သူ့လွှတ်တော် (၁၄)ကြိမ်မြောက် ပုံမှန်အစည်းအဝေး (၁၁)ရက်မြောက်နေ့ အစီအစဉ် ကြေညာခြင်း၊
- ၄။ အစည်းအဝေး မတက်ရောက်နိုင်သော ပြည်သူ့လွှတ်တော် ကိုယ်စားလှယ်များ အတွက် ခွင့်ပန်ကြားခြင်းနှင့် ပြည်သူ့လွှတ်တော်၏ အဆုံးအဖြတ် ရယူခြင်း၊
- ၅။ ကြယ်ပွင့်ပြထားသည့် အောက်ပါမေးခွန်းများကို လွှတ်တော်ကိုယ်စားလှယ်များက မေးမြန်းခြင်းနှင့် သက်ဆိုင်ရာ ပြည်ထောင်စုအဆင့် အဖွဲ့အစည်းဝင်များက ဖြေကြားခြင်း-
 - (က) ဦးဘရှိန်၊ ကျောက်ဖြူ မဲဆန္ဒနယ်၏ ကျောက်ဖြူခရိုင်တရားရုံး တရားမကြီး အမှုမှတ် (၁၁/၂၀၀၅) အမှုတွင် သက်သေခံ (ဈ-၁)၌ တင်ပြထားသည့် ကျူးကျော်မှုကို တာဝန်ရှိပုဂ္ဂိုလ်များကိုယ်တိုင် ကွင်းဆင်းစစ်ဆေး ပေးကြပါမည်လား၊ တရားဝင်မြေပုံအထောက်အထားနှင့် မြေပြင်ရှိ ပကတိ အနေအထားများကို တိုက်ဆိုင်စစ်ဆေးပေးကြပါမည်လားနှင့် ကွင်းဆင်း စစ်ဆေးကြသည့်အခါ မေးခွန်းမေးမြန်းသူမိမိအား လိုက်ပါခွင့်ပြုပါမည်လား တို့ကို သိလိုခြင်း နှင့်စပ်လျဉ်းသည့် မေးခွန်း၊
 - (ခ) ဦးစောသလေးစော၊ ရွှေကျင် မဲဆန္ဒနယ်၏ တရားရုံးနေ့စဉ်မှတ်တမ်းများ မှန်ကန်စွာ မှတ်တမ်းတင်ရေးသွင်းမှုရှိ၊ မရှိကို တရားလွှတ်တော်ချုပ်အနေဖြင့် မည်ကဲ့သို့ စိစစ်ထိန်းကျောင်းလျက်ရှိသည်ကို သိလိုခြင်း နှင့်စပ်လျဉ်းသည့် မေးခွန်း၊

- (ဂ) ဦးကံမြင့်၊ သရက် မဲဆန္ဒနယ်၏ ၂၀၁၇-၂၀၁၈ ဘဏ္ဍာရေးနှစ် ပြည်ထောင်စု၏ အရအသုံးခန့်မှန်းခြေငွေစာရင်းများနှင့်စပ်လျဉ်း၍ နိုင်ငံတော်ပိုင်စီးပွားရေး အဖွဲ့အစည်းများ၏ OA စာရင်းလက်ကျန် အခြေအနေများကို မည်သို့ရှင်းလင်း ဆောင်ရွက်သည်ကို သိလိုခြင်း နှင့်စပ်လျဉ်းသည့် မေးခွန်း၊
- (ဃ) ဦးကျော်အောင်လွင်၊ စေတုတ္တရာ မဲဆန္ဒနယ်၏ စေတုတ္တရာမြို့နယ်သည် လမ်းပန်းဆက်သွယ်ရေး၊ ကျန်းမာရေး၊ ပညာရေးနှင့် စီးပွားရေး အဘက်ဘက်မှ နိမ့်ပါးဆင်းရဲ ခက်ခဲပါသဖြင့် ဖွံ့ဖြိုးရေးလုပ်ငန်းများ ဆောင်ရွက်ရာတွင် ဦးစားပေးထည့်သွင်းပေးရန် အစီအစဉ် ရှိ၊ မရှိ နှင့်စပ်လျဉ်းသည့် မေးခွန်း၊
- (င) ဦးခင်မောင်မြင့်၊ ရပ်စောက် မဲဆန္ဒနယ်၏ ရပ်စောက်မြို့နယ်၊ အင်တောမြို့၊ ကျောက်ဂူကျေးရွာအုပ်စု၊ ကျောက်ဂူကျေးရွာတွင် နယ်မြေမီးသတ်စခန်း ဖွင့်လှစ်၍ မီးသတ်ယာဉ်များ ခွင့်ပြုချထားပေးနိုင်မည့် အစီအစဉ် ရှိ၊ မရှိ နှင့်စပ်လျဉ်းသည့် မေးခွန်း၊
- (စ) ဦးမောင်မြင့်၊ မင်းကင်း မဲဆန္ဒနယ်၏ မင်းကင်းမြို့နယ်၊ ကြွေကျေးရွာနှင့် မြစ်ရိုးအထက်ပိုင်းဒေသတွင် ပြည်သူများလုံခြုံမှုရှိစေရေး၊ တရားဥပဒေ စိုးမိုးစေရေးတို့အတွက် အမှန်တကယ် လိုအပ်နေသော ရဲစခန်းအား ဖွင့်လှစ်ပေးနိုင်ခြင်း ရှိ၊ မရှိ သိလိုခြင်း နှင့် စပ်လျဉ်းသည့် မေးခွန်း၊
- (ဆ) ဒေါက်တာဦးခင်မောင်မောင်၊ ဒဂုံမြို့သစ်(မြောက်ပိုင်း) မဲဆန္ဒနယ်၏ သီရိမြိုင်ယာဉ်ထိန်းသင်တန်းကျောင်းဝင်းရှိ လွန်ခဲ့သော (၁၇)နှစ်ခန့်က ရောင်းချထားသော ဈေးဆိုင်ခန်း (၆၈)ခန်းအား ဖယ်ရှားရန် စီစဉ်ဆောင်ရွက်မှု အပေါ် ဆိုင်ခန်းဝယ်ယူထားသူများ နစ်နာမှုမရှိစေရန် မည်သို့ဆောင်ရွက် မည်ကို သိလိုခြင်း နှင့်စပ်လျဉ်းသည့် မေးခွန်း၊

- ၆။ အမျိုးသားလွှတ်တော်က ပြင်ဆင်ချက်ဖြင့် အတည်ပြု၍ ပေးပို့လာသော “ပြည်သူ့ လွှတ်တော်ရွေးကောက်ပွဲဥပဒေကို ပဉ္စမအကြိမ် ပြင်ဆင်သည့် ဥပဒေကြမ်း” နှင့် စပ်လျဉ်း၍ တင်သွင်းထားသည့် ပြင်ဆင်ချက်အဆိုအား ဆွေးနွေးခြင်းနှင့် လွှတ်တော်၏ အဆုံးအဖြတ်ရယူခြင်း၊
- ၇။ အမျိုးသားလွှတ်တော်က ပြင်ဆင်ချက်ဖြင့် အတည်ပြု၍ ပေးပို့လာသော “အမျိုးသားလွှတ်တော်ရွေးကောက်ပွဲဥပဒေကို ပဉ္စမအကြိမ် ပြင်ဆင်သည့် ဥပဒေကြမ်း” နှင့် စပ်လျဉ်း၍ တင်သွင်းထားသည့် ပြင်ဆင်ချက်အဆိုအား ဆွေးနွေးခြင်းနှင့် လွှတ်တော်၏ အဆုံးအဖြတ်ရယူခြင်း၊
- ၈။ အမျိုးသားလွှတ်တော်က ပြင်ဆင်ချက်ဖြင့် အတည်ပြု၍ ပေးပို့လာသော “တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော် ရွေးကောက်ပွဲ ဥပဒေကို ပဉ္စမအကြိမ် ပြင်ဆင်သည့် ဥပဒေကြမ်း” နှင့်စပ်လျဉ်း၍ တင်သွင်း ထားသည့် ပြင်ဆင်ချက်အဆိုအား ဆွေးနွေးခြင်းနှင့် လွှတ်တော်၏ အဆုံးအဖြတ် ရယူခြင်း၊
- ၉။ ပြည်သူ့လွှတ်တော်၊ တောင်သူလယ်သမားနှင့် အလုပ်သမားရေးရာကော်မတီ၏ နှစ်ပတ်လည် အစီရင်ခံစာ တင်ပြခြင်း၊
- ၁၀။ ပြည်သူ့လွှတ်တော်၊ တောင်သူလယ်သမားနှင့် အလုပ်သမားရေးရာကော်မတီ၏ နှစ်ပတ်လည် အစီရင်ခံစာနှင့် စပ်လျဉ်း၍ ဆွေးနွေးလိုသည့် လွှတ်တော် ကိုယ်စားလှယ်များ အမည်စာရင်းတင်သွင်းနိုင်ကြောင်း ကြေညာခြင်း၊
- ၁၁။ ပြည်သူ့လွှတ်တော်၊ လျှပ်စစ်နှင့်စွမ်းအင်ဖွံ့ဖြိုးတိုးတက်ရေးကော်မတီ၏ နှစ်ပတ်လည် အစီရင်ခံစာ တင်ပြခြင်း၊

- ၁၂။ ပြည်သူ့လွှတ်တော်၊ လျှပ်စစ်နှင့်စွမ်းအင်ဖွံ့ဖြိုးတိုးတက်ရေးကော်မတီ၏ နှစ်ပတ်လည် အစီရင်ခံစာနှင့် စပ်လျဉ်း၍ ဆွေးနွေးလိုသည့် လွှတ်တော် ကိုယ်စားလှယ်များ အမည်စာရင်း တင်သွင်းနိုင်ကြောင်း ကြေညာခြင်း၊
- ၁၃။ ပြည်သူ့လွှတ်တော်၊ ပြည်သူ့ရေးရာစီမံခန့်ခွဲမှုကော်မတီ၏ နှစ်ပတ်လည် အစီရင်ခံစာ တင်ပြခြင်း၊
- ၁၄။ ပြည်သူ့လွှတ်တော်၊ ပြည်သူ့ရေးရာစီမံခန့်ခွဲမှုကော်မတီ၏ နှစ်ပတ်လည် အစီရင်ခံစာ နှင့်စပ်လျဉ်း၍ ဆွေးနွေးလိုသည့် လွှတ်တော်ကိုယ်စားလှယ်များ အမည်စာရင်း တင်သွင်းနိုင်ကြောင်း ကြေညာခြင်း၊
- ၁၅။ ဒုတိယအကြိမ် ပြည်သူ့လွှတ်တော် (၁၄)ကြိမ်မြောက် ပုံမှန်အစည်းအဝေး (၁၁)ရက်မြောက်နေ့ ရပ်နားကြောင်းနှင့် အစည်းအဝေး (၁၂) ရက်မြောက်နေ့ ဆက်လက် ကျင်းပမည့် နေ့ရက်နှင့်အချိန်ကို ကြေညာခြင်း။



ပြည်ထောင်စုသမ္မတမြန်မာနိုင်ငံတော်

ဒုတိယအကြိမ် ပြည်သူ့လွှတ်တော် (၁၄)ကြိမ်မြောက်ပုံမှန်အစည်းအဝေး

(၁၁)ရက်မြောက်နေ့မှတ်တမ်း

၁၃၈၁ ခုနှစ်၊ နတ်တော်လဆန်း ၈ ရက်

(၂၀၁၉ ခုနှစ်၊ ဒီဇင်ဘာလ ၄ ရက်)

(ဗုဒ္ဓဟူးနေ့)

နေပြည်တော်ရှိ ပြည်သူ့လွှတ်တော်အစည်းအဝေးခန်းမတွင် ဒုတိယအကြိမ် ပြည်သူ့လွှတ်တော် (၁၄)ကြိမ်မြောက်ပုံမှန်အစည်းအဝေး (၁၁)ရက်မြောက်နေ့ကို နံနက် ၁၀ နာရီအချိန်၌ စတင်ကျင်းပပါသည်။

[ပြည်သူ့လွှတ်တော် အစည်းအဝေးကို ကြီးကြပ်ကွပ်ကဲသူအဖြစ် ပြည်သူ့လွှတ်တော် ဥက္ကဋ္ဌ ဦးတီခွန်မြတ်က ဆောင်ရွက်ပြီး၊ အခမ်းအနားမှူးအဖြစ် ဦးတင်ဝင်းအောင်၊ ညွှန်ကြားရေးမှူးချုပ်၊ ပြည်သူ့လွှတ်တော်ရုံးက ဆောင်ရွက်ပါသည်။]

အချိန်၊ ၁၀:၀၀။

အခမ်းအနားမှူး။ ။ လေးစားအပ်ပါသော ပြည်သူ့လွှတ်တော်ကိုယ်စားလှယ်များနှင့် ဧည့်သည်တော်များခင်ဗျား။ ယခုအချိန်ကစပြီး ပြည်ထောင်စုသမ္မတမြန်မာနိုင်ငံတော် ဒုတိယအကြိမ် ပြည်သူ့လွှတ်တော် (၁၄)ကြိမ်မြောက်ပုံမှန်အစည်းအဝေး (၁၁)ရက်မြောက်နေ့အစီအစဉ် စတင်ပါတော့မယ်။

ပြည်သူ့လွှတ်တော်ဥက္ကဋ္ဌ နေရာယူခြင်း

အခမ်းအနားမှူး။ ။ ပြည်သူ့လွှတ်တော်ဥက္ကဋ္ဌ ကြွရောက်လာပါပြီခင်ဗျား။

[ပြည်သူ့လွှတ်တော်ဥက္ကဋ္ဌသည် ဥက္ကဋ္ဌအတွက် သတ်မှတ်ထားသည့် စင်မြင့်ပေါ်သို့ ကြွရောက်နေရာယူပါသည်။]

မူကြမ်း

ဥက္ကဋ္ဌ။ ။ အားလုံးမင်္ဂလာပါခင်ဗျာ။

ကိုယ်စားလှယ်များ။ ။ မင်္ဂလာပါ။

အခမ်းအနားမှူး။ ။ အားလုံးထိုင်နိုင်ပါပြီခင်ဗျား။

ပြည်သူ့လွှတ်တော် အစည်းအဝေးအထမြောက်ကြောင်းနှင့် စတင်ကျင်းပကြောင်း

ကြေညာခြင်း

ဥက္ကဋ္ဌ။ ။ ပြည်သူ့လွှတ်တော်ကိုယ်စားလှယ်များခင်ဗျား။ ဒီကနေ့ကျင်းပတဲ့ ဒုတိယ အကြိမ် ပြည်သူ့လွှတ်တော် (၁၄)ကြိမ်မြောက်ပုံမှန်အစည်းအဝေး (၁၁)ရက်မြောက်နေ့မှာ ပြည်သူ့ လွှတ်တော် လွှတ်တော်အခွင့်အရေးကော်မတီရဲ့ တင်ပြချက်အရ အစည်းအဝေးသို့ တက်ရောက်ခွင့် ရှိတဲ့ ပြည်သူ့လွှတ်တော်ကိုယ်စားလှယ် ၄၃၂ ဦးရှိသည့်အနက် ၃၈၁ ဦး တက်ရောက်ပါတယ်။ အစည်းအဝေးသို့ တက်ရောက်ခွင့်ရှိသူဦးရေ စုစုပေါင်းရဲ့ ၈၈.၁၉ ရာခိုင်နှုန်း ရှိတဲ့အတွက် အစည်းအဝေးအထမြောက်ကြောင်းနှင့် စတင်ကျင်းပကြောင်း ကြေညာပါတယ်။ (ဩဘာသံများ)

အစည်းအဝေးအစီအစဉ်ဖြန့်ဝေထားကြောင်း တင်ပြခြင်း

ဥက္ကဋ္ဌ။ ။ အစီအစဉ် ၃ ဖြစ်ပါတယ်။ လွှတ်တော်ကိုယ်စားလှယ်များခင်ဗျား။ အစီအစဉ်များကို ကြိုတင်ဖြန့်ဝေထားတဲ့အတိုင်း ဆက်လက်ဆောင်ရွက်သွားပါမယ်။

ပြည်သူ့လွှတ်တော်ကိုယ်စားလှယ်များ ခွင့်ပန်ကြားခြင်း

ဥက္ကဋ္ဌ။ ။ အစီအစဉ် ၄ ဖြစ်ပါတယ်။ ယခုအစည်းအဝေးမတက်ရောက်နိုင်တဲ့ လွှတ်တော်ကိုယ်စားလှယ်များအတွက် ခွင့်ပန်ကြားရန်ဖြစ်ပါတယ်။

ဒေါက်တာလှမိုး(အတွင်းရေးမှူး၊ လွှတ်တော်အခွင့်အရေးကော်မတီ)။ ။ လေးစားအပ် ပါသော ပြည်သူ့လွှတ်တော်ဥက္ကဋ္ဌကြီးခင်ဗျား။ ယနေ့ ၂၀၁၉ ခုနှစ်၊ ဒီဇင်ဘာလ ၄ ရက်နေ့ ဒုတိယ အကြိမ် ပြည်သူ့လွှတ်တော် (၁၄)ကြိမ်မြောက်ပုံမှန်အစည်းအဝေး (၁၁)ရက်မြောက်နေ့သို့

မူကြမ်း

မတက်ရောက်နိုင်ပါသဖြင့် ခွင့်ပန်ကြားသူ လွှတ်တော်ကိုယ်စားလှယ်များ၏ကိုယ်စား ပြည်သူ့ လွှတ်တော် လွှတ်တော်အခွင့်အရေးကော်မတီ အတွင်းရေးမှူး ကျွန်တော်ဒေါက်တာလှမိုး၊ အောင်မြေသာစံမဲဆန္ဒနယ်က ကိုယ်စားခွင့်ပန်ကြားသွားမှာ ဖြစ်ပါတယ်။ ပြည်သူ့လွှတ်တော်မှာ ယနေ့ တက်ရောက်ခွင့်ရှိသော ကိုယ်စားလှယ် ၄၃၂ ဦး ရှိပြီး တက်ရောက်သူကိုယ်စားလှယ် ၃၈၁ ဦး ရှိကာ ယနေ့ ခွင့်ပန်ကြားသူ ၂၅ ဦး ရှိပါတယ်။ ခွင့်ပန်ကြားသူကိုယ်စားလှယ်များကတော့-

- (၁) မက်မန်းမဲဆန္ဒနယ်မှ ဦးတင်အေး ခွင့် ၇ ရက်၊
- (၂) မူဆယ်မဲဆန္ဒနယ်မှ ဦးစိုင်းဖိုးမြတ် ခွင့် ၃ ရက်၊
- (၃) သံဖြူဇရပ်မဲဆန္ဒနယ်မှ ဦးညာဏ်ဟိန်း ခွင့် ၃ ရက်၊
- (၄) စမ်းချောင်းမဲဆန္ဒနယ်မှ ဦးဘိုဘိုဦး ခွင့် ၁၀ ရက်၊
- (၅) ပင်လောင်းမဲဆန္ဒနယ်မှ ဦးခွန်မောင်သောင်း ခွင့် ၃ ရက်၊
- (၆) ဆီဆိုင်မဲဆန္ဒနယ်မှ ဦးခွန်သန်းထူး ခွင့် ၁ ရက်၊
- (၇) မိုင်းဖြတ်မဲဆန္ဒနယ်မှ ဦးလင်းဇော်ထွန်း ခွင့် ၃ ရက်၊
- (၈) မင်းပြားမဲဆန္ဒနယ်မှ ဦးစစ်နိုင် ခွင့် ၃ ရက်၊
- (၉) ကျောက်တော်မဲဆန္ဒနယ်မှ ဦးဦးထွန်းဝင်း ခွင့် ၃ ရက်၊
- (၁၀) မြောင်းမြမဲဆန္ဒနယ်မှ ဒေါက်တာစိုးမိုးသူ ခွင့် ၁ ရက်၊
- (၁၁) သုံးခွမဲဆန္ဒနယ်မှ ဒေါ်စုစုလွင် ခွင့် ၁ ရက်၊
- (၁၂) သာကေတမဲဆန္ဒနယ်မှ ဒေါက်တာဝေဖြိုးအောင် ခွင့် ၁ ရက်၊
- (၁၃) မတူပီမဲဆန္ဒနယ်မှ ဦးပါထန်း ခွင့် ၃ ရက်၊
- (၁၄) ရသေ့တောင်မဲဆန္ဒနယ်မှ ဒေါ်ခင်စောဝေ ခွင့် ၂ ရက်၊
- (၁၅) ညောင်ဦးမဲဆန္ဒနယ်မှ ဦးစော ခွင့် ၂ ရက်၊

မူကြမ်း

- (၁၆) ဟိုပုန်းမဲဆန္ဒနယ်မှ ဦးခွန်အောင်ကျော် ခွင့် ၃ ရက်၊
- (၁၇) သနပ်ပင်မဲဆန္ဒနယ်မှ ဦးမြင့်ဦး ခွင့် ၃ ရက်၊
- (၁၈) မြောက်ဥက္ကလာပမဲဆန္ဒနယ်မှ ဒေါက်တာသန်းဝင်း ခွင့် ၃ ရက်၊
- (၁၉) ဒလမဲဆန္ဒနယ်မှ ဒေါက်တာစိန်မြအေး ခွင့် ၃ ရက်၊
- (၂၀) အောင်လံမဲဆန္ဒနယ်မှ ဦးအောင်ထူးမြင့် ခွင့် ၃ ရက်၊
- (၂၁) တပ်မတော်သားကိုယ်စားလှယ် ဗိုလ်မှူးချုပ်ဇော်ဝင်း ခွင့် ၁ ရက်၊
- (၂၂) လင်းခေးမဲဆန္ဒနယ်မှ ဦးစိုင်းဘသိန်း ခွင့် ၁ ရက်၊
- (၂၃) ကျိုက်ထိုမဲဆန္ဒနယ်မှ ဒေါက်တာခင်ဆောင် ခွင့် ၃ ရက်၊
- (၂၄) နောင်ချိုမဲဆန္ဒနယ်မှ ဦးထွန်းအောင်(ခ)ဦးထွန်းထွန်းဟိန် ခွင့် ၁ ရက်နှင့်
- (၂၅) ကလေးမဲဆန္ဒနယ်မှ ဒေါ်ပြုံးကေသီနိုင် ခွင့် ၁ ရက်တို့ဖြစ်ကြပါတယ်။ ယခင်ခွင့်
ပန်ကြားသူ ၂၆ ဦး၊ ယနေ့ခွင့်ပန်ကြားသူ ၂၅ ဦး စုစုပေါင်း ခွင့်ပန်ကြားသူ ၅၁ ဦး
ဖြစ်ပါတယ်။ ခွင့်မဲ့ပျက်ကွက်သူမရှိပါကြောင်းနှင့် အထက်ပါကိုယ်စားလှယ်များ၏
ခွင့်ပန်ကြားမှုအား ခွင့်အဖြစ် ခွင့်ပြုပေးပါရန် လေးစားစွာဖြင့်ပန်ကြားအပ်ပါတယ်
ခင်ဗျား။

ဥက္ကဋ္ဌ။ ။ ခွင့်ပန်ကြားသူအားလုံးကို ခွင့်ပြုပါတယ်။

ပြည်သူ့လွှတ်တော်ကိုယ်စားလှယ်များ အစည်းအဝေးတက်ရောက်မှုအခြေအနေကို
မှတ်တမ်းတင်ခြင်း

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ ဒီကနေ့ အစည်းအဝေးမှာ
တက်ရောက်ခွင့်ရှိတဲ့လွှတ်တော်ကိုယ်စားလှယ် ၄၃၂ ဦး၊ ယခင်က ခွင့်ပန်ကြား၍ခွင့်ပြုထားသူ
၂၆ ဦး၊ ယနေ့ခွင့်ပြုထားသူ ၂၅ ဦးဖြစ်၍ လွှတ်တော်ကခွင့်ပြုထားသူ စုစုပေါင်း ၅၁ ဦး ဖြစ်ပါ

မူကြမ်း

တယ်။ ခွင့်မဲ့ပျက်ကွက်သူမရှိပါ။ ယခု လွှတ်တော်ကိုယ်စားလှယ်များ အစည်းအဝေးတက်ရောက်မှု အခြေအနေကို လွှတ်တော်ရဲ့အတည်ပြုချက်ရယူပါမယ်။ ပြည်သူ့လွှတ်တော်ကိုယ်စားလှယ်များ အစည်းအဝေးတက်ရောက်မှု အခြေအနေတင်ပြချက်ကို အတည်ပြုမှတ်တမ်းတင်ရန် လွှတ်တော် ကသဘောတူပါသလားခင်ဗျား။

[သုံးကြိမ်တိုင်တိုင်မေးမြန်းပါသည်။ လွှတ်တော်က သဘောတူပါသည်။]

ဥက္ကဋ္ဌ။ ။ လွှတ်တော်က သဘောတူတဲ့အတွက် လွှတ်တော်ကိုယ်စားလှယ်များ အစည်းအဝေးတက်ရောက်မှုအခြေအနေကို အတည်ပြုမှတ်တမ်းတင်ကြောင်း ကြေညာပါတယ်။ (ဩဘာသံများ)

ကြယ်ပွင့်ပြထားသည့်မေးခွန်းများကို လွှတ်တော်ကိုယ်စားလှယ်များက မေးမြန်းခြင်း နှင့်သက်ဆိုင်ရာပြည်ထောင်စုအဆင့် အဖွဲ့အစည်းဝင်များက ဖြေကြားခြင်း

ဥက္ကဋ္ဌ။ ။ အစီအစဉ် ၅ ဖြစ်ပါတယ်။ လွှတ်တော်ကိုယ်စားလှယ်များခင်ဗျား။ မေးခွန်းများ မေးမြန်း၊ ဖြေကြားခြင်းအစီအစဉ် စတင်ဆောင်ရွက်ပါမယ်။

ကျောက်ဖြူခရိုင်တရားရုံး တရားမကြီးမှုအမှတ်(၁၁/၂၀၀၅)အမှုတွင် သက်သေခံ(ဈ-၁)၌ တင်ပြ ထားသည့် ကျူးကျော်မှုကို တာဝန်ရှိပုဂ္ဂိုလ်များကိုယ်တိုင် ကွင်းဆင်းစစ်ဆေးပေးကြပါမည်လား၊ တရားဝင်မြေပုံအထောက်အထားနှင့် မြေပြင်ရှိ ပကတိအနေအထားများကို တိုက်ဆိုင်စစ်ဆေးပေး ကြပါမည်လားနှင့် ကွင်းဆင်းစစ်ဆေးကြသည့်အခါ မေးခွန်းမေးမြန်းသူမိမိအား လိုက်ပါခွင့်ပြုပါ မည်လားတို့ကို သိလိုခြင်းနှင့်စပ်လျဉ်းသည့်မေးခွန်း

ဥက္ကဋ္ဌ။ ။ ပထမဦးစွာ ကျောက်ဖြူမဲဆန္ဒနယ်မှ ဦးဘရှိန် မေးမြန်းဖို့ဖြစ်ပါတယ်။

ဦးဘရှိန်(ကျောက်ဖြူမဲဆန္ဒနယ်)။ ။ အားလုံးမင်္ဂလာပါခင်ဗျား။ ကျွန်တော်ကတော့ ကျောက်ဖြူမဲဆန္ဒနယ်မှ ပြည်သူ့လွှတ်တော်ကိုယ်စားလှယ် ဦးဘရှိန်ဖြစ်ပါတယ်။ လေးစားအပ်တဲ့ ပြည်သူ့လွှတ်တော်ဥက္ကဋ္ဌကြီးခင်ဗျား။ ဒီနေ့ လွှတ်တော်မှာမေးမြန်းမယ့် မေးခွန်းကတော့ Check

and Balance မေးခွန်းမျိုးဖြစ်ပါတယ်။ လိုအပ်တဲ့နေရာတွေမှာ Power Point သုံးစွဲခွင့်ပြုစေလိုပါတယ်။ ဒါကတော့ ဖွဲ့စည်းပုံအခြေခံဥပဒေပါပြဋ္ဌာန်းချက်တွေ ဖြစ်ပါတယ်။ အခန်း(၈) ပုဒ်မ ၃၅၆၊ ၃၅၇ တို့ကို ဖော်ပြခြင်းဖြစ်ပါတယ်။ နိုင်ငံသားတွေရဲ့ နေအိမ် ဥပစာလုံခြုံရေးကို ကာကွယ်ဖို့ပြဋ္ဌာန်းထားတဲ့ပြဋ္ဌာန်းချက်တွေ ဖြစ်ပါတယ်။ ဒါကတော့ မေးခွန်းမေးမြန်းတဲ့မေးခွန်းတွေ ဖြစ်ပါတယ်။ ဒါကတော့ ဒီမေးခွန်းနဲ့ သက်ဆိုင်တယ်လို့ ကျွန်တော် မှတ်ယူမေးမြန်းခဲ့တဲ့ဌာနတွေ ဖြစ်ပါတယ်။ ပြည်ထောင်စုတရားလွှတ်တော်ချုပ်ရယ်၊ ပြည်ထောင်စုအစိုးရအဖွဲ့ရုံးဝန်ကြီးဌာနရယ်၊ စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာနရယ်၊ မြန်မာနိုင်ငံလူ့အခွင့်အရေး၊ အမျိုးသားလူ့အခွင့်အရေး ကော်မရှင်တို့ ဖြစ်ကြပါတယ်။ ဒါကတော့ အခု မေးခွန်းမေးတဲ့နေရာမှာ အဓိကပါဝင်တဲ့ အခင်းဖြစ်မြေဖြစ်ပါတယ်။ ကျောက်ဖြူမြို့အလယ်ပိုင်းရပ်ကွက်မှာရှိပါတယ်။ အပေါ်က အပြာရောင်က ဦးပိုင်အမှတ်(၁၁၇)၊ အနီရောင်က ဦးပိုင်အမှတ်(၁၁၈)၊ အောက်ကအစိမ်းရောင်က ဦးပိုင်အမှတ်(၁၁၉)ဆိုပြီးတော့ မြေကွက်သုံးကွက်ဟာ ဖြတ်လမ်း(၃)နှင့် ဗိုလ်ချုပ်လမ်းထောင့်မှာရှိပါတယ်။ ကျူးကျော်တယ်ဆိုတဲ့ ဦးသန်းမြင့်မြေက ဘယ်ဘက်က၊ ကျူးကျော်ခံရတယ်ဆိုတဲ့ပုံက ညာဘက်က ဦးမျိုးသိန်းမြေဖြစ်ပါတယ်။

ဒါကတော့ ဒီနေ့မေးမြန်းလိုတဲ့မေးခွန်းရဲ့ အဓိကအချက်တွေ ဖြစ်ပါတယ်။ Power Point ရဲ့ဘယ်ဘက်ခြမ်းမှာ တွေ့ရတဲ့ဟာကတော့ ကျောက်ဖြူခရိုင်တရားရုံး တရားမကြီးအမှုအမှတ် (၁၁/၂၀၀၅)မှာ စွဲဆိုခဲ့တဲ့အမှုမှာ တရားလို ဦးမျိုးသိန်းက တရားပြိုင် ဦးသန်းမြင့်ကို တရားစွဲတဲ့အခါ မြေပုံအထောက်အထားတွေမပါပါဘူး။ မပါတော့ ခရိုင်တရားသူကြီးက မြေစာရင်းတိုင်းခိုင်းတယ်။ မြို့နယ်မြေစာရင်းဦးစီးမှူးကို မြေတိုင်းခိုင်းတော့ ဟိုမှာဘယ်ဘက်မြေကွက်ပြသလိုပဲ ဦးပိုင်အမှတ် (၁၁၇/ဃ)မြေကွက်ထဲကို ပုံမှာပြထားတဲ့အတိုင်း ကျူးကျော်ထားတယ်လို့ သက်သေခံ(ဈ-၁)မြေပုံကို ရေးဆွဲတယ်။ ဒီမြေပုံအတိုင်းပဲ ဒီကရီချပေးလိုက်ပါတယ်။ ချပေးလိုက်လို့ မြေပြင်မှာတွေ့ရမယ်ဆိုရင် ညာဘက်ကအပေါ်ပိုင်းမှာ ကျူးကျော်ထားတယ်ဆိုတာ ဒါပေမဲ့ ၁၄-၅-၂၀၁၇ ရက်နေ့ ဒီကရီကိုအတည်ပြုတဲ့အခါ ညာဘက်အောက်မှာဖော်ပြထားတဲ့အတိုင်း ဒီလို ဦးသန်းမြင့်ရဲ့မြေကို

ကျူးကျော်ပြီးတော့ ဦးသန်းမြင့်အိမ်ကိုဖြို။ ဦးသန်းမြင့်က မြေကိုလုပြီးတော့ အဲဒီအတည်ပြုတဲ့ တရားရုံးဝန်ထမ်းတွေရယ်၊ မြေစာရင်းဌာနကဝန်ထမ်းတွေရယ်၊ ထွေ/အုပ်က ဝန်ထမ်းတွေရယ်၊ ရဲဝန်ထမ်းတွေရယ်စသည်ဖြင့် ဌာနဆိုင်ရာတွေပါပြီး အဲဒီလိုလုပ်ထားတယ်။ အဲဒါကြောင့် ဒီအမှု ပေါ်လာရတာဖြစ်ပါတယ်။ ဒီမေးခွန်းလည်းပေါ်လာရတာဖြစ်ပါတယ်။ ဒါက ဒီနေ့အထိရှိနေတဲ့ မြေပြင်မှာ တကယ်ရှိတဲ့အနေအထား။ ဘယ်ဘက်မှာ အောက်ပုံကိုကြည့်ပါ။ ဦးပိုင်အမှတ်(၁၁၇/ဃ) မြေဟာ ၁၁၈ မြေထဲကို မြေပြင်မှာ ကျူးကျော်နေပါတယ်။ ဒါပေမဲ့ တရားဝင်ထုတ်ပေးထားတဲ့မြေ ညာဘက်ကမြေကိုကြည့်ပါ။ ဦးပိုင်အမှတ်(၁၁၇)နှင့် (၁၁၈) အပြာလိုင်း ပေ ၁၃၀ လောက်ရှိတဲ့ တရားဝင်စာချုပ်မှာ အဲဒီလို မျဉ်းကတဖြောင့်တည်း။ တရားမဝင်မြေပြင်မှာ ကျူးကျော်ထားတာ ကတော့ တရားရုံးအရှိန်အဝါကိုသုံးပြီးတော့ ပုံရဲ့ဘယ်ဘက်အောက်မှာ မြေပြင်မှာ အဲဒါကြောင့် ကျွန်တော်က ကွင်းဆင်းကြည့်ပါ။ ကွင်းဆင်းကြည့်တဲ့အခါ ကျွန်တော့်ကိုလည်းခေါ်ပါ။ အဲဒီလို မေးခွန်းမျိုးဖြစ်ပါတယ်။ ဒါကို ကျွန်တော်တို့က လူ့အခွင့်အရေးရှုထောင့်ကပဲကြည့်မလား၊ တရား မျှတမှုရှုထောင့်ကပဲကြည့်မလား၊ ဖွဲ့စည်းပုံအခြေခံဥပဒေမှာပြဋ္ဌာန်းထားတဲ့ ပြဋ္ဌာန်းချက်တွေကိုပဲ ကြည့်မလား အဲဒါတွေအကုန်လုံးခြုံငုံပြီးတော့ အဆုံးအဖြတ်ပေးနိုင်အောင်ဆိုပြီးတော့ လွှတ်တော် ဥက္ကဋ္ဌကြီးဆီကတစ်ဆင့် ဒီမေးခွန်းကို တင်သွင်းခဲ့ခြင်းဖြစ်ပါတယ်။ အားလုံးကို ကျေးဇူးတင်ပါတယ်။

ဥက္ကဋ္ဌ။ ။ ပြည်ထောင်စုတရားလွှတ်တော်ချုပ်က ဖြေကြားရန်ဖြစ်ပါတယ်။

ဖြေကြားချက်

ဦးမျိုးတင့်(တရားသူကြီး၊ ပြည်ထောင်စုတရားလွှတ်တော်ချုပ်)။ ။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးနှင့် ပြည်သူ့လွှတ်တော်ကိုယ်စားလှယ်များ အားလုံး မင်္ဂလာပါလို့ နှုတ်ခွန်းဆက်သအပ်ပါတယ်။ ကျွန်တော်ကတော့ ပြည်ထောင်စုတရားလွှတ်တော်ချုပ် တရားသူကြီး ဦးမျိုးတင့် ဖြစ်ပါတယ်။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးခင်ဗျား။ ကျောက်ဖြူ မဲဆန္ဒနယ်မှ ပြည်သူ့လွှတ်တော်ကိုယ်စားလှယ် ဦးဘရှိန် မေးမြန်းတဲ့ မေးခွန်းနဲ့သက်ဆိုင်တဲ့ အမှုဟာ ကျောက်ဖြူခရိုင်တရားရုံး၊ တရားမကြီးမှုအမှတ်(၁၁/၂၀၀၅)နဲ့ ကျောက်ဖြူမြို့နယ်တရားရုံး

တရားမဇာရီအမှု(၉/၂၀၁၁)တို့ဖြစ်ပါတယ်။ အဆိုပါ တရားမကြီးအမှုအမှတ်(၁၁/၂၀၀၅)မှာ တရားလို ဦးမျိုးသိန်းအား အချင်းဖြစ်မြေကို လက်ရောက်ပေးအပ်စေရန် ချမှတ်ခဲ့တဲ့ဒီကရီကို အယူခံ တရားရုံးအဆင့်ဆင့်က အတည်ပြုခဲ့ပြီး ၂၈-၅-၂၀၀၈ ရက်နေ့မှာ နောက်ဆုံးအပြီးသတ် ဆုံးဖြတ် ခဲ့ပြီးဖြစ်ပါတယ်။ တရားပြိုင်ဦးမျိုးသိန်းက ကျောက်ဖြူမြို့နယ်တရားရုံး တရားမဇာရီ အမှတ် (၉/၂၀၁၁)မှာ အဆိုပါ အနိုင်ဒီကရီကို အတည်ပြုရာမှာ ၁၄-၅-၂၀၁၂ ရက်နေ့မှာ အပ်ဝရမ်းအတည်ပြု ပြီးဖြစ်လို့ ဇာရီအမှုကို ပိတ်သိမ်းခဲ့ပြီးလည်း ဖြစ်ပါတယ်။ သို့ပါ၍ တရားမကြီးအမှု အမှတ် (၁၁/၂၀၀၅)မှာ လွန်ခဲ့သော ၁၁ နှစ်ကလည်းကောင်း၊ တရားမဇာရီအမှုအမှတ်(၉/၂၀၁၁)မှာ လွန်ခဲ့သော ခုနစ်နှစ်ကလည်းကောင်း စီရင်ဆုံးဖြတ်အတည်ပြုဆောင်ရွက်ပြီးသော အမှုများဖြစ်ပါတယ်။

လေးစားအပ်ပါသော ဥက္ကဋ္ဌကြီးခင်ဗျား။ တရားရုံးတစ်ရုံးရုံးရဲ့ ဆုံးဖြတ်ချက်၊ အမိန့်၊ ဒီကရီများကို အထက်တရားရုံးအဆင့်ဆင့်က ထိုဆုံးဖြတ်ချက်၊ အမိန့်၊ ဒီကရီများအပေါ် တင်သွင်းတဲ့ အယူခံ၊ ပြင်ဆင်မှုများတွင်သာ ဥပဒေနှင့်ညီညွတ်မှုရှိ/မရှိ၊ တရားမျှတမှန်ကန်မှုရှိ/မရှိ စိစစ်ဝေဖန် သုံးသပ်ဆုံးဖြတ်ခွင့်ရှိပါတယ်။ ထိုမှတစ်ပါး ပြောင်းလဲပြင်ဆင်ဆောင်ရွက်ခွင့်မရှိပါသဖြင့် ပြည်သူ့ လွှတ်တော်ကိုယ်စားလှယ်ကြီးမေးမြန်းတဲ့ အမှုများနှင့်ပတ်သက်ပြီး ယခင်အမြင့်ဆုံးတရားရုံး ဖြစ်သော တရားရုံးချုပ်က စီရင်ဆုံးဖြတ်ပြီးဖြစ်ပါ၍ ပြည်ထောင်စုတရားလွှတ်တော်ချုပ်က ကွင်းဆင်းစစ်ဆေးပိုင်ခွင့်မရှိပါကြောင်း ရှင်းလင်းဖြေကြားအပ်ပါတယ်။

လေးစားအပ်ပါသော ဥက္ကဋ္ဌကြီးခင်ဗျား။ ယခုမေးမြန်းတဲ့မေးခွန်းနှင့်ပတ်သက်ပြီး ပြည်သူ့လွှတ်တော်ကိုယ်စားလှယ်ကြီးကပဲ ပထမအကြိမ်ပြည်သူ့လွှတ်တော် စတုတ္ထအကြိမ်၊ ပဉ္စမ အကြိမ်၊ ဆဋ္ဌမအကြိမ်၊ သတ္တမအကြိမ်၊ နဝမအကြိမ်နှင့် (၁၃)ကြိမ်မြောက် ပုံမှန်အစည်းအဝေး များမှာ ကြယ်ပွင့်ပြမေးခွန်းများအဖြစ် မေးမြန်းခဲ့သဖြင့် ပြည်ထောင်စုတရားလွှတ်တော်ချုပ်က ပြည့်စုံစွာရှင်းလင်းဖြေကြားခဲ့ပြီးဖြစ်ပါကြောင်း၊ ယခုမေးမြန်းထားတဲ့ မေးခွန်း(က)ဟာ ပထမ အကြိမ် ပြည်သူ့လွှတ်တော်(၁၃) ကြိမ်မြောက် ပုံမှန်အစည်းအဝေးမှာမေးမြန်းတဲ့ မေးခွန်းနှင့် သဘောထားချင်းတူညီတဲ့ မေးခွန်းဖြစ်ပါကြောင်း တင်ပြအပ်ပါတယ်။ လေးစားပါတယ်။

ဥက္ကဋ္ဌ။ ။ မိုက်ပေးပါ။

ဦးဘရှိန်(ကျောက်ဖြူမဲဆန္ဒနယ်)။ ။ ဆက်စပ်မေးခွန်းမေးပါရစေ။ ပြည်ထောင်စု တရားလွှတ်တော်ချုပ် တရားသူကြီး ကျေးဇူးတင်ပါတယ်။ သူကတော့ စာအုပ်ထဲကဟာတွေကို ရှိတဲ့အတိုင်း ပြောသွားတာပါ။ ကျွန်တော်တို့က ဒီမေးခွန်းနံပါတ်(၁)မှာပါတဲ့ သက်သေခံ(ဈ-၁)ကို မြေပြင်ဆင်းပြီးတော့ ကြည့်ဖို့ဆိုတာ မဖြစ်နိုင်ဘူး။ ကျွန်တော်လက်ခံပါတယ်။ ဒါပေမဲ့ Power Point ခဏတင်ပေးပါ။ Power Point နံပါတ်(၆) တရားရုံးမှာ သက်သေခံ(ဈ-၁)ကို မဟုတ်လို့ တရားသူကြီးက ငြင်းမှာလား။ ဒီ(ဈ-၁)မှာ ဦးပိုင်အမှတ်(၁၁၇/ဃ)အတွင်းသို့ ကျူးကျော်ထားတယ်လို့ မြေပုံမှာရေးထားပါတယ်။ ဒီအတိုင်းပဲ ဒီကရီချတာမဟုတ်ဘူးလို့ ပြောမှာလား။ ဒါလည်း ဆက်စပ် ပြီးတော့ မေးချင်ပါတယ်။ နောက်တစ်ခါ ဒီ(ဈ-၁)ကို ဘယ်ဘက်ကပုံကို မြေပြင်မှာဖြန့်ကြည့်လိုက် လို့ရှိရင် ညာဘက်ကအပေါ်ပုံအတိုင်း ကျူးကျော်ထားတဲ့အကြောင်းကို ဖော်ပြမှာမဟုတ်ဘူးလား ဆိုတာ ဆက်ပြီးတော့ မေးချင်ပါတယ်။

နောက်ပြီးတော့ ပုံနံပါတ်(၄)ကို ခဏပြပေးပါ။ ဒီမှာ ဦးပိုင်အမှတ်(၁၁၇)နှင့်(၁၁၈)ကြားမှာ အနီနဲ့အပြာကြားမှာ ဦးပိုင်ကြီးတစ်ခုလုံး (၁၁၇/ဃ)ဆိုတာ ဒီဘက်ညာဘက်အစွန်ဆုံးက မြေကွက် အဲဒီမှာမှ အခု ဒီကရီအတည်ပြုထားတဲ့ဟာ ညာဘက်သို့ ပေ ၅၀ လောက်မှာ တောင်ဘက်ကို စွန်းပြီးတော့ ချိုးထွက်နေတယ်။ အဲဒါမြေပြင်မှာ တကယ်ရှိတဲ့ဟာပဲ အဲဒီတော့ ဒါအရပ်စကားနဲ့ ပြောရမယ်ဆိုလို့ရှိရင် နယ်ခြားမျဉ်းရဲ့မြောက်ဘက်ကို ကျူးကျော်ထားတယ်လို့ ဒီကရီမှာ မြေပုံဆွဲပေး လိုက်တယ်။ ဒီတိုင်းဒီကရီချပေးလိုက်တယ်။ ဒီကရီကိုအတည်ပြုလိုက်တဲ့အခါ(၁၁၈) ဦးပိုင်အထက်မှာ ကျူးကျော်ပြီးတော့ ဒီကရီအတည်ပြုထားတယ်လို့ မြေပုံမှာ ကျွန်တော် Power Point မှာ တင်ပြ ထားတယ်။ ဒါကို တရားလွှတ်တော်ချုပ်အနေနဲ့ ငြင်းမှာလား။ အဲဒါလေးတစ်ချက် ပြန်ဖြေပေး စေချင်ပါတယ်။ ဒါမြေပြင်မှာ တကယ်ဖြစ်နေတဲ့ဟာပါ။ အဲဒါကြောင့် ဆက်စပ်မေးခွန်းမေးအပ်ပါ တယ်။ ကျေးဇူးတင်ပါတယ်။

ဥက္ကဋ္ဌ။ ။ တရားလွှတ်တော်ချုပ်အနေနဲ့ လတ်တလော ဖြေနိုင်က ဖြေကြားပေးရန် ဖြစ်ပါတယ်။

ဦးမျိုးတင့်(တရားသူကြီး၊ ပြည်ထောင်စုတရားလွှတ်တော်ချုပ်)။ ။ ကျွန်တော်တို့ သက်ဆိုင်ရာတရားရုံးက အမှုတွဲမှတ်တမ်းတွေအရ အနိုင်ဒီကရီချပြီးတဲ့နောက်မှာ ဇာရီအမှုကို အတည်ပြုတဲ့အခါမှာလည်း သက်ဆိုင်ရာမြေဆွဲ ခုန မြေကြီးမြေပုံတွေဆိုတာ တရားသူကြီးတွေက၊ သက်ဆိုင်ရာမြေစာရင်းမှတ်တမ်းဌာနတွေက ညွှန်းကြားတဲ့အတိုင်း သူတို့ ထောက်ပြပြီး ကျူးကျော် တယ်ဆိုတဲ့ဟာအတိုင်း သက်ဆိုင်ရာအုပ်ချုပ်ရေးအဖွဲ့တွေပါတယ်။ မြေစာရင်းကလည်း ဒီဟာ ကျူးကျော်တဲ့ဟာပါဆိုလို့ ကျွန်တော်တို့ ဘိလစ်ကအတည်ပြုကြတယ်။ ကျွန်တော်တို့ ဒီတရားရုံးက ကိုယ့်ဘာသာကိုယ် တိုင်းပြီးတော့ အပ်ပေးတဲ့ကိစ္စမျိုးတွေ မဟုတ်ပါဘူး။ တကယ်တော့ မြေကြီး မြေပုံ သက်ဆိုင်ရာမြေစာရင်းဌာနအဖွဲ့တွေကလိုက်ပြီး တိုင်းပေးပြီးတော့ အပ်ပေးတဲ့ ဖြစ်စဉ်တွေ ဖြစ်ပါတယ်။

တရားရုံးနေ့စဉ်မှတ်တမ်းများ မှန်ကန်စွာမှတ်တမ်းတင်ရေးသွင်းမှုရှိ/မရှိကို တရားလွှတ်တော်ချုပ် အနေဖြင့် မည်ကဲ့သို့စိစစ်ထိန်းကျောင်းလျက်ရှိသည်ကို သိလိုခြင်းနှင့်စပ်လျဉ်းသည့်မေးခွန်း

ဥက္ကဋ္ဌ။ ။ ရွှေကျင်မဲဆန္ဒနယ်မှ ဦးစောသလေးစော မေးမြန်းဖို့ဖြစ်ပါတယ်။

ဦးစောသလေးစော(ရွှေကျင်မဲဆန္ဒနယ်)။ ။ လေးစားအပ်ပါသော ပြည်သူ့လွှတ်တော် ဥက္ကဋ္ဌကြီးနှင့် ပြည်သူ့လွှတ်တော်ကိုယ်စားလှယ်များ၊ ပြည်ထောင်စုအဆင့်ပုဂ္ဂိုလ်များနှင့် ကြွရောက် လာကြတဲ့ ဧည့်သည်တော်များအားလုံး မင်္ဂလာပါ။ ကျွန်တော်ကတော့ ပဲခူးတိုင်းဒေသကြီး၊ ရွှေကျင် မဲဆန္ဒနယ်က ပြည်သူ့လွှတ်တော်ကိုယ်စားလှယ် ဦးစောသလေးစောပါ။ ဥက္ကဋ္ဌကြီးခင်ဗျား။ ကျွန်တော် ဒီကနေ့မေးမြန်းချင်တဲ့မေးခွန်းကတော့ တရားရုံးနေ့စဉ်မှတ်တမ်းများ၊ နှစ်ဖက်အမှုသည် မှတ်ချက်များ မှန်ကန်စွာရေးသွင်းထားခြင်းရှိ/မရှိကို ပြည်ထောင်စုတရားလွှတ်တော်ချုပ်က မည်ကဲ့သို့ထိန်းကျောင်းလျက်ရှိသည်ကို သိရှိလိုခြင်းနှင့်ပတ်သက်တဲ့ မေးခွန်းဖြစ်ပါတယ်။

ဥက္ကဋ္ဌကြီးခင်ဗျား။ ဒီမေးခွန်းကိုမေးရတဲ့ရည်ရွယ်ချက်ကတော့ ပြည်သူများအကြားမှာ တရားစီရင်ရေးစနစ်အပေါ်မှာ ပိုမိုယုံကြည်ကိုးစားမှုရှိပြီးတော့မှ ဒီလိုယုံကြည်ကိုးစားမှုရှိခြင်းကနေ ကျွန်တော်တို့ တရားဥပဒေစိုးမိုးရေးကို အထောက်အကူဖြစ်စေလိုတဲ့ရည်ရွယ်ချက်နဲ့ ကျွန်တော် မေးမြန်းရခြင်းဖြစ်ပါတယ်။ ဥက္ကဋ္ဌကြီးခင်ဗျား။ တရားစီရင်ရေးစနစ်အပေါ် ပြည်သူတွေ၏ ယုံကြည် ကိုးစားမှုကများစွာအရေးပါပါတယ်။ ဘက်မလိုက်တဲ့၊ အမှီအခိုကင်းတဲ့ လွတ်လပ်စွာစီရင်ဆုံးဖြတ် ခြင်းတွေနဲ့ ဆောင်ရွက်ပါတယ်ဆိုတာကို ပွင့်လင်းမြင်သာစွာ သိရှိနိုင်မှသာလျှင် အထက်ပါယုံကြည် ကိုးစားမှုမျိုးကို ရရှိနိုင်မှာဖြစ်ပါတယ်။ ဒီလိုယုံကြည်ကိုးစားနေမှသာလျှင် လူ့အဖွဲ့အစည်းအတွင်းမှာ တရားမျှတမှုရှိတယ်လို့ ခံစားရပြီးတော့မှ ဒီလိုခံစားရတာနဲ့အမျှ တရားရုံးရဲ့အဆုံးအဖြတ်ကို ယုံယုံ ကြည်ကြည်ခံယူပြီး တရားဥပဒေစိုးမိုးရေးဖြစ်ပေါ်တိုးတက်မှာဖြစ်ပါတယ်။ တရားရုံးများကလည်း မိမိတို့ဟာ တရားမျှတစွာ၊ ဘက်မလိုက်စွာနဲ့ အမှီအခိုကင်းစွာနဲ့ဆောင်ရွက်တယ်ဆိုတာကို လုပ်ထုံးလုပ်နည်း၊ ဥပဒေ၊ နည်းဥပဒေတွေနဲ့အညီ တိတိကျကျပွင့်လင်းမြင်သာစွာ ဆောင်ရွက်ပြီး သက်သေထူနိုင်ကြရပါမယ်။ လူ့အဖွဲ့အစည်းအတွင်းမှာ မည်ကဲ့သို့ဆွေးနွေးဆုံးဖြတ်သုံးသပ်ခဲ့ကြ ပါတယ်။ အပြီးအပြတ်မဟုတ်ပါဘူး။ နောက်ဆုံးမှာ တရားရုံးရဲ့အဆုံးအဖြတ်ကိုသာလျှင် အမှန်လို့ ခံယူရတာဖြစ်ပါတယ်။ ဒါကြောင့်မို့လို့ အထက်ပါဖော်ပြထားတဲ့လုပ်ဆောင်မှုများကို လုပ်ဆောင်ခြင်း အားဖြင့် တရားစီရင်ရေးစနစ်ဟာ မိမိရဲ့အခြေခံတန်ဖိုးများကို ထိန်းသိမ်းရမှာဖြစ်ပါတယ်။

ဥက္ကဋ္ဌကြီးခင်ဗျား။ တရားစီရင်ရေးစနစ်ကြီးထဲမှာ အမှုတည်ဆောက်ခြင်း၊ ဥပဒေအကြံ ပြုခြင်း၊ နှစ်ဖက်သက်သေများစစ်ဆေးခြင်း၊ စီရင်ဆုံးဖြတ်ခြင်းတို့ဆိုပြီးတော့မှ စသည်ဖြင့်ရှိကြ ရာမှာ နှစ်ဖက်သက်သေစစ်ဆေးခြင်း၊ စီရင်ဆုံးဖြတ်ခြင်းအဆင့်တွေမှာ နှစ်ဖက်သက်သေထွက်ချက် များကိုမှတ်တမ်းတင်ခြင်း၊ အမှုတွဲနေ့စဉ်လုပ်ဆောင်ချက်များကို မှတ်တမ်းတင်ခြင်းများဟာလည်း အဓိကကျပါတယ်။ တရားရုံးများမှာ အမှုစစ်ဆေးတဲ့အခါမှာ အမှုစစ်တရားရုံးတော်ရဲ့ ဆောင်ရွက်ချက်များနှင့်ပတ်သက်လို့ တရားမျှတမှုမရှိဘူး။ မမှန်မကန်ဆောင်ရွက်ထားတယ်လို့ အငြင်းပွားမှုများပေါ်ပေါက်လာပါက ဥပဒေနဲ့အညီ ကျိုးကြောင်းဆီလျော်စွာဆောင်ရွက်ထားမှု

ရှိ/မရှိကို အထက်တရားရုံးတော်များ၊ တရားလွှတ်တော်ချုပ်က ပြန်လည်စိစစ်ရာမှာ အမှုတွဲနေ့စဉ် မှတ်တမ်းများနှင့် နှစ်ဖက်သက်သေထွက်ချက်များက အရေးပါပါတယ်။ အမှုတွဲနေ့စဉ်မှတ်တမ်းပါ ရေးသွင်းချက်များကို ဖတ်ရှုသုံးသပ်ကာ မှန်ကန်စွာဆောင်ရွက်ထားမှုရှိ/မရှိကို တရားသူကြီးများက သုံးသပ်ကြတယ်လို့ သိရှိရပါတယ်။

ဥက္ကဋ္ဌကြီးခင်ဗျား။ အမှုတွဲနေ့စဉ်မှတ်တမ်းများ၊ တရားလို/တရားခံထွက်ဆိုချက်မှတ်တမ်းများကို ရေးသွင်းရာမှာ အမှုစစ်တရားရုံးတော်ကသာ တာဝန်ယူရေးသွင်းလာပါတယ်။ နှစ်ဖက် အမှုသည်များမြင်သာအောင်ရေးသွင်းတာမျိုး အားနည်းတဲ့အခါမှာ ပွင့်လင်းမြင်သာမှန်ကန်စွာ မှတ်တမ်းတင်ခြင်းရှိ/မရှိကို သိရှိနိုင်တဲ့အခွင့်အရေးများ နှစ်ဖက်အမှုသည်များမှာဆုံးရှုံးရပါတယ်။ အဲဒီအခါမှာ အထက်ကတင်ပြထားတဲ့ ပွင့်လင်းမြင်သာစွာဆောင်ရွက်ထားမှုရှိ/မရှိဆိုတဲ့အပေါ်မှာ တရားရုံးတော်အပေါ်ထားရှိတဲ့ ယုံကြည်ကိုးစားတဲ့အမှုသည်တွေရဲ့ ယုံကြည်ကိုးစားတဲ့စံတန်ဖိုး လျော့နည်းသွားနိုင်မှာဖြစ်ပါတယ်။ ဒါကြောင့်မို့လို့ ပွင့်လင်းမြင်သာစွာတရားစီရင်ရေးအခြေခံမူ (Open Code Principle)အရ တရားရုံးနေ့စဉ်မှတ်တမ်းများ၊ တရားလို/တရားပြိုင်ထွက်ဆိုချက် မှတ်တမ်းများ မှန်ကန်စွာရေးသွင်းထားခြင်းကိစ္စအပေါ် ပြည်ထောင်စုတရားလွှတ်တော်ချုပ်က မည်ကဲ့သို့ထိန်းကျောင်းလျက်ရှိသည်ကို သိရှိလိုပါသဖြင့် ပြည်သူ့လွှတ်တော်ဥက္ကဋ္ဌကြီးမှတစ်ဆင့် မေးမြန်းအပ်ပါတယ်ခင်ဗျား။ ကျေးဇူးတင်ပါတယ်။

ဥက္ကဋ္ဌ။ ။ ပြည်ထောင်စုတရားလွှတ်တော်ချုပ်က ဖြေကြားရန်ဖြစ်ပါတယ်။

ဖြေကြားချက်

ဦးမျိုးတင့်(တရားသူကြီး၊ ပြည်ထောင်စုတရားလွှတ်တော်ချုပ်)။ ။ လေးစားအပ်ပါသော ပြည်သူ့လွှတ်တော် ဥက္ကဋ္ဌကြီးခင်ဗျား။ ရွှေကျင်မဲဆန္ဒနယ် ပြည်သူ့လွှတ်တော်ကိုယ်စားလှယ် ဦးစောသလေးစော မေးမြန်းသိရှိလိုတဲ့ တရားရုံးနေ့စဉ်မှတ်တမ်းများဆိုတာဟာ အမှုတွဲအသီးသီး မှာ ပထမဦးဆုံးစက္ကူရပ်ဖြစ်တဲ့ အမှုတွဲနေ့စဉ်မှတ်တမ်းများကိုဆိုလိုတယ်လို့ မှတ်ယူရရှိပါတယ်။ အမှုတွဲနေ့စဉ်မှတ်တမ်းများရေးသားရခြင်းမှာ အမှုအဆင့်ဆင့် တိုးတက်ဆောင်ရွက်ချက်များကို

အကျဉ်းမှတ်သားသော မှတ်တမ်းဖြစ်စေရန် ရည်ရွယ်ခြင်းဖြစ်ပါတယ်။ အမှုတွဲနေ့စဉ်မှတ်တမ်းမှာ ရှည်လျားသောအမိန့်များကိုဖြစ်စေ၊ အရေးကြီးသောအမိန့်များကိုဖြစ်စေ၊ ရေးသွင်းရန်ရည်ရွယ်သည် မဟုတ်ဘဲနဲ့ တိုတောင်းသော လုပ်ရိုးလုပ်စဉ်ရေးသွင်းရန် ရည်ရွယ်ပါတယ်။

ဒါ့အပြင် နေ့စဉ်မှတ်တမ်းများ ရေးသားရာမှာ အမှုစစ်ဆေးတဲ့တရားသူကြီး၊ ဥပဒေအရာရှိနှင့် ရှေ့နေတို့လာရောက်ခြင်း၊ အမိန့်ဆင့်စာစသည်များထုတ်ဆင့်ခြင်း၊ အမှုသည်များနှင့်သက်သေ များလာရောက်ခြင်း၊ သက်သေစရိတ်ထုတ်ပေးခြင်း၊ စွဲချက်ငြင်းချက်များ စီစဉ်ထုတ်ပေးခြင်း၊ စာအမှတ်စာတမ်းများတင်သွင်းခြင်း၊ သက်သေများစစ်ဆေးခြင်း၊ ကြားဖြတ်အမိန့်များချမှတ်ခြင်းနှင့် စီရင်ချက်ချမှတ်ခြင်းမှစ အမှုကိုအဆင့်ဆင့်တိုးတက်ဆောင်ရွက်ရန်နှင့် ဒဏ်ငွေကိုဘီလစ်ထံ ပေးဆောင်ပြီးစီးခြင်း၊ ဘီလစ်က ဘဏ်သို့ပေးသွင်းခြင်း၊ သက်သေခံပစ္စည်းများနှင့်ပတ်သက်လို့ ဆောင်ရွက်ခြင်း စသည့်ဆောင်ရွက်ပုံတို့ကို အကျဉ်းချုပ်ရေးမှတ် မှတ်တမ်းတင်ထားခြင်းတို့ ဖြစ်ပါတယ်။

နေ့စဉ်မှတ်တမ်းကို အမှုရဲ့ပထမအဆင့်စတင်ဆောင်ရွက်လျှင် ဆောင်ရွက်ချင်း ရေးဖွင့် ခြင်းဖြစ်ပြီးတော့၊ ရေးသွင်းချက်အသီးသီးကို အမှုစစ်တရားသူကြီးက မိမိကိုယ်တိုင်ရေးသွင်းသည် ဖြစ်စေ၊ မိမိကိုယ်တိုင်မရေးသွင်းလျှင်ဖြစ်စေ မှန်ကြောင်းတာဝန်ယူလက်မှတ်ရေးထိုးရပါတယ်။ အဲဒီနေ့စဉ်မှတ်တမ်းကို နေ့တစ်နေ့ရဲ့ ဆောင်ရွက်ချက်များပြီးဆုံးတဲ့အခါ ရေးသွင်းမှတ်တမ်း တင်ရခြင်းဖြစ်သော်လည်း ရုံးဖွင့်သည့်နေ့တိုင်း ရုံးအလုပ်ခန်း၌ အမှုစစ်တရားသူကြီး၏ ခွင့်ပြုချက်နဲ့ သတ်မှတ်ထားသူရဲ့ရှေ့မှောက်မှာ ရှေ့နေများ၊ အမှုသည်များက တရားရုံးလက်စွဲအပိုဒ် ၁၀၃ နည်းဥပဒေများအပိုဒ် ၄၃ မှ ၄၈ တို့နှင့်အညီ ကြည့်ရှုခွင့်ရှိပါသဖြင့် ပွင့်လင်းမြင်သာစွာမှတ်တမ်းတင် ထားသော မှတ်တမ်းဖြစ်ပါကြောင်း၊ အမှုတွဲနေ့စဉ်မှတ်တမ်းရေးသားခြင်းနှင့်စပ်လျဉ်း၍ လိုက်နာ ဆောင်ရွက်ရန် တရားရုံးလက်စွဲအပိုဒ် ၁၁၁၅ နှင့် ၁၁၁၆ တို့မှာလည်း မူလကတည်းက ပြဋ္ဌာန်းချက် ရှိပြီးဖြစ်ကြောင်း ရှင်းလင်းတင်ပြအပ်ပါတယ်။

သက်သေအသီးသီးကို စစ်မေးခြင်းနှင့်ပတ်သက်လို့ သက်သေအသီးသီးကို လူသိရှင်ကြား တရားခွင်များမှာ နှုတ်တိုက်စစ်မေးခြင်းဖြစ်ပြီးတော့ မှတ်တမ်းတင်ရန် မှတ်တမ်းတင်သွင်းချက် တွေကို နှုတ်တိုက်အများသိအောင်ကြေညာပြီး ရေးသွင်းမှတ်တမ်းတင်ခြင်းဖြစ်ပါတယ်။ တရားခံ တစ်ယောက်အား ဒါမှမဟုတ် တရားခံတစ်ယောက်ကို ကိုယ်တိုင်လာရောက်ခြင်းမှ ကင်းလွတ်ခွင့် ပြုထားလျှင် တရားခံ၏ရှေ့တွင်ဖြစ်စေ ယင်းတို့ဆောင်ရွက်ရန်လည်း တရားရုံးလက်စွဲ အပိုဒ် ၆၀၉ မှာပြဋ္ဌာန်းချက်ရှိပြီးဖြစ်ပါတယ်။ ဒါ့အပြင် သက်သေခံချက်ကို ပြည့်စုံအောင်ရယူပြီးသည်နှင့် သက်သေခံချက်ရေးမှတ်သူက နှစ်ဖက်အမှုသည်များ၊ ၎င်း၏ရှေ့နေများနှင့် တရားသူကြီးရဲ့ ရှေ့မှောက်မှာ သက်သေထွက်ဆိုသူ သက်သေကိုယ်တိုင်စိစစ်ပြီး မှန်ကန်ကြောင်းလက်မှတ်ရေးထိုး ရတဲ့မှတ်တမ်းဖြစ်ပါတယ်။ တကယ်လို့မှတ်တမ်းမှာ မိမိထွက်ဆိုတဲ့အတိုင်း ထွက်ဆိုချက်မှာကျန်ရစ် ခဲ့တယ်။ လွဲမှားနေတယ်ဆိုရင် ချက်ခြင်းပြောနိုင်ပြီးတော့ တရားသူကြီးကိုယ်တိုင် လက်မှတ်ရှည် ရေးပြီး ပြန်ပြင်ပေးလို့ရပါတယ်။

ဒါကြောင့် အဲဒီလိုစစ်ဆေးပြီးတဲ့နောက် သက်ဆိုင်ရာသက်သေက မှန်ကန်တယ်လို့ မှတ်ယူတဲ့ အခါမှာ သက်သေကိုယ်တိုင်လက်မှတ်ထိုးပါတယ်။ အဲဒီသက်သေလက်မှတ်ထိုးတဲ့အောက်မှ အမှု စစ်ဆေးတဲ့တရားသူကြီးက လက်မှတ်ထိုးရပါတယ်။ ဒါကြောင့် သက်သေထွက်ချက်များဟာ ရုံးအရှေ့မှာ မှတ်တမ်းတင်ရမည့်မှတ်တမ်းတင်ချက်များကို နှုတ်တိုက်အော်ခေါ်ပြီးတော့ တရားခွင် တစ်ခုလုံးကြားအောင်အော်ပြီးတော့မှ သက်သေခံမှတ်တမ်းတင်တာဖြစ်ပါတယ်။ မှတ်တမ်းတင်ပြီး လို့ သက်သေက သက်သေခံချက်ပြီးဆုံးသွားတဲ့အခါမှာလည်း မိမိရဲ့သက်သေထွက်ချက်ကို ယူပြီးတော့ စစ်ဆေးနိုင်ပြီးတော့ လက်မှတ်ရေးထိုးရပါတယ်။ တစ်ချို့သက်သေတွေဟာဆိုရင် ဖက်ပြပါလို့ပြောတဲ့အတွက် သတ်မှတ်ထားတဲ့ဝန်ထမ်းနှင့် အဲဒီသက်သေကို ပြန်ဖက်ပြရပါတယ်။ ဖက်ပြပြီးတော့မှ သက်သေတွေကမှန်ကန်တယ်လို့ ယူဆပြီးလက်ခံတဲ့အခါမှာ သူလက်မှတ်ထိုးပေး တာပါ။ လက်မှတ်ထိုးပြီးမှ တရားသူကြီးတွေက အောက်ကအမှုစစ်တရားသူကြီးက လက်မှတ် ထိုးရတဲ့ ထွက်ဆိုချက်မှတ်တမ်းများဖြစ်တယ်ဆိုတာ ကျွန်တော့်အနေနဲ့ တင်ပြလိုပါတယ်။ ဒါကြောင့်

သက်သေထွက်ချက်များရယူခြင်းဟာ တရားခွင်တစ်ခုလုံးရဲ့ရှေ့မှာ ပွင့်လင်းမြင်သာစွာရယူသော မှတ်တမ်းတွေဖြစ်ကြောင်း ဦးစွာတင်ပြလိုပါတယ်။ ဒီသက်သေ ထွက်ချက်နှင့်နေ့စဉ်မှတ်တမ်းများ မှန်ကန်စွာရေးသွင်းခြင်းရှိ/မရှိနှင့်ပတ်သက်လို့ ကျွန်တော်တို့ ရှိရင်းစွဲတရားရုံးလက်စွဲနှင့် တရားရုံး ညွှန်ကြားချက်များအရ အထက်ရုံးအဆင့်ဆင့်ကလည်း ကြီးကြပ်ကွပ်ကဲလျက်ရှိပါတယ်။ ဒါနှင့် ပတ်သက်လို့ တိုင်းဒေသကြီးနှင့် ပြည်နယ်တရားလွှတ်တော်များ၊ ခရိုင်တရားရုံးများနှင့် မြို့နယ် တရားရုံးအသီးသီးမှ နှစ်စဉ်၊ လစဉ် ရုံးစစ်ဆေးရန် တာဝန် ပေးအပ်ခြင်းခံရသူများဟာ သက်ဆိုင်ရာ တရားရုံးများသို့ ရုံးစစ်ဆေးရန်သွားရောက်သည့်အခါ တရားရုံးလက်စွဲအပိုဒ် ၉၉၇ နှင့်အညီ အမှုတွဲအသီးသီးတွင် နေ့စဉ်မှတ်တမ်းများကို နေ့ချင်းပြီးရေးသားခြင်းရှိ/မရှိ၊ နေ့စဉ်မှတ်တမ်း ပြတ်တောက်ခြင်းရှိ/မရှိ၊ လုပ်ထုံးလုပ်နည်း၊ ညွှန်ကြားချက်များနှင့်အညီ ရေးသားထားခြင်းရှိ/မရှိ၊ အမှုစစ်တရားသူကြီးများ လက်မှတ်ပြည့်စုံစွာ ရေးထိုးခြင်းရှိ/မရှိ တို့နှင့်စပ်လျဉ်း၍လို့ ကြည့်ရှု စစ်ဆေးကြပ်မတ်ရန်ဖြစ်ကြောင်းကို ပြည်သူ့တရားသူကြီးအဖွဲ့ရဲ့ ညွှန်ကြားချက်အမှတ်(၂၅)နှင့်(၃၇) တရားရုံးချုပ်ရဲ့ ညွှန်ကြားချက်အမှတ်(၆/၉၈)တို့ဖြင့် ထုတ်ပြန်ကြေညာထားပြီးဖြစ်ပါကြောင်းနှင့် ရုံးစစ်ဆေးချက်အစီရင်ခံစာများရရှိသည့်အပေါ် ပြည်ထောင်စုတရားလွှတ်တော်ချုပ်က စိစစ် ကြပ်မတ်လျက်ရှိပါကြောင်း ရှင်းလင်းဖြေကြားအပ်ပါတယ်။ ကျေးဇူးတင်ပါတယ်။

ဥက္ကဋ္ဌ။ ။ မိုက်ပေးပါ။

ဦးစောသလေးစော(ရွှေကျင်မဲဆန္ဒနယ်)။ ။ လေးစားအပ်ပါသော ပြည်သူ့လွှတ်တော် ဥက္ကဋ္ဌကြီးခင်ဗျား။ ကျွန်တော့်ကို တစ်ဆက်တစ်စပ်တည်းမေးမြန်းခွင့်ပြုပါခင်ဗျား။ တရား လွှတ်တော်ချုပ် တရားသူကြီးအနေနဲ့ ပွင့်လင်းမြင်သာစွာဆောင်ရွက်မှုအခြေအနေကို ဖော်ပြပေးတဲ့ အတွက် ကျွန်တော်တို့အနေနဲ့လည်း ဗဟုသုတများစွာရပါတယ်။ လုပ်ထုံးလုပ်နည်းအရ၊ ညွှန်ကြားချက်တွေအရ လုပ်ဆောင်နေမှုအပေါ်မှာပြောဆိုတဲ့အပေါ်မှာလည်း ကျွန်တော်တို့ ဗဟုသုတရရှိပါတယ်။ ကျွန်တော့်အနေနဲ့မေးမြန်းလိုတာကတော့ ခုနကပြောတဲ့ အမှုတွဲနေ့စဉ်

မှတ်တမ်းကို တရားရုံးများလက်စွဲ(BCL)မှာ ဘယ်လိုဖော်ပြထားလဲဆိုတာကိုတော့ ကျွန်တော် တို့လည်း ဖတ်ရှုလေ့လာသိရှိရပါတယ်။

ကျွန်တော်တို့ပြောလိုတာက BCL နဲ့မကိုက်ညီဘဲနဲ့လုပ်ဆောင်တဲ့ကိစ္စရပ်မျိုးတွေ။ ဥပမာ အားဖြင့် ကျွန်တော်က တိုင်ကြားစာနှင့်အသနားခံစာကော်မတီကပါ။ တိုင်ကြားစာနှင့်အသနားခံစာ ကော်မတီကို တိုင်ကြားလာတဲ့ကိစ္စရပ်တွေမှာ အချို့ကိစ္စရပ်တွေက တရားရုံးကနေပြီးတော့မှ အဆိုလွှာပြင်ဖို့ဆိုပြီးတော့မှ တစ်ဖက်တင်လာတဲ့လျှောက်လွှာကို လက်ခံလိုက်တယ်။ လက်ခံ ပြီးတော့မှ၊ နှစ်ဖက်လျှောက်လွှဲချက်ကြားနာပြီးတော့မှ အမိန့်ချလိုက်တယ်လို့ပြောတယ်။ အဲဒီတော့ ကျွန်တော့်ဆီကိုတိုင်ကြားလာတဲ့ပုဂ္ဂိုလ်က တိုင်ကြားတဲ့ကိစ္စမှာတော့ နှစ်ဖက်လျှောက်လွှဲချက် မပေးခဲ့ရပါဘူး။ တစ်ဖက်မှာကလည်း လျှောက်လွှာတင်တာ သူတို့မသိခဲ့ရပါဘူးဆိုပြီးတော့မှ ကျွန်တော်တို့ကို ပြောလာတာရှိတယ်။

သို့သော် ကျွန်တော် အမှုတွဲနေ့စဉ်မှတ်တမ်းကိုကြည့်လိုက်တဲ့ အခါကျတော့ အမှုသည် နှစ်ဖက်လုံးလာတယ်။ လျှောက်လွှဲချက်ပေးတယ်ဆိုပြီးတော့မှ ရေးသွင်းထားတယ်။ ကာယကံရှင်က ပြောတာက သူတို့လျှောက်လွှဲချက်မပေးခဲ့ရပါဘူးလို့ပြောတယ်။ သို့သော်ဘယ်လိုပဲဖြစ်နေပါစေ။ ကျွန်တော်တို့က တရားရုံးနေ့စဉ်မှတ်တမ်းကိုအတည်ကောက်ယူရတာဖြစ်တဲ့အတွက်၊ တရားရုံးက စီရင်းဆုံးဖြတ်တာဖြစ်တဲ့အတွက် ကျွန်တော်တို့အနေနဲ့ပြောဖို့ခက်ပါတယ်။ သို့သော်ငြားလည်းပဲ ခုနပြောသလို တကယ်မှန်မှန်ကန်ကန်ရေးသွင်းထားခြင်းရှိ/မရှိကို ဒီလိုကိစ္စရပ်မျိုးတွေမှာ တရား လွှတ်တော်ချုပ်အနေနဲ့ ဘယ်လိုများထိန်းကျောင်းမလဲ၊ BCL အရ ဘယ်လိုများလုပ်ရမယ်ဆိုတာ စာထဲမှာရေးထားတာ ကျွန်တော်တို့လည်းသိပါတယ်ခင်ဗျား။ သို့သော် အဲဒီအတိုင်းကို တကယ် လုပ်သလားဆိုတာကို သံသယဖြစ်စရာကိစ္စရပ်မျိုးတွေရှိလာတဲ့အခါမှာ တရားရုံးချုပ်အနေနဲ့ ဘယ်လိုများဆောင်ရွက်သလဲ။ တိုင်ကြားတဲ့အခါမှာလည်း ဘယ်လိုအရေးယူမှု၊ ဆောင်ရွက်မှုတွေ ရှိပါသလဲပေါ့။ နောက်တစ်ချက်အနေနဲ့က ဒုတိယတစ်ချက်ပေါ့လေ။ နှစ်ဖက်အမှုသည်တွေရဲ့ ထွက်ချက်တွေက ခုနပြောသလိုပွင့်လင်းမြင်သာစွာထွက်ဆိုတာမှန်တယ်။ သို့သော် တိုင်ကြားလာတဲ့

တချို့ကိစ္စရပ်တွေမှာ ထွက်ချက်တွေကိုပြန်ဖြတ်ပြီးတော့မှ အမှုလမ်းကြောင်းလွဲအောင်လို့ ရေးထား တာမျိုးတွေရှိတတ်တယ်ဆိုတဲ့ဟာမျိုးလေးတွေ ကျွန်တော်တို့ကိုဖော်ပြတာမျိုးရှိတယ်။

အဲဒီတော့ ကျွန်တော်က ဒီလိုပေါ့။ ဒီစနစ်ကြီးက ဒီလိုဖြစ်တယ်လို့ ကျွန်တော်ကပြောတာ မဟုတ်ဘူး။ လူပုဂ္ဂိုလ်တစ်ဦးတစ်ယောက်ချင်းစီက တစ်ခါတလေရှိတတ်ဆိုတဲ့ဟာမျိုးကို ဖော်ပြ တာပါ။ အဲဒီလိုများရှိလာတဲ့ပြီဆိုလို့ရှိရင် ရှိတယ်လို့သက်သေပြနိုင်ပြီးတော့ ရှိတယ်လို့သက်သေပြပြီး တိုင်စာပို့နိုင်တယ်ဆိုလို့ရှိရင် ဘယ်လိုများအရေးယူဆောင်ရွက်ပြီးတော့မှ ဘယ်လိုထိန်းကျောင်း မလဲဆိုတာကို သိရှိလိုတဲ့အတွက် တစ်ဆက်တစ်စပ်တည်းမေးခွန်းမျိုး မေးမြန်းအပ်ပါတယ်ခင်ဗျား။ ကျေးဇူးတင်ပါတယ်။

ဥက္ကဋ္ဌ။ ။ ပြည်ထောင်စုတရားလွှတ်တော်ချုပ်က ဖြေကြားရန်ဖြစ်ပါတယ်။

ဦးမျိုးတင့်(တရားသူကြီး၊ ပြည်ထောင်စုတရားလွှတ်တော်ချုပ်)။ ။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီး။ ခုနက ပြည်သူ့လွှတ်တော်ကိုယ်စားလှယ်ကြီး ထပ်မေးမြန်းတဲ့ အချက်နဲ့ပတ်သက်ပြီး ကျွန်တော်ကြားသိရသလောက်ဆိုရင် အဆိုလွှာ၊ အချေလွှာတစ်ခုခုကိုပြင်တဲ့ ကိစ္စ။ အဲဒီတော့ အဆိုလွှာ၊ အချေလွှာပြင်ပြီးတဲ့နောက် အမှုအရှုံး/အနိုင်အထိ ထွက်ဆိုဖို့ တစ်နှစ်၊ နှစ်နှစ်၊ သုံးနှစ်ကြာပါတယ်။ အရှုံး/အနိုင်အထိရောက်ပြီးမှ အဆိုလွှာ၊ အချေလွှာပြင်ခဲ့တုန်းက သူတို့ မသိဘူးဆိုတဲ့ဟာက ကျွန်တော်တို့လည်း အပေါ်ရုံးအနေနဲ့ရော ဘာလို့ဆိုရင် နှစ်ဖက်အမှုသည် ရှိတယ်၊ ရှေ့နေရှိတယ်။ ဘာလို့လဲဆိုတော့ သူက ဒီအမှုတွဲက နောက်တစ်နေ့ရုံးချိန်းအမှုစစ်တဲ့ အချိန်မှာ မည်သူမဆိုတောင်းကြည့်နိုင်တယ်။ အဆိုလွှာ၊ အချေလွှာပြင်တယ်ဆိုကတည်းက အဆိုလွှာကိုပြင်ခွင့်ပေးရင် အချေလွှာကိုပြင်ခွင့်ပေးရမယ်။ ဒါ ကျွန်တော်တို့ တရားမကျင့်ထုံးရဲ့။ တစ်ဖက်က တရားစွဲတဲ့လူရဲ့အဆိုလွှာကိုပြင်ဆင်ခွင့်ပေးလိုက်ရင် အချေလွှာကိုပြင်ဆင်ခွင့် ပေးရမယ်။ တကယ်လို့ အဆိုလွှာကိုပြင်ဆင်ခွင့်ပေးရဲ့သားနဲ့တစ်ဖက်က အဆိုလွှာပြင်ဆင်ခွင့်ကို မကျေနပ်ဘူးဆိုရင် တရားမကျင့်ထုံးမှာရော လုပ်ထုံးလုပ်နည်းတွေရှိပါတယ်။ အဆင့်မြင့်ရုံးကို

အကုန်အဲဒီအမိန့်ကို ချက်ချင်းတက်လို့ရပါတယ်။ ကိုယ်ကပြင်ဆင်ခွင့်ကို ခွင့်မပြုနိုင်ဘူး။ တရားရုံးကခွင့်ပြုလိုက်တယ်ဆိုရင် ဒါဥပဒေနဲ့အညီ အယူခံပြင်ဆင်တက်ခွင့်ရှိတာပါ။

ဒါပေမဲ့ အမှုကြီးတစ်ခုဆုံးဖြတ်ပြီးတော့ ရုံးတာလည်းဖြစ်ရင်ဖြစ်မယ်၊ နိုင်တာလည်းဖြစ်ရင် ဖြစ်မယ်။ အဲဒီမှာ အဆိုလွှာ၊ အချေလွှာကို ဘယ်တုန်းကပြင်ထားပါတယ်။ သူတို့မသိပါဘူးဆိုတဲ့ ဟာမျိုးက ကြားထဲမှာပွင့်လင်းမြင်သာရင် ကြားထဲက ဒီအမှုတစ်လျှောက်လုံး ဒီအမှုတွဲကြီးက အမှုစစ်တယ်ဆိုတာနဲ့ ရှေ့မှာချပေးထားတာ။ ဒီအမှုတွဲရဲ့နေ့စဉ်မှတ်တမ်းတွေ ဘာတွေ အကုန် မြင်သာပါတယ်။ တကယ်ပြင်တဲ့ကိစ္စမျိုးရှိလား၊ မရှိလားဆိုတာ ကျွန်တော်လည်း တပ်အပ်မပြောနိုင် ပါဘူး။ ဒါပေမဲ့ အခုလိုချပေးထားပြီး အမှုအရှုံး/အနိုင်ဖြစ်မှ အဆိုလွှာ၊ အချေလွှာမှာပြင်တယ်တို့၊ သက်သေထွက်ချက်ကျန်တယ်ဆိုတာ အမှုရှုံးပြီးမှ သက်သေထွက်ချက်တစ်ခုကိုလည်း သူက ကျန်နေတယ်လို့ပြောတဲ့အချိန်က ခုနပြောသလိုပါပဲ။ အများပြည်သူရှေ့မှာ တစ်ဖက်ရှေ့နေလည်း တစ်ဖက်အမှုသည်လည်းရှိမယ်၊ သက်သေတွေလည်းရှိမယ်။ ကြားထဲမှာလာနားထောင်တဲ့လူတွေရဲ့ ရှေ့မှာ သူ့ထွက်ချက်ကို သူပြန်ကြည့်မယ်။ ဒါကျန်ခဲ့ပါတယ်လို့ပြောရင် အဲဒီအချိန်မှာဟိုဘက် ကလည်း ဖြေတုန်းက ကျန်တယ်၊ မကျန်ဘူး ချက်ချင်းပြောခွင့်ရှိပါတယ်။ စစ်ပြီးလို့ နောက်နှစ်ရက်၊ သုံးရက်နေမှ ကျွန်တော်ထွက်တာ ဒါကျန်ခဲ့ပါတယ်တော့ တစ်ဖက်ကကန့်ကွက်တော့မှာ။ ဘာလို့ဆို သူကျန်ခဲ့တဲ့ဟာက တစ်ဖက်မှာအခွင့်အရေးဖြစ်ချင်ဖြစ်မယ်။ သူထပ်ဖြည့်ချင်တဲ့ဟာက တစ်ဖက်မှာ နစ်နာချင်နစ်နာမယ်။

အဲဒါကြောင့်မို့လို့ ကျွန်တော်တို့ On the spot အမှုစစ်ပြီးတာနဲ့ လက်မှတ်ထိုးခိုင်းပါတယ်။ ဖတ်ကြည့်ပါ။ ဖတ်ပြတယ်။ ဖတ်ကြည့်ပြီးတော့ မှန်ကြောင်း အောက်မှာဆိုရိုးလေးအတိုလေး ရှိပါတယ်။ ဒါ ကျွန်တော်တို့တရားရုံးတိုင်းက “ဖတ်ပြမှန်ကန်ဝန်ခံ” ဆိုပြီး သူ့ကိုလက်မှတ်ထိုးခိုင်း ပြီးမှ တရားသူကြီးကထိုးလိုက်တယ်။ အဲဒီတော့ နောက်နှစ်ရက်၊ သုံးရက်နေမှ သူက သူထွက်တာကို ပြန်သတိရလို့ ကျန်တယ်လို့ပဲဖြစ်ဖြစ်၊ အဆိုပြုတဲ့အခါမှာ တစ်ဖက်အမှုသည်နဲ့အငြင်းပွားစရာတွေ၊ တစ်ဖက်အမှုသည်နဲ့ ဒီဥစ္စာက ကျွန်တော်တို့ရဲ့ပြင်ဆင်ပေးနိုင်ပါတယ်။ အဲဒါက စစ်ပြီးလို့ သူ့ကို

ပေးပြီး လက်မှတ်မထိုးခင်မှာကြည့်ပြီးတော့ပြင်တာ ချက်ချင်းဖြေရှင်းလို့ရတဲ့ဟာတွေ။ အခု ဆိုလည်း အဆိုလွှာကိုပြင်တယ်ဆိုတဲ့ကိစ္စက အဆိုလွှာကိုပြင်ရင် အချေလွှာကိုပြင်ဆင်ခွင့်ပေးကို ပေးရမှာပါ။ အဲဒီတော့ မိမိကိုယ်တိုင် အချေလွှာကိုပြင်ဆင်ခွင့် အခွင့်အရေးယူရတယ်ဆိုရင် အဆိုလွှာ ကို ပြင်ဆင်ခွင့်ပေးလို့ဆိုတာ သာမန်အားဖြင့်သိနိုင်ပါတယ်။ ဒါ သူမရှိပါဘူး၊ ရှိတယ်ပဲပြောပြော။ ဒါပေမဲ့ အခုကြာပြီးတဲ့ဟာကျတော့ အဆိုလွှာ၊ အချေလွှာဆိုတာ အမှုရဲ့အစပါ။ အဲဒီအစတုန်းက ပြင်ဆင်ခွင့်ပေးတယ်ဆိုတဲ့ဟာက တကယ်တော့ ကျွန်တော်တို့တစ်ခါတစ်ခါကျတော့ အဲဒီအချိန် တွေမှာ ပြောတဲ့အခါမှာ သက်သေအချက်အလက် ဌာနဆိုင်ရာ Inquiry လုပ်ဖို့ အင်မတန် ခက်ပါတယ်။ တကယ်လို့ခိုင်မာတဲ့အကြောင်းတွေပေါ်ပေါက်လာတယ်ဆိုလည်း ကျွန်တော်တို့ အဆင့်မြင့်ဆုံးတရားရုံးချုပ်က လုပ်ထုံးလုပ်နည်းနှင့်အညီ အရေးယူလျက်ရှိပါကြောင်း တင်ပြအပ် ပါတယ်။ အားလုံးကိုကျေးဇူးတင်ပါတယ်။

ဥက္ကဋ္ဌ။ ။ ပြည်ထောင်စုတရားလွှတ်တော်ချုပ် တရားသူကြီး ပြန်လည်ထွက်ခွာနိုင် ပါပြီ။

၂၀၁၇-၂၀၁၈ ဘဏ္ဍာရေးနှစ် ပြည်ထောင်စု၏အရအသုံးခန့်မှန်းခြေငွေစာရင်းများနှင့်စပ်လျဉ်း၍ နိုင်ငံတော်ပိုင်စီးပွားရေးအဖွဲ့အစည်းများ၏ OA စာရင်းလက်ကျန်အခြေအနေများကို မည်သို့ ရှင်းလင်းဆောင်ရွက်သည်ကို သိလိုခြင်းနှင့်စပ်လျဉ်းသည့်မေးခွန်း

ဥက္ကဋ္ဌ။ ။ သရက်မဲဆန္ဒနယ်မှ ဦးကံမြင့် မေးမြန်းဖို့ဖြစ်ပါတယ်။

ဦးကံမြင့်(သရက်မဲဆန္ဒနယ်) ။ ။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီး နှင့်အားလုံးပဲမင်္ဂလာပါ။ ကျွန်တော်ကတော့ မကွေးတိုင်းဒေသကြီး၊ သရက်မဲဆန္ဒနယ်မှ ပြည်သူ့ လွှတ်တော်ကိုယ်စားလှယ် ဦးကံမြင့် ဖြစ်ပါတယ်။ ကျွန်တော့်အနေနဲ့ ဥက္ကဋ္ဌကြီးမှတစ်ဆင့် သက်ဆိုင် ရာထံမှ သိရှိလိုတာကတော့ ပြည်ထောင်စုစာရင်းစစ်ချုပ်၏ ၂၀၁၇-၂၀၁၈ ဘဏ္ဍာရေးနှစ် ပြည်ထောင်စု၏အရ/အသုံးခန့်မှန်းခြေငွေစာရင်းများနှင့်စပ်လျဉ်းတဲ့ စစ်ဆေးတွေ့ရှိချက်အစီရင်ခံစာ

မှာပါရှိတဲ့ နိုင်ငံတော်ပိုင်စီးပွားရေးအဖွဲ့အစည်းများ၏အုပ်စုအလိုက် OA လက်ကျန်များအား မည်ကဲ့သို့စာရင်းရှင်းလင်းထားသည်ကို သိရှိလိုပါတယ်။

ဥက္ကဋ္ဌကြီးခင်ဗျား။ ကျွန်တော့်အား Power Point ဖြင့်ဖော်ပြခွင့်ပြုပါရန် မေတ္တာရပ်ခံအပ်ပါတယ်။ ဖော်ပြပါဇယားအရ ၃၁-၃-၂၀၁၈ ရက်နေ့အထိ OA စာရင်းပိတ်လက်ကျန် Credit Balance မှာ ငွေကျပ် ၁၂၇၇၅.၅၇၅ ဘီလီယံကျန်ရှိကြောင်း တွေ့ရပါတယ်။ ဖော်ပြပါ OA(Other Accounts) လက်ကျန်များနဲ့ပတ်သက်ပြီး ၂၉-၇-၂၀၁၉ ရက်နေ့မှာ စီမံကိန်းနှင့် ဘဏ္ဍာရေးဝန်ကြီးဌာန ဒုတိယ ဝန်ကြီးမှ ၂၀၁၉-၂၀၂၀ ဘဏ္ဍာရေးနှစ်မှာ Other Accounts အားလုံးပိတ်သိမ်းပြီး SEE Accounts တစ်ခုတည်းနဲ့ဆောင်ရွက်မှာဖြစ်ကြောင်း Other Accounts တွေဟာ ၂၀၁၉-၂၀၂၀ မှာမရှိတော့ကြောင်း Other Accounts ကလည်း ဘဏ္ဍာရေးလုပ်ထုံးလုပ်နည်း၊ စည်းမျဉ်းစည်းကမ်းများအရ ခွဲပြီးလုပ်ထားကြောင်း ဘတ်ဂျက်ထဲမှာအကုန်ပါဝင်ကြောင်း၊ အဲဒီပိုက်ဆံတွေက သူ့ဟာသူစာရင်းအရသာ ဖြစ်ပေါ်နေကာ ငွေသုံးစွဲတဲ့နေရာမှာသုံးစွဲပြီးသားတွေအကုန်လုံး ဒီဘတ်ဂျက်တွေထဲမှာ ထည့်သွင်းပြီးတော့ သုံးစွဲပြီးသားတွေပါဟု ပြောကြားခဲ့ပါတယ်။ အထက်ပါဖော်ပြခဲ့တဲ့အတိုင်း စာရင်းစစ်ဆေးပြီး ၃၁-၃-၂၀၁၈ ရက်နေ့ စာရင်းစစ် OA လက်ကျန်ကျပ် ၁၂၇၇၅.၅၇၅ ဘီလီယံဟာ မည်သည့်အချိန်၊ မည်သည့်ခုနှစ်၊ မည်သည့်ငွေစာရင်းခေါင်းစဉ်များသို့ လွှဲပြောင်းကျခံသုံးစွဲထားသည်ကိုသိရှိလိုပါ၍ ပြည်သူ့လွှတ်တော်ဥက္ကဋ္ဌကြီးမှတစ်ဆင့် လေးစားစွာမေးမြန်းအပ်ပါတယ်။ အားလုံးကိုကျေးဇူးတင်ပါတယ်။

ဥက္ကဋ္ဌ။ ။ စီမံကိန်း၊ ဘဏ္ဍာရေးနှင့် စက်မှုဝန်ကြီးဌာနဖြေကြားရန်ဖြစ်ပါတယ်။

ဖြေကြားချက်

ဦးမောင်မောင်ဝင်း(ဒုတိယဝန်ကြီး၊ စီမံကိန်း၊ ဘဏ္ဍာရေးနှင့် စက်မှုဝန်ကြီးဌာန) ။ ။

လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးနှင့် လွှတ်တော်ကိုယ်စားလှယ်များ၊ ဖိတ်ကြားထားသော ပြည်ထောင်စုအဆင့်အဖွဲ့အစည်းဝင်များနှင့် ဧည့်သည်တော်များအားလုံးမင်္ဂလာပါလို့ ဂါရဝပြုနုတ်ခွန်းဆက်သအပ်ပါတယ်။ ကျွန်တော်ကတော့ စီမံကိန်း၊ ဘဏ္ဍာရေးနှင့် စက်မှုဝန်ကြီး

မူကြမ်း

ဌာန ဒုတိယဝန်ကြီး ဦးမောင်မောင်ဝင်း ဖြစ်ပါတယ်။ မကွေးတိုင်းဒေသကြီး၊ သရက်မဲဆန္ဒနယ်မှ ပြည်သူ့လွှတ်တော်ကိုယ်စားလှယ် ဦးကံမြင့်က ပြည်ထောင်စုစာရင်းစစ်ချုပ်၏ ၂၀၁၇-၂၀၁၈ ဘဏ္ဍာရေးနှစ် ပြည်ထောင်စု၏အရအသုံးခန့်မှန်းခြေငွေစာရင်းများနှင့်စပ်လျဉ်းသည့် စစ်ဆေး တွေ့ရှိချက်အစီရင်ခံစာပါ နိုင်ငံတော်ပိုင်စီးပွားရေးအဖွဲ့အစည်းများ၏ OA စာရင်း လက်ကျန် အခြေအနေများကို မည်သို့ရှင်းလင်းဆောင်ရွက်သည်ကိုသိရှိလိုကြောင်း မေးမြန်းထားချက်အပေါ် မှာ ပြန်လည်ရှင်းလင်းဖြေကြားမှာဖြစ်ပါတယ်။

ဥက္ကဋ္ဌကြီးခင်ဗျား။ လွှတ်တော်ကိုယ်စားလှယ်ကြီး ဦးကံမြင့် မေးမြန်းထားတဲ့ကိစ္စဟာ လွှတ်တော်ကိုယ်စားလှယ်ကြီးများအပါအဝင် စိတ်ပါဝင်စားသူအများပြည်သူများလည်း သိရှိသင့်တဲ့ ကိစ္စဖြစ်လို့ မေးမြန်းပေးမှုအတွက် ကျေးဇူးတင်ပါကြောင်း ပထမဦးစွာတင်ပြလိုပါတယ်။ Power Point အသုံးပြုတင်ပြခွင့်ပြုပါရန် ပန်ကြားအပ်ပါတယ်။ လေးစားအပ်ပါသောဥက္ကဋ္ဌကြီးခင်ဗျား။ ပြည်ထောင်စုဘဏ္ဍာရန်ပုံငွေစာရင်း၊ အခြားစာရင်းရှင် Union Fund Account(Other Account)-UFA(OA)နဲ့ပတ်သက်ပြီးတော့ ပြည်ထောင်စုဘဏ္ဍာရန်ပုံငွေစာရင်း(Union Fund Account)ထဲမှာ ပါဝင်ပုံ၊ စာရင်းလည်ပတ်ဆောင်ရွက်ပုံနဲ့ အစိုးရရဲ့ငွေစာရင်းထိန်းသိမ်းမှုစနစ်(Government Accounting System) UFA(OA)စာရင်းများကို စီမံခန့်ခွဲပုံ၊ UFA(OA) စာရင်းများနဲ့ ဘတ်ဂျက်လိုငွေ ဖြည့်ဆည်းမှု၊ ဆက်နွှယ်နေမှုများကို ပြည်ထောင်စုလွှတ်တော်အစည်းအဝေးများ၊ နိုင်ငံပိုင်သတင်းစာ များ၊ မီဒီယာများ၊ စီးပွားရေးစကားပိုင်းဆွေးနွေးပွဲများမှာ ကျွန်တော်တို့အသီးသီးရှင်းလင်းတင်ပြခဲ့ပါ တယ်။ နိုင်ငံတော်ပိုင်စီးပွားရေးအဖွဲ့အစည်းများသည် ၂၀၁၉ ခုနှစ်၊ အောက်တိုဘာလ ၁ ရက်နေ့မှ စပြီး UFA(OA)စာရင်းများကို ပိတ်သိမ်းပြီးတော့ UFA(SE) Account တစ်ခုတည်းနဲ့ဆောင်ရွက်ရမှာ ဖြစ်ကြောင်း နိုင်ငံတော်ပိုင်စီးပွားရေးအဖွဲ့အစည်းတစ်ခုချင်းစီရဲ့ OA လက်ကျန်စာရင်းများနဲ့ နိုင်ငံတော်စာရင်းတို့အကြားမှာ စာရင်းချေရှင်းလင်းတဲ့နည်းနဲ့ ဆောင်ရွက်မှာဖြစ်ကြောင်းတို့ကို ၁၅-၇-၂၀၁၉ ရက်နေ့မှာ ကျင်းပပြုလုပ်တဲ့ ပြည်ထောင်စုလွှတ်တော်အစည်းအဝေးမှာ ရှင်းလင်း ပြောကြားတင်ပြခဲ့ပါတယ်။

ဥက္ကဋ္ဌကြီးနှင့် ပြည်သူ့လွှတ်တော်ကိုယ်စားလှယ်များခင်ဗျား။ ပြည်ထောင်စုဘဏ္ဍာရန်ပုံငွေ စာရင်းထားရှိပုံများကို တင်ပြပါကားချပ်များဖြင့်တင်ပြရပါတယ်။ ယခုတင်ပြတဲ့ကားချပ်ကတော့ ၂၀၁၂-၂၀၁၃ ဘဏ္ဍာရေးနှစ်မတိုင်မီအထိ စာရင်းထားရှိမှုဖြစ်ပါတယ်။ ဒီမှာ ကျွန်တော်တို့ MMD စာရင်းများရငွေ/သုံးငွေ၊ SEE စာရင်းများရငွေ/သုံးငွေနဲ့ ကျွန်တော်တို့ non-Budget ဖြစ်တဲ့ ကြွေးမြီ အပ်ငွေယာယီစာရင်းများရဲ့ရငွေ/ထုတ်ပေးငွေများဖြစ်ပါတယ်။ ဒါက ကျွန်တော်တို့ Union Fund Account ပါ။ နောက်တစ်ချက်မှာတော့ ၂၀၁၂-၂၀၁၃ ကနေပြီးတော့ ၂၀၁၈-၂၀၁၉ အထိပြောင်းလဲ ပြီးတော့ဆောင်ရွက်ခဲ့တဲ့ OA အပါအဝင် စာရင်းထားသို့မူဖြစ်ပါတယ်။ ဒီမှာကွဲပြားသွားတာကတော့ SEE မှာ နှစ်ခုခွဲပြီးတော့ UFA(SEE) နဲ့ UFA(OA) ဆိုပြီးတော့ ရငွေ/သုံးငွေများခွဲခြားပြီးတော့ ဖော်ပြ ခြင်းဖြစ်ပါတယ်။ ဘယ်လိုပဲခွဲခြားပြီးတော့ ဖော်ပြပေမဲ့လည်း ကျွန်တော်တို့အားလုံးဟာ Union Fund Account ထဲကပဲ ဆောင်ရွက်နေတယ်ဆိုတာ ကျွန်တော်တို့တင်ပြခြင်းဖြစ်ပါတယ်။ အထက်ပါကားချပ်များကိုကြည့်မယ်ဆိုရင် ဝန်ကြီးဌာန၊ အဖွဲ့အစည်းများဖြစ်တဲ့ MMD များရဲ့ ရငွေ/ သုံးငွေများ၊ နိုင်ငံတော်ပိုင်စီးပွားရေးအဖွဲ့အစည်းများဖြစ်တဲ့ SEE များရဲ့ SEE Account၊ OA Account နဲ့ရငွေ/သုံးငွေများအားလုံးဟာ ပြည်ထောင်စုဘဏ္ဍာရန်ပုံငွေစာရင်းရဲ့ အရအသုံးစာရင်းတွေမှာ ပါဝင်ပြီးတော့ ဘတ်ဂျက်လိုငွေများကိုတွက်ချက်တဲ့အခါမှာလည်းပဲ ကျွန်တော်တို့ ထည့်သွင်း တွက်ချက်ထားပြီးဖြစ်ပါတယ်။

သို့ဖြစ်ပါ၍ ပြည်သူ့လွှတ်တော်ကိုယ်စားလှယ်ကြီးမေးမြန်းထားတဲ့ ၃၁-၃-၂၀၁၈ ရက်နေ့မှာ ရှိတဲ့ UFA(OA)စာရင်းပိတ်လက်ကျန် ကျပ် ၁၂၇၇၅.၅၇၅ ဘီလီယံဆိုတာဟာ စာရင်းအရပေါ်လွင် နေတဲ့လက်ကျန်တွေဖြစ်ပြီးတော့မှ နိုင်ငံတော်ပိုင်စီးပွားရေးအဖွဲ့အစည်းတစ်ခုချင်းစီနဲ့ နိုင်ငံတော် စာရင်းတို့အကြားမှာ ရရန်ရှိ/ပေးရန်ရှိအဖြစ်နဲ့ စာရင်းတင်ဖော်ပြထားတဲ့စာရင်းများသာ ဖြစ်ပါ တယ်။ ၎င်းတို့ကို စာရင်းချေတဲ့နည်းလမ်းနဲ့ပိတ်သိမ်းသွားမှာဖြစ်ပါတယ်။ လက်ရှိအခြေအနေမှာ UFA(OA) လက်ကျန်စာရင်းများကို ပြည်ထောင်စုအစိုးရအဖွဲ့ရဲ့သဘောတူအတည်ပြုချက်ဖြင့် စာရင်းများပိတ်သိမ်းပြီးတော့ ပြည်ထောင်စုဘဏ္ဍာရန်ပုံငွေစာရင်းထဲကို စာရင်းပြောင်းရွှေ့ညှိနှိုင်းမှု၊

ယခင် စီမံကိန်းနှင့် ဘဏ္ဍာရေးဝန်ကြီးဌာန ပြည်ထောင်စုဝန်ကြီးရုံးရဲ့ ၈-၁၀-၂၀၁၉ ရက်စွဲပါ စာအမှတ်၊ စဘ/ဘဏ္ဍာ-၄/၁/၉(၃၉၀၉/၂၀၁၉)ကို ပြည်ထောင်စုအစိုးရအဖွဲ့ရဲ့ သဘောတူ အတည်ပြုချက်နဲ့ထုတ်ပြန်ထားပြီး ဖြစ်ပါတယ်။ ၎င်းညွှန်ကြားချက်နှင့်အညီ ဆက်လက်ပြီးတော့ ဆောင်ရွက်သွားမှာဖြစ်ပါတယ်။ အဆိုပါ ညွှန်ကြားချက်မှာဆိုလို့ရှိရင် နိဒါန်း၊ အခြေခံမူ၊ စတင်မယ့်ကာလ၊ OA လက်ကျန်ရှိတဲ့ SEE ၂၀ ခုရဲ့စာရင်း၊ နိုင်ငံတော်ပိုင်စီးပွားရေးအဖွဲ့အစည်း များကဆောင်ရွက်ရန်၊ ပြည်ထောင်စုစာရင်းစစ်ချုပ်ရုံးက ဆောင်ရွက်ရန်၊ မြန်မာ့စီးပွားရေးဘဏ်က ဆောင်ရွက်ရန်၊ မြန်မာနိုင်ငံတော်ဗဟိုဘဏ်ကဆောင်ရွက်ရန်၊ ငွေတိုက်ဦးစီးဌာနကဆောင်ရွက်ရန်နဲ့ နိဂုံးတို့အပါအဝင် ဆောင်ရွက်ရမယ့်လုပ်ငန်းစဉ်များကို အသေးစိတ်ဖော်ပြညွှန်ကြားထားပါကြောင်း နဲ့အဆိုပါစာရင်းရှင်းလင်းညှိနှိုင်းပိတ်သိမ်းဆောင်ရွက်မှုများကို ၂၀၂၀ ခုနှစ်၊ မတ်လ ၃၁ ရက် နောက်ဆုံးထားပြီးတော့ အသေးစိတ်ဖော်ပြရန်ညွှန်ကြားထားပါကြောင်း ဥက္ကဋ္ဌကြီးမှတစ်ဆင့် လေးစားစွာ ရှင်းလင်းဖြေကြားအပ်ပါတယ်။ ကျေးဇူးတင်ပါတယ်။

စေတုတ္တရာမြို့နယ်သည် လမ်းပန်းဆက်သွယ်ရေး၊ ကျန်းမာရေး၊ ပညာရေးနှင့် စီးပွားရေး အဘက်ဘက်မှ နိမ့်ပါးဆင်းရဲခက်ခဲပါသဖြင့် ဖွံ့ဖြိုးရေးလုပ်ငန်းများ ဆောင်ရွက်ရာတွင် ဦးစားပေး ထည့်သွင်းပေးရန် အစီအစဉ်ရှိ/မရှိနှင့် စပ်လျဉ်းသည့်မေးခွန်း

ဥက္ကဋ္ဌ။ ။ စေတုတ္တရာမဲဆန္ဒနယ်မှ ဦးကျော်အောင်လွင် မေးမြန်းဖို့ဖြစ်ပါတယ်။

ဦးကျော်အောင်လွင်(စေတုတ္တရာမဲဆန္ဒနယ်)။ ။ လေးစားအပ်ပါသော ပြည်သူ့လွှတ်တော် ဥက္ကဋ္ဌကြီး၊ ဒုတိယဥက္ကဋ္ဌကြီးနှင့် ပြည်ထောင်စုဝန်ကြီးများ၊ ပြည်သူ့လွှတ်တော်ကိုယ်စားလှယ်များ၊ ဧည့်သည်တော်များအားလုံး ကိုယ်စိတ်နှစ်ဖြာကျန်းမာချမ်းသာကြပါစေ။ ကျွန်တော်ကတော့ စေတုတ္တရာမဲဆန္ဒနယ် ပြည်သူ့လွှတ်တော်ကိုယ်စားလှယ် ဦးကျော်အောင်လွင်ပါ။ ကျွန်တော့်အနေနဲ့ စေတုတ္တရာမြို့နယ်ကို ဖွံ့ဖြိုးရေးလုပ်ငန်းများ ဦးစားပေးဖော်ဆောင်ပေးဖို့ မေးခွန်းမေးမြန်းသွားမှာ ဖြစ်ပါတယ်။ စေတုတ္တရာမြို့နယ်ဟာ မကွေးတိုင်းဒေသကြီးရဲ့ အနောက်ဘက်အစွန်းမှာရှိပြီးတော့ ရခိုင်ရိုးမရဲ့ အရှေ့ဘက်အခြေ ချင်းတောင်ရဲ့ အရှေ့တောင်ဖျားမှာတည်ရှိတဲ့ တောတောင်ထူထပ်

လာတဲ့ဒေသပါ။ တောတောင်တွေကြားက မုန်းချောင်း၊ ဆီမီးချောင်း၊ ထီးချောင်း၊ ကျီးချောင်း စတဲ့ ချောင်းမြောင်းတွေ စီးဆင်းနေပြီးတော့ သွားလားရေးခက်ခဲတဲ့ ဒေသဖြစ်ပါတယ်။

စေတုတ္ထရာမြို့နယ် ရွာပေါင်း ၁၁၅ ရွာရှိတဲ့အနက် ရွာပေါင်း ၆၀ ကျော်ဟာ မိုးတွင်းအခါမှာ သွားလာရေးအလွန်ခက်ခဲလာပြီးတော့ ပွင့်လင်းရာသီမှာတောင် မြေသားလမ်းကောင်းကောင်း မပေါက်တဲ့ ချောင်းတစ်တန်၊ မြောင်းတစ်တန်၊ တောတောင်၊ လျှိုမြောင်အထပ်ထပ်ကြားက သွားရတဲ့နေရာတွေပါ။ ကျန်းမာရေး၊ ပညာရေး၊ စီးပွားရေး၊ လူမှုရေးအဘက်ဘက်က နိမ့်ပါးဆင်းရဲ လှပါတယ်။ တောင်ကုန်း၊ တောင်တန်းထူထပ်ပြီးတော့ မြေပြန့်နည်းပါးတဲ့အတွက် စိုက်ပျိုးမြေ နည်းပါးကာ ယခင်က ရွှေ့ပြောင်းတောင်ယာခုတ်ထွင်၍ တောတောင်ကိုအမှီပြု၍ အသက်မွေးခဲ့ကြ ပါတယ်။ ယခုအခါမှာတော့ သဘာဝပတ်ဝန်းကျင်မပျက်စီးဖို့၊ တောတောင်မပြုန်းတီးဖို့ ကြပ်မတ် လာတဲ့အတွက် စားဝတ်နေရေးတွေ ခက်ခဲလာပါတယ်။ နိုင်ငံအတွက် လျှပ်စစ်ဓာတ်လားထုတ်လုပ် ဖို့ တာမံကြီးတစ်ခုတည်ဆောက်ခဲ့လို့ ရွာပေါင်း ၃၃ ရွာ၊ လယ်ယာ၊ ဥယျာဉ်ခြံမြေဧက ၈၀၀၀ ကျော် နစ်မြုပ်ခဲ့ပြီးတော့ လုပ်ကိုင်စားသောက်ရာမဲ့ အတိဒုက္ခရောက်နေကြတာလည်း ဖြစ်ပါတယ်။ ဒါ့အပြင် ကပစ(၂၀)နဲ့ ကပစ(၂၅)တပ်သိမ်းမြေမှာပါဝင်ခဲ့တဲ့ ဒေသခံတွေဟာလည်း စားဝတ်နေရေး ဒုက္ခရောက်ကြပါတယ်။ ၂၀၁၅ ခုနှစ်ရေဘေးမှာ စိုက်ပျိုးမြေဧက ၁၂၀၀ ကျော် ထပ်မံပျက်စီးခဲ့လို့ ယခုအခါမှာ လူဦးရေ ၄၅၀၀၀ ဦးရှိတဲ့ စေတုတ္ထရာမြို့နယ်မှာ လယ် ၅၆၃၂ ဧက၊ ယာ ၁၂၇၆၇ ဧက၊ တောင်ယာ ၁၁၄၄ ဧက၊ ဥယျာဉ် ၃၅ ဧက စုစုပေါင်း စိုက်ဧက ၁၉၅၇၈ ဧကသာရှိပါတယ်။ လျှပ်စစ် ဓာတ်အားပေးစက်ရုံကြီးနှစ်ရုံရှိပေမဲ့ ရွာပေါင်း ၁၁၅ ရွာမှာ ငါးရွာသာလျှပ်စစ်မီးလင်းနိုင်သေးတာပါ။ ဒီနေ့ဒီအချိန်အခါမှာ ဖွံ့ဖြိုးမှုနည်းပါးတဲ့ဒေသတွေကို ဖွံ့ဖြိုးရေးလုပ်ငန်းတွေ ဦးစားပေးဖော်ဆောင် နေပေမဲ့ စေတုတ္ထရာမြို့နယ်ကတော့ ထူးဆန်းစွာ ကျန်ကျန်နေခဲ့ပါတယ်။ ဥပမာ-ADB ချေးငွေ US ဒေါ်လာ ၅၁.၂ သန်းနှင့် ကျေးလက်လမ်းစီမံကိန်းအကောင်အထည်ဖော်ရာမှာ မပါဘူး။ World Bank ရဲ့ IDA ချေးငွေ US ဒေါ်လာ သန်း ၁၀၀ နဲ့ လူတိုင်းအကျိုးဝင်၊ အရည်အသွေးမီပညာရေးစီမံကိန်းကို ကျောင်းပေါင်း ၁၈၀၀၀ ကျော် ဖော်ဆောင်ရာမှာ ကျန်ရစ်ခဲ့တယ်။ ADB ချေးငွေနဲ့ US ဒေါ်လာ ၁၈၅

သန်းနဲ့ လူထုဖွံ့ဖြိုးရေးစီမံကိန်းတွေ ဖော်ဆောင်ရာမှာ ကျန်ရစ်တယ်။ ကိုရီးယားနိုင်ငံအကူအညီနဲ့ ဆောင်ရွက်တဲ့ စံပြကျေးရွာစီမံကိန်းလို စီမံကိန်းတွေဖော်ဆောင်ရာမှာ ကျန်ရစ်တယ် စသဖြင့် ဖွံ့ဖြိုးရေးလုပ်ငန်းတွေမှာ မကွေးတိုင်းဒေသကြီးရဲ့ ဖွံ့ဖြိုးမှုအနည်းဆုံး၊ အဆင်းရဲဆုံး၊ အခက်ခဲဆုံးနှင့် အနစ်နာဆုံး စေတုတ္ထရာမြို့ဟာ ကျန်နေရစ်ခဲ့တာပါ။ ဝေးလံခေါင်သီ ချင်းတိုင်းရင်းသားတွေ အများဆုံးနေထိုင်တဲ့ဒေသဖြစ်ပေမဲ့ အခြားတိုင်းရင်းသားဒေသတွေလို နတလရဲ့ဖွံ့ဖြိုးရေးလုပ်ငန်း တွေလည်း မရရှိပါဘူး။ ဒါကြောင့် ပြည်သူ့လွှတ်တော်ဥက္ကဋ္ဌကြီးမှတစ်ဆင့် ကျွန်တော့်အနေနဲ့ မေးမြန်းလိုတဲ့မေးခွန်းကတော့ မကွေးတိုင်းဒေသကြီး၊ စေတုတ္ထရာမြို့နယ်သည် လမ်းပန်း ဆက်သွယ်ရေး၊ ကျန်းမာရေး၊ ပညာရေး၊ စီးပွားရေးအဘက်ဘက်မှ နိမ့်ပါးဆင်းရဲခက်ခဲပါသဖြင့် ဖွံ့ဖြိုးရေးလုပ်ငန်းများ ဆောင်ရွက်ရာမှာ ဦးစားပေးထည့်သွင်းပေးပါရန် အစီအစဉ်ရှိ/မရှိသိရှိလိုတဲ့ အတွက် ပြည်သူ့လွှတ်တော်ဥက္ကဋ္ဌကြီးမှတစ်ဆင့် လေးစားစွာ မေးမြန်းအပ်ပါတယ်။ အားလုံး ကိုယ်စိတ်နှစ်ဖြာကျန်းမာချမ်းသာကြပါစေ။

ဥက္ကဋ္ဌ။ ။ စီမံကိန်း၊ ဘဏ္ဍာရေးနှင့် စက်မှုဝန်ကြီးဌာနက ဖြေကြားရန်ဖြစ်ပါတယ်။

ဖြေကြားချက်

ဦးမောင်မောင်ဝင်း(ဒုတိယဝန်ကြီး၊ စီမံကိန်း၊ ဘဏ္ဍာရေးနှင့် စက်မှုဝန်ကြီးဌာန)။ ။ လေးစား အပ်ပါသော ဥက္ကဋ္ဌကြီးခင်ဗျား။ မကွေးတိုင်းဒေသကြီး၊ စေတုတ္ထရာမဲဆန္ဒနယ်မှ ပြည်သူ့လွှတ်တော် ကိုယ်စားလှယ် ဦးကျော်အောင်လွင်ရဲ့ စေတုတ္ထရာမြို့နယ်သည် လမ်းပန်းဆက်သွယ်ရေး၊ ကျန်းမာရေး၊ ပညာရေးနှင့် စီးပွားရေးအဘက်ဘက်မှ နိမ့်ပါးဆင်းရဲခက်ခဲပါသဖြင့် ဖွံ့ဖြိုးရေး လုပ်ငန်းများဆောင်ရွက်ရာတွင် ဦးစားပေးထည့်သွင်းပေးပေးပါရန် အစီအစဉ်ရှိ/မရှိသိရှိလိုခြင်း မေးခွန်းနှင့်စပ်လျဉ်းပြီးတော့ ပြည်ထောင်စုအစိုးရအဖွဲ့ရဲ့ တာဝန်ပေးအပ်ချက်အရ မကွေးတိုင်း ဒေသကြီးအစိုးရအဖွဲ့ကိုယ်စား ပြန်လည်ရှင်းလင်းဖြေကြားမှာဖြစ်ပါတယ်။

ဥက္ကဋ္ဌကြီးခင်ဗျား။ နိုင်ငံတော်တွင် စီမံကိန်းများအားလုံးရဲ့ မူဘောင်အဖြစ် မြန်မာနိုင်ငံရဲ့ ရေရှည်တည်တံ့ခိုင်မြဲပြီးတော့ ဟန်ချက်ညီသော ဖွံ့ဖြိုးတိုးတက်မှုစီမံကိန်း (Myanmar Sustainable

Development Plan- MSDP) ၂၀၁၈-၂၀၃၀ ကို ရေးဆွဲထားရှိပြီးတော့ အဆိုပါစီမံကိန်းနဲ့ချိတ်ဆက် ပြီးတော့ လုပ်ငန်းစီမံကိန်းများ အကောင်အထည်ဖော်ဆောင်ရွက်ခြင်းကိုတော့ ၂၀၁၉-၂၀၂၀ ဘဏ္ဍာရေးနှစ်ကစပြီးတော့ ဆောင်ရွက်လျက်ရှိပါတယ်။ MSDP ဟာ ကဏ္ဍအလိုက်စီမံကိန်းများ ရေရှည်တည်တံ့ခိုင်မြဲပြီးတော့ ဟန်ချက်ညီတဲ့ ဖွံ့ဖြိုးမှုစီမံကိန်းများနှင့် ဒေသဆိုင်ရာဗျူဟာမြောက် စီမံကိန်းများနှင့်ချိတ်ဆက်ထားတဲ့ စီမံကိန်းမူဘောင်ကြီးဖြစ်ပါတယ်။

နိုင်ငံတော်ရဲ့ရငွေအရင်းအမြစ်များဟာ အကန့်အသတ်နဲ့ရှိတဲ့အတွက်ကြောင့် အဆိုပါ အရင်းအမြစ်များဖြင့် တစ်နိုင်ငံလုံးရဲ့လိုအပ်ချက်များကို အပြည့်အဝဖြည့်ဆည်းနိုင်ရေး ဆောင်ရွက် ရာမှာ ဦးစားပေးလိုအပ်ချက်အလိုက် စီမံကိန်းများရွေးချယ်ခြင်းနှင့် အကောင်အထည်ဖော်ခြင်း များကို ဆောင်ရွက်ရပါတယ်။ မြို့နယ်များရဲ့ လိုအပ်ချက်များကို ပံ့ပိုးပေးနိုင်ဖို့အတွက် မြို့နယ် စီမံကိန်းရေးဆွဲရေးနဲ့ အကောင်အထည်ဖော်ရေးကော်မတီများကို ဖွဲ့စည်းထားပြီးတော့ အဆိုပါ ကော်မတီများက မြို့နယ်၏လိုအပ်ချက်များကို ဆွေးနွေးခြင်း၊ ယင်းတို့အနက်မှ ဦးစားပေးအဆိုပြု ချက်များကို ရွေးချယ်ကာ သက်ဆိုင်ရာဒေသန္တရစီမံကိန်းများတွင် ထည့်သွင်းခြင်းနှင့် အမျိုးသား စီမံကိန်းလျာထားချက်များတွင် ထည့်သွင်းခြင်းတို့ကို ကျင့်သုံးဆောင်ရွက်လျက်ရှိပါတယ်။

မကွေးတိုင်းဒေသကြီး၊ မင်းဘူးခရိုင်၊ စေတုတ္ထရာမြို့နယ်အတွင်း လမ်းပန်းဆက်သွယ်ရေး ကဏ္ဍမှာ သက်ဆိုင်ရာလွှတ်တော်ကိုယ်စားလှယ်များရဲ့ တင်ပြမှုများအပါအဝင် ပြည်ထောင်စု ဘဏ္ဍာရန်ပုံငွေ၊ တိုင်းဒေသကြီး/ပြည်နယ်ဘဏ္ဍာရန်ပုံငွေတို့ဖြင့် လမ်းဦးစီးဌာန၊ ကျေးလက်ဖွံ့ဖြိုး ရေးဦးစီးဌာန၊ လမ်းအထူး(၁၁)မင်းဘူးတို့မှ မိမိတို့ဌာနနှင့်သက်ဆိုင်တဲ့ လမ်းပိုင်းများအလိုက် လမ်း၊ တံတားများပြုပြင်ခြင်း၊ လမ်းဖောက်လုပ်ခြင်း၊ တံတားတည်ဆောက်ခြင်းများ ဆောင်ရွက်ပေးလျက် ရှိပါတယ်။ ကျန်းမာရေးကဏ္ဍတွင် ၂၀၁၈-၂၀၁၉ ဘဏ္ဍာရေးနှစ်ထဲမှာ ကျန်းမာရေးဦးစီးဌာနအနေနဲ့ လေးခန်းတွဲနှစ်ထပ်၊ ရှစ်ခန်းတွဲလေးထပ် ဝန်ထမ်းအိမ်ရာများ တည်ဆောက်ပေးခြင်း၊ မြို့နယ် ပြည်သူ့ဆေးရုံတို့မှာ လူနာစောင့်တည်းခိုဆောင် အဆောက်အဦတစ်ခု တည်ဆောက်ပေးခြင်း၊ ဆေးရုံဓာတ်မှန်ဆောင် တိုးချဲ့ပြင်ဆင်တည်ဆောက်ပေးခြင်း၊ ဓာတ်ခွဲခန်းပြုပြင်ခြင်း၊ မကွေးတိုင်း

ဒေသကြီး ကျန်းမာရေးဦးစီးဌာနမှ ဒုန်ချောင်း၊ မွန်ဇော်၊ ကူတော်ကျေးလက်ကျန်းမာရေးဌာနခွဲ တို့တွင် နှစ်ခန်းတွဲရေလောင်းအိမ်သာများ ဆောက်လုပ်ပေးခြင်း၊ ဇီးဖြူကုန်းကျေးရွာတွင် ကျေးလက်ကျန်းမာရေးဌာနခွဲ ဖွင့်လှစ်ခွင့်ရရှိခြင်း၊ အိုးဝါး၊ တပွင့်၊ လုံးကြီး၊ စင်းချောင်း၊ ညောင်ကုန်း ကျေးလက်ကျန်းမာရေးဌာနများတွင် ဆိုလာမီးလင်းရေးလုပ်ငန်းများတို့ကို ဆောင်ရွက်ပေးခဲ့ ပြီးတော့ ၂၀၁၉-၂၀၂၀ လက်ရှိဘဏ္ဍာရေးနှစ်ထဲမှာတော့ ချီကျေးရွာကျေးလက်ကျန်းမာရေးဌာနခွဲ အဆောက်အဦ၊ စင်းချောင်းကျေးရွာ ကျေးလက်ကျန်းမာရေးဌာနခွဲအဆောက်အဦနဲ့ စင်းချောင်း ကျေးရွာ ကျေးလက်ကျန်းမာရေးဌာနခွဲအဆောက်အဦများ ဆောက်လုပ်ခွင့်ရရှိရန် တင်ပြပါရှိပြီး ဖြစ်ပါတယ်။

ဥက္ကဋ္ဌကြီးခင်ဗျား။ ပညာရေးကဏ္ဍမှာ ၂၀၁၈-၂၀၁၉ ဘဏ္ဍာရေးနှစ်မှာ ကျောင်အဆင့်တိုး ၄၆ ကျောင်း ဆောင်ရွက်ပေးခြင်း၊ အန္တရာယ်ရှိစာသင်ဆောင် ကိုးဆောင်ကိုဖျက်သိမ်းပြီးတော့ အသစ်ဆောက်လုပ်ပေးခြင်းများ ဆောင်ရွက်နိုင်ခဲ့ပါတယ်။ စေတုတ္ထရာမြို့နယ်မှာ ကျေးရွာပေါင်း ၁၁၃ ရွာရှိတဲ့အနက် ရှိန်၊ ကင်းမွန်းခြုံ၊ ရွှေချောင်း၊ အင်းပတ်ကျင်း၊ နဘဲကုန်း၊ ဇီးဖြူကုန်းကျေးရွာ ခြောက်ရွာတို့မှာ အခြေခံပညာကျောင်းများ ဖွင့်လှစ်နိုင်ခြင်းမရှိသေးသော်လည်း အနီးပတ်ဝန်းကျင် ကျေးရွာများရှိ အခြေခံပညာကျောင်းများတွင် ပညာသင်ကြားစေလျက်ရှိပါတယ်။ အဆိုပါ ကျေးရွာများမှ အခြေခံပညာကျောင်းများ ဖွင့်လှစ်ခွင့်ရရှိရေးတင်ပြလာမှုများရှိပါက အထက်ဌာန အဆင့်ဆင့်ကို လုပ်ထုံးလုပ်နည်းနှင့်အညီ တင်ပြဆောင်ရွက်ပေးမည်ဖြစ်ပါတယ်။

စီးပွားရေးကဏ္ဍဖွံ့ဖြိုးမှုအနေဖြင့် စိုက်ပျိုးရေးဌာနမှ စိုက်ပျိုးရေးနည်းပညာများ အသိပညာ ပေးခြင်း၊ မျိုးကောင်းမျိုးသန့်များဖြန့်ဝေခြင်း၊ သဘာဝဘေးကြောင့်ပျက်စီးတဲ့ စိုက်ပျိုးသီးနှံများ အတွက် သီးနှံထောက်ပံ့ကြေးများထုတ်ပေးခြင်း၊ ဓာတ်မြေဩဇာများထောက်ပံ့ပေးခြင်း၊ လယ်ယာ ဖွံ့ဖြိုးရေးဘဏ်မှလည်း စိုက်ပျိုးစရိတ်ချေးငွေများထုတ်ချေးပေးခြင်း၊ မွေးမြူရေးနှင့် ကုသရေးဦးစီး ဌာန၊ ကျေးလက်ဒေသဖွံ့ဖြိုးတိုးတက်ရေးဦးစီးဌာနနှင့် ငါးလုပ်ငန်းဦးစီးဌာနတို့မှ မြစ်မီးရောင်ချေးငွေ များထုတ်ချေးပေးခြင်း၊ သမဝါယမဦးစီးဌာနမှ ကျေးရွာနေပြည်သူများသို့ အသေးစားချေးငွေများ

ထုတ်ချေးပေးခြင်း၊ လယ်ယာမြေစီမံခန့်ခွဲရေးနှင့် စာရင်းအင်းဦးစီးဌာနမှ စိုက်ပျိုးမြေရရှိရေးအတွက် မြေလွတ်၊ မြေရိုင်းများလျှောက်ထားနိုင်ရေးအတွက် အသိပညာပေးခြင်းများ ဆောင်ရွက်လျက်ရှိတဲ့ အပြင် လျှောက်ထားလာမှုများရှိပါကလည်း ခွင့်ပြုချက်ရရှိရေး အထက်ဌာနအဆင့်ဆင့်ကို တင်ပြ ဆောင်ရွက်ပေးလျက်ရှိပါတယ်။ မြို့နယ်သစ်တောဦးစီးဌာနမှလည်း ဒေသခံပြည်သူအစုအဖွဲ့ပိုင်တဲ့ သစ်တောစိုက်ခင်းများ လျှောက်ထားလိုသူများရှိပါက လျှောက်ထားနိုင်ကြောင်း အသိပညာပေးခြင်း များ ဆောင်ရွက်လျက်ရှိပြီးတော့ လျှောက်ထားလာမှုများရှိပါက ခွင့်ပြုချက်ရရှိရေး အထက်ဌာန အဆင့်ဆင့်ကို တင်ပြဆောင်ရွက်ပေးလျက်ရှိပါတယ်။

ဒေသဖွံ့ဖြိုးရေးလုပ်ငန်းများနှင့်စပ်လျဉ်းပြီးတော့ လမ်းပန်းဆက်သွယ်ရေး၊ ကျန်းမာရေး၊ ပညာရေး၊ စီးပွားရေးကဏ္ဍအလိုက် ဖွံ့ဖြိုးရေးလုပ်ငန်းများကို အမျိုးသားလွှတ်တော်ကိုယ်စားလှယ်၊ ပြည်သူ့လွှတ်တော်ကိုယ်စားလှယ်၊ တိုင်းဒေသကြီးလွှတ်တော်ကိုယ်စားလှယ်များနှင့် ပေါင်းစပ် ညှိနှိုင်းပြီးတော့ စီမံကိန်းလုပ်ငန်းများ တင်ပြတောင်းခံဆောင်ရွက်ပေးလျက်ရှိပါတယ်။ ၂၀၁၉-၂၀၂၀ ဘဏ္ဍာရေးနှစ်ထဲမှာ ဒေသဖွံ့ဖြိုးရေးလုပ်ငန်းများ ဆောင်ရွက်ခွင့်ရရှိရေးအတွက် မြို့နယ်စီမံကိန်း ရေးဆွဲအကောင်အထည်ဖော်ရေးကော်မတီမှ စီမံကိန်းကိန်းဂဏန်းများရေးဆွဲရာမှာ ပါဝင်သင့် ပါဝင်ထိုက်တဲ့ ဒေသဖွံ့ဖြိုးရေးလုပ်ငန်းများပါဝင်ရေးအတွက် မြို့မမြို့ဖများ၊ ဒေသခံပြည်သူများ၊ ဌာနဆိုင်ရာများ၊ ကျေးရွာများရှိ လူမှုရေးအသင်းအဖွဲ့များနှင့်ညှိနှိုင်းပြီးတော့ စီမံကိန်းရေးဆွဲ ဆောင်ရွက်လျက်ရှိပါတယ်။

သို့ဖြစ်ပါ၍ ဒေသန္တရဖွံ့ဖြိုးရေးစီမံကိန်းများကို မြန်မာနိုင်ငံရဲ့ ရေရှည်တည်တံ့ခိုင်မြဲပြီးတော့ ဟန်ချက်ညီတဲ့ ဖွံ့ဖြိုးတိုးတက်မှုစီမံကိန်းမဟာဗျူဟာများနှင့် ချိတ်ဆက်ဆောင်ရွက်လျက်ရှိ ပါကြောင်းနှင့် နိုင်ငံတော်အနေဖြင့် ဒေသ၊ ကဏ္ဍနှင့် နိုင်ငံတစ်ဝန်း လွှမ်းခြုံပြီးတော့ ထည့်သွင်း စဉ်းစားဆောင်ရွက်နေသည့်အတွက် မြို့နယ်ဖွံ့ဖြိုးရေးလုပ်ငန်းများဆောင်ရွက်ရာမှာ လိုအပ်ချက် များကို ဦးစားပေးအလိုက် လျာထားဆောင်ရွက်ပေးလျက်ရှိပါကြောင်း မကွေးတိုင်းဒေသကြီးအစိုးရ

အဖွဲ့ကိုယ်စား ဥက္ကဋ္ဌကြီးမှတစ်ဆင့် လေးစားစွာ ရှင်းလင်းဖြေကြားအပ်ပါတယ်။ ကျေးဇူးတင်ပါတယ်။

ဥက္ကဋ္ဌ။ ။ မိုက်ပေးပါ။

ဦးကျော်အောင်လွင်(စေတုတ္တရာမဲဆန္ဒနယ်)။ ။ အခုလို ပြည့်စုံစွာဖြေကြားပေးသွားတဲ့ ဒုတိယဝန်ကြီးကို အထူးပဲကျေးဇူးတင်ပါတယ်။ ကျွန်တော့်အနေနဲ့ တစ်ဆက်တစ်စပ်မေးမြန်းလိုတဲ့ မေးခွန်းကတော့ ကျွန်တော်တို့စေတုတ္တရာဒေသဟာ ခုနက ကျွန်တော်တင်ပြခဲ့သလိုပဲ တာမံကြီး နှစ်ခုကြောင့် လယ်ယာ၊ ဥယျာဉ်ခြံမြေများစွာ နစ်မြုပ်ပျက်စီးခဲ့တယ်။ အဓိက တောသူတောင်သား တွေဟာ စိုက်ပျိုးလုပ်ကိုင်မှုမြေနေရာ အရေးကြီးလှပါတယ်။ ဒါ့ကြောင့် ကျွန်တော်တို့မြို့နယ် စီမံကိန်းအနေနဲ့လည်း စိုက်ပျိုးမြေအသစ်တွေဖော်ထုတ်ပေးဖို့၊ မြေလွတ်၊ မြေလပ်၊ မြေရိုင်းတွေကို လယ်ယာမြေတွေဖော်ထုတ်ပေးဖို့ဆိုပြီးတော့ တင်ပြထားတာရှိပါတယ်။ ဒါ့ကြောင့် စိုက်ပျိုးမြေနည်းပါး လှတဲ့ ကျွန်တော်တို့မြို့နယ်အတွက် တင်ပြထားတဲ့ မြေလွတ်၊ မြေလပ်၊ မြေရိုင်းတွေကို စိုက်ပျိုးမြေ တွေ တစ်ဆက်တစ်စပ်ဖော်ထုတ်ပေးဖို့ အစီအစဉ်ကို ဆောင်ရွက်ပေးရန်ရှိ/မရှိ တစ်ဆက်တစ်စပ် ကျွန်တော့်အနေနဲ့ မေးမြန်းလိုပါတယ်။ ကျေးဇူးတင်ပါတယ်ခင်ဗျ။

ဥက္ကဋ္ဌ။ ။ စီမံကိန်း၊ ဘဏ္ဍာရေးနှင့်စက်မှုဝန်ကြီးဌာနက ဖြေကြားနိုင်က ဖြေကြား ပေးပါ။

ဦးမောင်မောင်ဝင်း(ဒုတိယဝန်ကြီး၊ စီမံကိန်း၊ ဘဏ္ဍာရေးနှင့် စက်မှုဝန်ကြီးဌာန)။ ။ လေးစားအပ်ပါသော ဥက္ကဋ္ဌကြီးခင်ဗျား။ လွှတ်တော်ကိုယ်စားလှယ်ကြီးရဲ့ တစ်ဆက်တစ်စပ်တည်း မေးခွန်းနဲ့ပတ်သက်လို့ ကျွန်တော်တို့ ဒီမေးခွန်းကို ပြန်လည်ဖြေကြားဖို့အတွက် မကွေးတိုင်း ဒေသကြီးအစိုးရအဖွဲ့ရဲ့ ဖြေကြားချက်များကို ရှင်းလင်းဖြေကြားပေးခြင်းဖြစ်ပါတယ်။ ယခုမေးခွန်း ကိုလည်း ကျွန်တော် မကွေးတိုင်းဒေသကြီးအစိုးရအဖွဲ့ကို ပြန်လည်ပေးပို့ပြီးတော့ အစီအစဉ်ရှိ/မရှိ ထပ်မံမေးမြန်းပြီးတော့ ဖြေကြားပေးမှာဖြစ်ပါတယ်။ ထို့အတူ သက်ဆိုင်ရာဝန်ကြီးဌာနဖြစ်တဲ့

စိုက်ပျိုးရေး၊ မွေးမြူရေးနှင့်ဆည်မြောင်းဝန်ကြီးဌာနကိုလည်းပဲ မေးမြန်းပေးမယ်ဆိုတဲ့အကြောင်း ပြန်လည်ဖြေကြားအပ်ပါတယ်။

ဥက္ကဋ္ဌ။ ။ စီမံကိန်း၊ ဘဏ္ဍာရေးနှင့် စက်မှုဝန်ကြီးဌာန ပြည်ထောင်စုဒုတိယဝန်ကြီး ပြန်လည်ထွက်ခွာနိုင်ပါပြီ။

ရပ်စောက်မြို့နယ်၊ အင်တောမြို့၊ ကျောက်ဂူကျေးရွာအုပ်စု၊ ကျောက်ဂူကျေးရွာတွင် နယ်မြေ မီးသတ်စခန်းဖွင့်လှစ်၍ မီးသတ်ယာဉ်များ ခွင့်ပြုချထားပေးနိုင်မည့် အစီအစဉ် ရှိ၊ မရှိနှင့် စပ်လျဉ်းသည့်မေးခွန်း

ဥက္ကဋ္ဌ။ ။ ရပ်စောက်မဲဆန္ဒနယ်မှ ဦးခင်မောင်မြင့်မေးမြန်းဖို့ဖြစ်ပါတယ်။

ဦးခင်မောင်မြင့်(ရပ်စောက်မဲဆန္ဒနယ်)။ ။ လေးစားအပ်ပါသော ပြည်သူ့လွှတ်တော် ဥက္ကဋ္ဌကြီးနှင့် ပြည်သူ့လွှတ်တော်ကိုယ်စားလှယ်များ၊ ဧည့်သည်တော်များအားလုံးမင်္ဂလာပါခင်ဗျာ။ ကျွန်တော်ကတော့ ရှမ်းပြည်တောင်ပိုင်း၊ ရပ်စောက်မဲဆန္ဒနယ်မှ ပြည်သူ့လွှတ်တော်ကိုယ်စားလှယ် ဦးခင်မောင်မြင့်ဖြစ်ပါတယ်။ ကျွန်တော့်အနေနဲ့ ရပ်စောက်မြို့နယ်၊ အင်တောမြို့၊ ကျောက်ဂူကျေးရွာ တွင် နယ်မြေမီးသတ်စခန်းဖွင့်လှစ်ပေးနိုင်ရေးနှင့် စပ်လျဉ်းသည့်မေးခွန်းကို မေးမြန်းတင်ပြသွားမှာ ဖြစ်ပါတယ်။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးခင်ဗျား။ ရှမ်းပြည်နယ်၊ တောင်ကြီး ခရိုင်၊ ရပ်စောက်မြို့နယ်၊ အင်တောမြို့၊ ကျောက်ဂူကျေးရွာအုပ်စုသည် ရပ်စောက်မြို့နယ်မီးသတ် စခန်းနှင့် မိုင် ၆၀ ခန့်ကွာဝေးပြီး စတုရန်းမိုင်ပေါင်း ၃၂၈.၀၄ မိုင် ကျယ်ဝန်းပါတယ်။ ကျောက်ဂူ ကျေးရွာအုပ်စုတွင် ကျေးရွာပေါင်း ၂၆ ရွာ၊ အိမ်ခြေ ၂၈၉၀၊ အိမ်ထောင်စု ၃၁၅၀ စုနှင့် လူဦးရေ ၁၇၈၅၀ ဦးနေထိုင်လျက်ရှိပါတယ်။ ကျောက်ဂူကျေးရွာတွင် အထက်တန်းကျောင်းအပါအဝင် စာသင်ကျောင်းသုံးကျောင်း၊ စက်ရုံအလုပ်ရုံသုံးရုံ၊ ဈေး၊ တိုက်နယ်ဆေးရုံ၊ ရဲစခန်း၊ တပ်ရင်းတပ်ဖွဲ့၊ ဌာနဆိုင်ရာရုံးများ၊ အိမ်တွင်းစက်မှုလက်မှုလုပ်ငန်းများ၊ ဆန်စက်၊ ဆီစက်၊ ဆိုင်ကယ်ဝပ်ရှော့၊ ကားဝပ်ရှော့ စသည့်လုပ်ငန်းပေါင်းစုံရှိပါတယ်။ ရပ်စောက်မြို့နယ်၊ အင်တောနယ်မြေတွင် မီးသတ် စခန်းတစ်ခုဖွင့်လှစ်ထားလျက်ရှိပြီး လက်ရှိတပ်ဖွဲ့အင်အား ခြောက်ဦးနှင့် ယာဉ်နှစ်စီးရှိပါတယ်။

မူကြမ်း

ရပ်စောက်မြို့နယ်၊ အင်တောနယ်မြေ၊ မီးသတ်စခန်းအနေဖြင့် မီးဘေးလုံခြုံရေးနှင့် မီးငြိမ်းသတ်ရေး လုပ်ငန်းများ လုပ်ကိုင်ဆောင်ရွက်လျက်ရှိသော်လည်း အင်တောမြို့တွင် မြို့အဆင့်ဌာနဆိုင်ရာ အဆောက်အအုံများ၊ အိမ်ခြေလူဦးရေထူထပ်ခြင်းများဖြစ်နေပြီး အင်တောမြို့အတွက် ပြည့်စုံ ပါတယ်။ ကျောက်ဂူကျေးရွာအုပ်စု၊ ကျောက်ဂူကျေးရွာတွင် ဆန်စပါး၊ ပဲ၊ ပြောင်း၊ စက်သုံးဆီများ၊ လူသုံးကုန်ပစ္စည်းများ၊ သိုလှောင်ထားရှိမှုများကြောင့် မီးဘေးအန္တရာယ်စိုးရိမ်ဖွယ်ရာရှိပါက ကူညီ ဆောင်ရွက်ပေးနိုင်ရန် ကျောက်ဂူကျေးရွာအုပ်စု၊ ကျောက်ဂူကျေးရွာတွင် နယ်မြေမီးသတ်စခန်း၊ ထပ်မံဖွင့်လှစ်၍ဆောင်ရွက်ပေးရန် လိုအပ်ပါတယ်။ ဥက္ကဋ္ဌကြီးခင်ဗျား။ ကျောက်ဂူကျေးရွာတွင် မီးသတ်စခန်းဖွင့်လှစ်နိုင်မည့်မြေနေရာ၊ ရွေးချယ်သတ်မှတ်ပြီးသောမြေစာရင်းပုံစံ(၁၀၅)၊ (၁၀၆) လည်းရှိပြီးဖြစ်ပါတယ်။ ကျောက်ဂူကျေးရွာအုပ်စု၊ ကျောက်ဂူကျေးရွာတွင် နယ်မြေမီးသတ်စခန်း ထပ်မံဖွင့်လှစ်ဆောင်ရွက်ပေးနိုင်မည်ဆိုပါက ကျေးရွာ၏မီးဘေးလုံခြုံရေးနှင့် မီးငြိမ်းသတ်ရေး လုပ်ငန်းများအား လျင်မြန်စွာလုပ်ကိုင်ဆောင်ရွက်နိုင်မည်ဖြစ်ပါ၍ နယ်မြေမီးသတ်စခန်းလိုအပ်ပါ ကြောင်းတင်ပြလိုပါတယ်။ သို့ဖြစ်ပါ၍ ရပ်စောက်မြို့နယ်၊ အင်တောမြို့၊ ကျောက်ဂူကျေးရွာအုပ်စု၊ ကျောက်ဂူကျေးရွာတွင် နယ်မြေမီးသတ်စခန်းဖွင့်လှစ်၍ မီးသတ်ယာဉ်များ ခွင့်ပြုချာထားပေးနိုင်မည့် အစီအစဉ်များ ရှိ/မရှိ ဒေသခံရပ်မိရပ်ဖပြည်သူများ၏ကိုယ်စား ပြည်သူ့လွှတ်တော်ဥက္ကဋ္ဌကြီးမှ တစ်ဆင့်လေးစားစွာဖြင့် တင်ပြမေးမြန်းအပ်ပါတယ်ခင်ဗျား။ အားလုံးကိုကျေးဇူးတင်ပါတယ်။

ဥက္ကဋ္ဌ။ ။ ပြည်ထဲရေးဝန်ကြီးဌာနက ဖြေကြားရန်ဖြစ်ပါတယ်။

ဗိုလ်ချုပ်အောင်သူ(ဒုတိယဝန်ကြီး၊ ပြည်ထဲရေးဝန်ကြီးဌာန)။ ။ ပြည်သူ့လွှတ်တော် ဥက္ကဋ္ဌကြီးနှင့် ပြည်သူ့လွှတ်တော်ကိုယ်စားလှယ်များ မင်္ဂလာအပေါင်းနှင့်ပြည့်စုံကြပါစေလို့ နှုတ်ခွန်း ဆက်သအပ်ပါတယ်။ ကျွန်တော်ကတော့ ပြည်ထဲရေးဝန်ကြီးဌာန၊ ဒုတိယဝန်ကြီး ဗိုလ်ချုပ်အောင်သူ ဖြစ်ပါတယ်။ ရှမ်းပြည်နယ်၊ ရပ်စောက်မဲဆန္ဒနယ် ပြည်သူ့လွှတ်တော်ကိုယ်စားလှယ် ဦးခင်မောင်မြင့် ရဲ့မေးခွန်းအပေါ် ရှင်းလင်းတင်ပြခွင့်ပြုပါရန်တင်ပြအပ်ပါတယ်။ ရှမ်းပြည်နယ်၊ ရပ်စောက်မြို့နယ် အတွင်းရှိ မြို့နယ်မီးသတ်ဦးစီးမှူးရုံးနှင့် မြို့နယ်မီးသတ်စခန်းတို့မှာ မီးသတ်ဦးစီးအရာရှိတပ်ဖွဲ့ဝင်

၂၀ ဦး၊ မီးငြိမ်းသတ်ယာဉ်နှစ်စီး၊ မီးသတ်ရေသယ်ယာဉ်နှစ်စီး၊ မီးသတ်စက်ယာဉ်တစ်စီး စုစုပေါင်း မီးသတ်ယာဉ်ငါးစီးဖြင့်လည်းကောင်း၊ အင်တောနယ်မြေမီးသတ်စခန်းမှာ လက်ထောက်မီးသတ် ဦးစီးတပ်ဖွဲ့ဝင်ခြောက်ဦး၊ မီးငြိမ်းသတ်ယာဉ်တစ်စီး၊ မီးသတ်ရေသယ်ယာဉ်တစ်စီး စုစုပေါင်း မီးသတ်ယာဉ်နှစ်စီးတို့ဖြင့်လည်းကောင်း၊ ကောင်းပုန်နယ်မြေမီးသတ်စခန်းမှာ လက်ထောက် မီးသတ်ဦးစီးတပ်ဖွဲ့ဝင်ရှစ်ဦး၊ မီးငြိမ်းသတ်ယာဉ်နှစ်စီးတို့ဖြင့်လည်းကောင်း၊ မြို့နယ်မီးဘေးလုံခြုံ ရေးလုပ်ငန်းများကို ဆောင်ရွက်လျက်ရှိပါတယ်။ ရပ်စောက်မြို့နယ်၊ ကျောက်ဂူကျေးရွာအုပ်စုမှာ အိမ်ခြေ ၂၉၈၀ လုံး၊ အိမ်ထောင်စု ၃၁၅၀ စု၊ ရဲစခန်းတစ်ခု၊ ကျေးလက်ဆေးပေးခန်းတစ်ခု၊ အထက် တန်းကျောင်းတစ်ကျောင်း၊ အလယ်တန်းကျောင်းသုံးကျောင်း၊ မူလတန်းကျောင်း ၂၆ ကျောင်းရှိပြီး အရန်မီးသတ်တပ်ဖွဲ့ဝင် ၃၅ ဦးတို့ဖြင့် ကျေးရွာအုပ်စုရဲ့မီးဘေးလုံခြုံရေးလုပ်ငန်းများကို ဆောင်ရွက် လျက်ရှိပါတယ်။ ၁၀ နှစ်အတွင်းမီးလောင်မှုမရှိပါ။ ကျောက်ဂူကျေးရွာအုပ်စုမှာ အရေးပေါ်မီးလောင် မှုဖြစ်ပွားပါက ရပ်စောက်မြို့နယ်မီးသတ်စခန်းမှမီးသတ်ယာဉ်ငါးစီး၊ အင်တောနယ်မြေမီးသတ် စခန်းမှ မီးသတ်ယာဉ်နှစ်စီး၊ ကောင်းဘို့နယ်မြေမီးသတ်စခန်းမှ မီးသတ်ယာဉ်နှစ်စီး စုစုပေါင်း မီးသတ်ယာဉ်ကိုးစီးဖြင့် သွားရောက်ငြိမ်းသတ်နိုင်ပါတယ်။ မီးသတ်ဦးစီးဌာနမှ ၂၀၁၄-၂၀၁၅ ခု ဘဏ္ဍာရေးနှစ်မှစတင်၍ ပြည်ထောင်စုနယ်မြေ(နေပြည်တော်)၊ ဗဟိုမီးသတ်သင်တန်းကျောင်း (ပြင်ဦးလွင်)နဲ့ မြန်မာနိုင်ငံမီးသတ်တပ်ဖွဲ့ဌာနချုပ်(ရန်ကုန်)တို့အတွက် ပြည်ထောင်စုဘဏ္ဍာ ရန်ပုံငွေဖြင့်လည်းကောင်း၊ တိုင်းဒေသကြီး၊ပြည်နယ်များရှိဖွဲ့စည်းပုံခွင့်ပြုပြီးသော မီးသတ်စခန်းများ တွင် မီးသတ်စခန်းအဆောက်အအုံများဆောက်လုပ်ခြင်း၊ ဝန်ထမ်းနေအိမ်ဆောက်လုပ်ခြင်း၊ မီးသတ် ယာဉ်များဖြည့်တင်းပေးခြင်းများကို သက်ဆိုင်ရာတိုင်းဒေသကြီး၊ ပြည်နယ်အစိုးရအဖွဲ့ ဘဏ္ဍာရန်ပုံငွေ ဖြင့်လည်းကောင်း အသီးသီးဆောင်ရွက်ပေးလျက်ရှိပါတယ်။

ရှမ်းပြည်နယ်အတွင်း ပြည်နယ်မီးသတ်ဦးစီးမှူးရုံးတစ်ရုံး၊ ခရိုင်မီးသတ် ဦးစီးမှူးရုံး ၁၃ ရုံး၊ ခရိုင်မီးသတ်စခန်း ၁၃ ခု၊ မြို့နယ်မီးသတ်ဦးစီးမှူးရုံး ၅၅ ရုံး၊ မြို့နယ်မီးသတ်စခန်း ၅၅ ခု၊ နယ်မြေ မီးသတ်စခန်း ၇၀ ခုတို့ဖြင့် ဖွင့်လှစ်သွားရန်ဖွဲ့စည်းပုံခွင့်ပြုမိန့်ရရှိပြီးဖြစ်ရာ ပြည်နယ်မီးသတ်ဦးစီး

မှူးရုံးတစ်ရုံး၊ ခရိုင်မီးသတ်ဦးစီးမှူးရုံးငါးရုံး၊ ခရိုင်မီးသတ်စခန်းငါးခု၊ မီးသတ်ဦးစီးမှူးရုံး ၄၉ ရုံး၊ မြို့နယ်မီးသတ်စခန်း ၄၉ ခုနှင့် နယ်မြေမီးသတ်စခန်း ၅၄ ခု တို့အတွက် မီးသတ်စခန်းနှင့် ဝန်ထမ်း အိမ်ရာများကိုသာ ဆောက်လုပ်ပေးနိုင်ခဲ့ပြီး ခရိုင်မီးသတ်ဦးစီးမှူးရုံး ရှစ်ရုံး၊ ခရိုင်မီးသတ်စခန်း ရှစ်ခု၊ မြို့နယ်ဦးစီးမှူးရုံးခြောက်ရုံးနဲ့မြို့နယ်မီးသတ်စခန်းခြောက်ခု၊ နယ်မြေမီးသတ် စခန်း ၁၆ ခု တို့အားဆောက်လုပ်ပေးရန်ကျန်ရှိလျက်ရှိပါတယ်။ ရှမ်းပြည်နယ်အတွင်း ဖွဲ့စည်းပုံခွင့်ပြုပြီး မီးသတ် စခန်းများအတွက်မြေနေရာရရှိရေး၊ မီးသတ်အဆောက်အအုံ၊ ဝန်ထမ်းအိမ်ရာများ ဆောက်လုပ်နိုင် ရေး မီးသတ်ယာဉ်များဖြည့်တင်းနိုင်ရေးအတွက် ဆောင်ရွက်နေရခြင်း၊ အရေးပေါ် မီးသတ်လုပ်ငန်း ဖြစ်ပွားပါက ရပ်စောက်မြို့နယ်မီးသတ်စခန်းမှမီးသတ်ယာဉ်ငါးစီး၊ အင်တောနယ်မြေမီးသတ်စခန်းမှ မီးသတ်ယာဉ်နှစ်စီးတို့နှင့် ကောင်းဘို့နယ်မြေမီးသတ်စခန်းမှ မီးသတ်ယာဉ်နှစ်စီး စုစုပေါင်းကိုးစီး တို့ဖြင့် သွားရောက်ငြိမ်းသတ်နိုင်ခြင်းတို့ကြောင့် လက်ရှိကျောက်ဂူကျေးရွာအုပ်စုမှာ နယ်မြေမီးသတ် စခန်းဖွဲ့စည်းပုံမရှိသေးခြင်းတို့ကြောင့် ရပ်စောက်မြို့နယ်၊ ကျောက်ဂူကျေးရွာအုပ်စု၊ ကျောက်ဂူ ကျေးရွာမီးသတ်စခန်းနှင့် မီးသတ်ယာဉ်များချထားပေးရန် အစီအစဉ်လောလောဆယ် မရှိသေးပါဘူး။ ဒါပေမဲ့လည်း တကယ်လို့ နယ်မြေလိုအပ်ချက်အရ၊ ဖွဲ့စည်းပုံအရ ထပ်မံဆောင်ရွက်မယ်ဆိုရင် သက်ဆိုင်ရာတိုင်းဒေသကြီး၊ ပြည်နယ်ထောက်ခံချက်နှင့်တင်ပြပြီးတော့မှ ကျွန်တော်တို့ဆက်လက် တင်ပြဆောင်ရွက်သွားမည်ဖြစ်ပါကြောင်း တင်ပြအပ်ပါတယ်။

မင်းကင်းမြို့နယ်၊ ကြွေကျေးရွာနှင့် မြစ်ရိုးအထက်ပိုင်းဒေသတွင် ပြည်သူများ လုံခြုံမှုရှိစေရေး၊ တရားဥပဒေစိုးမိုးရေးတို့အတွက် အမှန်တကယ်လိုအပ်နေသော ရဲစခန်းအား ဖွင့်လှစ်ပေးနိုင်ခြင်း သိလိုခြင်းနှင့် စပ်လျဉ်းသည့်မေးခွန်း

ဥက္ကဋ္ဌ။ ။ မင်းကင်းမဲဆန္ဒနယ်မှ ဦးမောင်မြင့် မေးမြန်းဖို့ဖြစ်ပါတယ်။

ဦးမောင်မြင့်(မင်းကင်းမဲဆန္ဒနယ်)။ ။ ကျွန်တော် မင်းကင်းမဲဆန္ဒနယ်မှ ဦးမောင်မြင့် ဖြစ်ပါတယ်။ ကျွန်တော့်အနေနဲ့ ဥက္ကဋ္ဌကြီးမှတစ်ဆင့် ကြယ်ပွင့်ပြမေးခွန်းတစ်ခု တင်ပြမေးမြန်းသွား မှာဖြစ်ပါတယ်။ Power Point သုံးစွဲခွင့်ပြုပါရန် တင်ပြအပ်ပါတယ်။ မင်းကင်းမြို့နယ်က ဧရိယာ

စတုရန်းမိုင် ၁၅၂၇.၀၃ ခန့်ကျယ်ဝန်းပြီးတော့မှ မြို့နယ်ရဲ့လူဦးရေက တစ်သိန်းကျော်ရှိပါတယ်။ မင်းကင်းမြို့နယ်ကို အကြမ်းဖျင်းအားဖြင့် မြစ်ရိုးအထက်ပိုင်း၊ မြစ်ရိုးအောက်ပိုင်း တောင်တွင်းဒေသ၊ အနောက်လက်၊ တောင်လက်နဲ့ မြို့မဆိုပြီးတော့မှ ပိုင်းခြားထားပါတယ်။ မင်းကင်းမြို့နယ်မှာ မြို့နယ်ရဲစခန်းတစ်ခုရှိသလို တောင်တွင်းဒေသနဲ့ မြစ်ရိုးအောက်ပိုင်းဒေသတို့မှာလည်း ရဲအုပ်ဦးစီးတဲ့ ရဲစခန်းများရှိပါတယ်။ ဒါပေမဲ့ ကျေးရွာ ၃၃ ရွာ၊ လူဦးရေနှစ်သောင်းခွဲခန့် မှီတင်းနေထိုင်ကြတဲ့ မြစ်ရိုး အထက်ပိုင်းဒေသမှာတော့ ရဲစခန်းတစ်ခုမှ မရှိခဲ့ပါဘူး။ ရဲစခန်းမရှိခဲ့ပေမဲ့ ကြွေရွာမှာတော့ လွန်ခဲ့တဲ့ ၁၀ နှစ်ခန့်က နယ်မြေရဲကင်းတစ်ခုရှိခဲ့ပြီးတော့မှာ ဒု-ရဲအုပ်ဦးစီးတဲ့ ရဲအင်အားငါးယောက်ခန့်ရှိပါတယ်။ ရဲကင်းအဆောက်အအုံနဲ့ ခြံဝင်းများ ယခုထိရှိနေသေးပေမဲ့ ရဲကင်းကိုတော့ ပိတ်သိမ်းသွားခဲ့ပါတယ်။ ကြွေရွာမှာ တိုက်နယ်ဆေးရုံတစ်ခုရှိသလို အခြေခံပညာအထက်တန်းကျောင်းလည်း ရှိပြီး တော့မှ အိမ်ခြေ ၄၀၀ ခန့်နဲ့ လူဦးရေ ၃၀၀၀ ခန့် မှီတင်းနေထိုင်လျက်ရှိပါတယ်။ အလားတူ ကြွေရွာနဲ့ ငါးမိုင်ခန့်ကွာဝေးပြီးတော့မှ ချင်းတွင်းမြစ်တစ်ဖက်ကမ်းမှာလည်း ရှမ်းတောဆိုတဲ့ရွာမှာ အထက်တန်းကျောင်းရှိပါတယ်။ ဒီလောက်ဆိုရင် ဒီဒေသဟာ လူဦးရေမနည်းသလို ပညာရေးလည်း မနိမ့်ကျဘူးဆိုတာ ကျွန်တော် တင်ပြစရာမလိုတော့ပါဘူး။ လူဦးရေများလာတာနဲ့အမျှ တရာဥပဒေ စိုးမိုးရေးနဲ့ အေးချမ်းသာယာရေးဟာလည်း ပိုမိုပြီးတော့မှ ရှေ့တန်းကျကျ အရေးကြီးပါတယ်။ လူဦးရေနှစ်သောင်းခွဲ၊ သုံးသောင်းခန့်ရှိနေတဲ့ ဒေသတစ်ခုအတွက် ရဲစခန်းတစ်ခုဖွင့်လှစ်ပေးဖို့ မဖြစ်မနေ လိုအပ်လျက်ရှိပါတယ်။ ထို့အတူပဲ မြစ်ရိုးအထက်ပိုင်းဒေသမှာ အထက်တန်းကျောင်း နှစ်ကျောင်းရှိပေမဲ့ ၁၀ တန်းစာစစ်ဌာနမရှိပါဘူး။ ကျွန်တော်တို့က လွှတ်တော်ကတင်ပြပေမဲ့ ရဲစခန်း မရှိဘူးဆိုတဲ့အကြောင်းပြချက်နဲ့ မေးခွန်းလုံခြုံရေးစိတ်မချရလို့ ခွင့်ပြုမပေးတဲ့အဖြေပဲ ရရှိခဲ့ပါတယ်။ ဒါကြောင့်လည်း ရှားတောနဲ့ကြွေရွာများမှာရှိတဲ့ အထက်တန်းကျောင်းများမှာ တက်နေကြတဲ့ ၁၀ တန်းကျောင်းသားများဟာ မိုင် ၃၀ ခန့်ဝေးတဲ့ မင်းကင်းမြို့မှာ သွားရောက်ပြီးတော့မှ စာမေးပွဲ ဖြေကြရတဲ့အတွက် နေထိုင်စားသောက်ရေးအဆင်မပြေမှုတွေနဲ့အတူ ကုန်ကျစရိတ်များပြားခြင်း၊ အောင်ချက်ထိခိုက်ခြင်းစတဲ့ နောက်ဆက်တွဲဆိုးကျိုးတွေကို ကြုံတွေ့နေရပါတယ်။ နိုင်ငံတော်ရဲ့ ဘတ်ဂျက်အခက်အခဲကို ကျွန်တော်တို့ နားလည်ပါတယ်။ သို့သော်လည်း ကြွေရွာမှာ ရဲစခန်းတစ်ခု

ဖွင့်လှစ်ပေးမယ်ဆိုရင်တော့ ဒေသရဲ့တည်ငြိမ်ရေး၊ လုံခြုံရေး၊ တရားဥပဒေစိုးမိုးရေးသာမက ရဲစခန်း ရှိရင် စာစစ်ဌာနဖွင့်ဖို့အတွက် လမ်းစတစ်ခုပွင့်လာပြီးတော့မှ ဒေသခံကလေးတွေရဲ့ ပညာရေးကဏ္ဍ ကိုလည်း ကြီးမားစွာအကျိုးပြုနိုင်မယ်လို့ ယုံကြည်ပါတယ်။ သို့ပါ၍ ကျွန်တော့်ရဲ့မေးခွန်းပါ ကြွေကျေးရွာမှာ ယခင်ရှိခဲ့ဖူးတဲ့ နယ်မြေရဲကင်းကို တိုးချဲ့ပြီးတော့မှ ရဲစခန်းတစ်ခုဖွင့်လှစ်ပေးရန် အစီအစဉ်ရှိ/မရှိ လွှတ်တော်ဥက္ကဋ္ဌကြီးမှတစ်ဆင့် လေးစားစွာ မေးမြန်းတင်ပြအပ်ပါတယ်ခင်ဗျား။ ကျေးဇူးတင်ပါတယ်။

ဥက္ကဋ္ဌ။ ။ ပြည်ထဲရေးဝန်ကြီးဌာနက ဖြေကြားရန် ဖြစ်ပါတယ်။

ဖြေကြားချက်

ဗိုလ်ချုပ်အောင်သူ(ဒုတိယဝန်ကြီး၊ ပြည်ထဲရေးဝန်ကြီးဌာန)။ ။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးနှင့် ပြည်သူ့လွှတ်တော်ကိုယ်စားလှယ်များခင်ဗျား။ စစ်ကိုင်းတိုင်း ဒေသကြီး၊ မင်းကင်းမဲဆန္ဒနယ်မှ ပြည်သူ့လွှတ်တော်ကိုယ်စားလှယ် ဦးမောင်မြင့်ရဲ့ ကြယ်ပွင့်ပြ မေးခွန်းအပေါ် ရှင်းလင်းတင်ပြခွင့်ပြုပါရန် တင်ပြအပ်ပါတယ်။ စစ်ကိုင်းတိုင်းဒေသကြီး၊ ကလေးခရိုင်၊ မင်းကင်းမြို့နယ်ဟာ ဧရိယာစတုရန်းမိုင် ၁၅၂.၀၃၄ ကျယ်ဝန်းပြီး မြို့ပေါ်ရပ်ကွက်သုံးခု၊ ကျေးရွာအုပ်စု ၆၂ စု၊ ကျေးရွာ ၁၈၉ ရွာ၊ အိမ်ခြေ ၂၁၄၅၅ အိမ်၊ အိမ်ထောင်စု ၂၂၈၁၉ စု၊ လူဦးရေ ၁၀၇၇၃၉ ဦး နေထိုင်လျက်ရှိပါတယ်။ မင်းကင်းမြို့နယ်မှာ မြို့နယ်ရဲတပ်ဖွဲ့မှူးရုံး၊ မြို့မရဲစခန်း၊ မောက်ကတော်နယ်မြေရဲစခန်း၊ ကြာပင်ရဲစခန်းတို့ ဖွင့်လှစ်ထားရှိပြီး အရာရှိ ၁၄ ဦး၊ အခြားအဆင့် ၆၄ ဦး၊ စာရေးဝန်ထမ်း ၂ ဦး စုစုပေါင်း ၈၀ ဦးဖြင့် မြို့နယ်လုံခြုံရေးနဲ့ တရားဥပဒေစိုးမိုးရေးလုပ်ငန်း တာဝန်များကို ဆောင်ရွက်လျက်ရှိပါတယ်။ မင်းကင်းမြို့နယ်၊ ကြွေကျေးရွာတိုက်နယ်ဟာ ကြွေကျေးရွာ၊ ရွာသစ်ကုန်းကျေးရွာ၊ ကျောက်ပန်းကုန်းကျေးရွာ၊ ခုရအင်းကျေးရွာ၊ ယုန်ချောင်း ကျေးရွာတို့ပါဝင်ပြီး မြို့မရဲစခန်းအပိုင်နယ်မြေအတွင်းမှာ တည်ရှိပါတယ်။ အိမ်ခြေ ၅၈၇ အိမ်၊ အိမ်ထောင်စု ၆၀၉ စု၊ လူဦးရေ ကျား ၁၆၉၁ ဦး၊ မ ၂၁၂၃ ဦး စုစုပေါင်း ၃၈၁၄ ဦး နေထိုင်လျက်ရှိပြီး ဘုန်းတော်ကြီးကျောင်းတစ်ကျောင်း၊ အထက်တန်းကျောင်းခွဲတစ်ကျောင်းနဲ့ တိုက်နယ်ဆေးရုံတစ်ရုံ

တို့ တည်ရှိပါတယ်။ ဗုဒ္ဓဘာသာဝင်အများစုနေထိုင်ပြီး စိုက်ပျိုးရေးကိုသာ အဓိကထားလုပ်ကိုင်ပါတယ်။ ကြွေကျေးရွာတိုက်နယ်အတွင်း ၂၀၁၇ ခုနှစ်မှ ၂၀၁၉ အောက်တိုဘာလအထိ အမှုကြီးဖြစ်ပွားမှုမရှိဘဲ အခြားအမှုသုံးမှုသာဖြစ်ပွားခဲ့ပြီး ကြိုတင်ကာကွယ်မှုသုံးမှုကို ဖမ်းဆီးအရေးယူထားရှိပါတယ်။ လမ်းပန်းဆက်သွယ်မှုအနေဖြင့် မင်းကင်းမြို့နှင့် ကြွေကျေးရွာမှာ ၂၈ မိုင်ခန့်ကွာဝေးပြီး မြေသားလမ်းအတိုင်း ဆိုင်ကယ်ဖြင့် ၁ နာရီ ၁၅ မိန့်ခန့်၊ စက်လှေဖြင့် သုံးနာရီခန့် သွားရောက်နိုင်ပြီး ကျန်ကြွေကျေးရွာတိုက်နယ်အတွင်းရှိကျေးရွာများသို့ ကုန်းလမ်းခရီး မြေသားလမ်းဖြင့် လည်းကောင်း၊ ရေလမ်းခရီး စက်လှေဖြင့်လည်းကောင်း သွားလာနိုင်သောကြောင့် မင်းကင်းမြို့မ ရဲစခန်းရှိ တပ်ဖွဲ့ဝင်များမှ ရွာစင်ကြယ်လှည့်ကင်းများဖြင့် ဆောင်ရွက်လျက်ရှိပြီး မူးယစ်ဆေးဝါး သတင်းရရှိပါက ရှောင်တခင်သွားရောက်ပိတ်ဆို့ ရှာဖွေစစ်ဆေးခြင်းများကိုလည်း ဆောင်ရွက်နိုင်သောကြောင့် ရပ်ရွာအေးချမ်းသာယာရေးနှင့် တရားဥပဒေစိုးမိုးရေးလုပ်ငန်းများအား နိုင်နင်းစွာ ဆောင်ရွက်လျက်ရှိပါတယ်။ ဆက်သွယ်ရေးအနေဖြင့် MPT ၊ Telenor ၊ Mytel စသည့် ဆက်သွယ်ရေး ကွန်ရက်များ အသုံးပြုနိုင်ပါတယ်။ သို့ပါ၍ မင်းကင်းမြို့နယ်၊ ကြွေကျေးရွာတိုက်နယ်မှာ မူခင်း ဖြစ်ပွားမှုနည်းပါးခြင်း၊ လမ်းပန်းဆက်သွယ်ရေးကောင်းမွန်ခြင်း၊ မူခင်းဖြစ်ပွားပါက မင်းကင်းမြို့မ ရဲစခန်းမှ လုံခြုံရေးစုဖွဲ့၍ အချိန်မီသွားရောက်နိုင်ခြင်း၊ ဆက်သွယ်ရေးကွန်ရက်ကောင်းမွန်၍ သတင်းများ အချိန်မီရရှိနိုင်ခြင်း၊ လှည့်ကင်းများဖြင့် တရားဥပဒေစိုးမိုးရေးလုပ်ငန်း ဆောင်ရွက်လျက် ရှိခြင်းတို့ကြောင့် ရဲစခန်းဖွင့်လှစ်ပေးနိုင်ခြင်းအစီအစဉ်မရှိသေးပါကြောင်း ရှင်းလင်းဖြေကြားအပ်ပါတယ်။ ဆက်လက်ပြီးတော့ ရဲစခန်းတစ်ခုဖွင့်လှစ်မယ်ဆိုရင် ဖွင့်လှစ်နိုင်ရေးအတွက် နယ်မြေဒေသ လိုအပ်ချက်ရှိခြင်း၊ ရပ်ရွာအေးချမ်းသာယာရေးနှင့် တရားဥပဒေစိုးမိုးရေး အနီးဆုံးရဲစခန်းမှ ဆောင်ရွက်ရန် အလှမ်းကွာဝေးခြင်း၊ မူခင်းဖြစ်ပွားမှုများပြားခြင်းစသည့် အခြေအနေပေါ်မူတည်ပြီး တော့မှ သက်ဆိုင်ရာအုပ်ချုပ်ရေးအဖွဲ့အဆင့်ဆင့်မှ ထောက်ခံတင်ပြချက် လုပ်ထုံးလုပ်နည်းများနှင့် အညီ အဆင့်ဆင့်တင်ပြပြီး ပြည်ထောင်စုအစိုးရခွင့်ပြုချက်ဖြင့် ဖွင့်လှစ်ရတာဖြစ်ပါတယ်။ ဒါကြောင့်မို့လို့ ဖွင့်လှစ်မယ်ဆိုရင် သက်ဆိုင်ရာအုပ်ချုပ်ရေးအဖွဲ့အဆင့်ဆင့် ထောက်ခံချက်ဖြင့် ပြန်လည်တင်ပြဆောင်ရွက်ပေး ရန် လိုအပ်ပါကြောင်း တင်ပြအပ်ပါတယ်။

ဥက္ကဋ္ဌ။ ။ မိုက်ပေးပါ။

ဦးမောင်မြင့်(မင်းကင်းမဲဆန္ဒနယ်)။ ။ ဟုတ်ကဲ့။ အခုလိုဖြေကြားပေးတဲ့အတွက် ဒုတိယဝန်ကြီးကို ကျွန်တော် ကျေးဇူးတင်ပါတယ်။ အဲဒီတော့ ဒုတိယဝန်ကြီးဖြေကြားသွားတဲ့အထဲ မှာတော့ ကြွေကျေးရွာတစ်ခုတည်းကို ကွက်ကွက်ကလေးကြည့်ပြီးတော့မှ ဖြေသွားတယ်လို့ ကျွန်တော်ကတော့ ပြောချင်ပါတယ်။ ကျွန်တော်တင်ပြတာက ကြွေကျေးရွာအပါအဝင် မြစ်ရိုးရဲ့ အထက်ပိုင်းမှာရှိတဲ့ မင်းကင်းမြို့ရဲ့အထက် ချင်းတွင်းမြစ်ဘေးမှာရှိနေတဲ့ ရွာတွေ ၃၃ ရွာရှိပါတယ်။ အဲဒါတွေအားလုံးကို ကိုယ်စားပြုပြီးတော့မှ ကြွေကျေးရွာမှာ ကျွန်တော်တို့က ရဲစခန်းတစ်ခုဖွင့်လှစ် ပေးဖို့အတွက် ကျွန်တော်က တင်ပြတာဖြစ်ပါတယ်။ အဲဒီတော့ ကျေးရွာတစ်ရွာတည်းမှာဖြစ်တဲ့ အမှုခင်းကြောင့်မို့လို့၊ အမှုခင်းနည်းလို့၊ တရားဥပဒေစိုးမိုးနိုင်လို့ဆိုတဲ့ အယူအဆမျိုးကတော့ဖြင့် အဖြေနဲ့သိပ်ပြီးတော့ မဆီလျော်ဘူးလို့ ဒီလိုပဲ ယူဆပါတယ်။ နောက်တစ်ခုကတော့ ကြွေကျေးရွာနဲ့ မင်းကင်းနဲ့သွားတဲ့အခါမှာ ရေမိုင် ၃၃ မိုင်ရှိတယ်။ မိုင် ၃၀ လောက်ရှိတဲ့ခရီးကို အမြန်ယာဉ်ဆိုတဲ့ ရုပ်ပြေးယာဉ်နဲ့ သွားကြည့်အုံးတော့။ အနည်းဆုံး သုံးနာရီလောက်ကြာပါတယ်။ အဲဒီတော့ ဒေသခံ တွေသွားတယ်ဆိုတာကတော့ အင်မတန်သေးငယ်တဲ့လှေလေးပေါ်မှာ စက်တပ်သဗ္ဗန်လေးတွေ ဖြစ်တဲ့အတွက်ကြောင့်မို့လို့ လေး၊ ငါးနာရီလောက်ကြာပါတယ်။ ပြီးတော့ ရာသီဥတုဆိုတာက အမြဲတမ်းမကောင်းဘူး။ မိုးတွင်းလေးလလောက်ဆိုလို့ရှိရင်တော့ ရေကများတဲ့အတွက်ကြောင့်မို့လို့ အင်မတန်အခက်အခဲရှိတယ်။ ထိုနည်းတူစွာပဲ ဆိုင်ကယ်နဲ့သွားလို့ရှိရင် ၁ နာရီ ၁၅ မိနစ်ဆိုတာ ဆိုင်ကယ်လည်း တိုက်ရိုက်မပေါက်ဘူး။ အဲဒီဆိုင်ကယ်လမ်းဆိုတာတောင်မှ တကယ်တမ်းပြောလို့ ရှိရင် ကျွန်တော်ပဲ ဖောက်ပေးခဲ့တာ။ အခုတော့ ခြောက်မိုင်လောက် သူက ကားလမ်းလေးတွေ ဖြစ်လာပြီပေါ့။ ဆိုင်ကယ်ကလည်း သွားလို့ရတဲ့နေရာ အတိုင်းအတာထိရှိပါတယ်။ အကုန်လုံး သွားလို့မရပါဘူး။ အဲဒါကြောင့်မို့လို့ ဒီအဖြေကတော့ဖြင့် ကျွန်တော့်ရဲ့ ဘဝကျတဲ့အဖြေတော့ မဟုတ်ပါဘူး။ ကျွန်တော်တို့က သက်ဆိုင်ရာမြို့နယ်ကနေတစ်ဆင့် တင်ပြတယ်ဆိုတဲ့လမ်းကြောင်း လည်းတစ်ခုရှိသလို လွှတ်တော်ကတစ်ဆင့်တင်ပြတဲ့လမ်းကြောင်းလည်းရှိတယ်။ ဒါကြောင့်မို့လို့

ကျွန်တော်က လွှတ်တော်မှာတင်ပြတာ။ လွှတ်တော်ကတင်ပြတာကို အရေးမစိုက်ဘူး။ လုပ်မပေး နိုင်ဘူးဆိုလို့ရှိရင်လည်း ကျွန်တော်တို့ကတော့ သက်ဆိုင်ရာကို ခင်ဗျားတို့ပြောတဲ့လမ်းကြောင်းကပဲ ကျွန်တော်ဆက်ပြီးတော့မှ လုပ်ပါမယ်။ ဒါကြောင့်မို့လို့ သက်ဆိုင်ရာလမ်းကြောင်းကလုပ်လို့ရှိရင် ရော ဒီဟာအပေါ်မှာ သက်ဆိုင်ရာဝန်ကြီးဌာနက အရေးယူဆောင်ရွက်ပေးနိုင်ခြင်းရှိ/မရှိ၊ အဲဒါလေး ကျွန်တော် မေးမြန်းတင်ပြအပ်ပါတယ်။ ကျေးဇူးတင်ပါတယ်။

ဥက္ကဋ္ဌ။ ။ သက်ဆိုင်ရာဝန်ကြီးဌာနက ဖြေကြားရန်ဖြစ်ပါတယ်။

ဗိုလ်ချုပ်အောင်သူ(ဒုတိယဝန်ကြီး၊ ပြည်ထဲရေးဝန်ကြီးဌာန)။ ။ ကျွန်တော် ပထမ ဖြေတဲ့အထဲမှာ ပါပါတယ်။ ကြွေကျေးရွာတိုက်နယ်အုပ်စုအတွင်း ဖြစ်ပါတယ်။ အမှုဖြစ်ပွားမှုက ကျွန်တော် ကြွေကျေးရွာအုပ်စုတစ်ခုတည်းမဟုတ်ကြောင်း ကျွန်တော့်အနေနဲ့ ပြန်လည်ရှင်းလင်း တင်ပြအပ်ပါတယ်။ နောက်တစ်ခုကတော့ ရဲစခန်းတစ်ခုဖွင့်လှစ်နိုင်ရေးအတွက်ကို ခုနတုန်းက ကျွန်တော်ဖြေကြားတဲ့အထဲမှာ ပါပြီးဖြစ်ပါတယ်။ ဒါကြောင့်မို့လို့ သက်ဆိုင်ရာကနေ အဆင့်ဆင့် ထောက်ခံတင်ပြတဲ့အခါမှာ ကျွန်တော်တို့ ပြန်လည်စိစစ်ပြီးတော့မှ ခွင့်ပြုချက်ရရှိမှုအပေါ်မူတည်ပြီး ကျွန်တော်တို့ ဆောင်ရွက်သွားမည်ဖြစ်ကြောင်း တင်ပြအပ်ပါတယ်။

သီရိမြိုင်ယာဉ်ထိန်းသင်တန်းကျောင်းဝင်းရှိ လွန်ခဲ့သော ၁၇ နှစ်ခန့်က ရောင်းချထားသော ဈေးဆိုင်ခန်း ၆၈ ခန်းအား ဖယ်ရှားရန် စီစဉ်ဆောင်ရွက်မှုအပေါ် ဆိုင်ခန်းဝယ်ယူထားသူများ နစ်နာမှုမရှိစေရန် မည်သို့ဆောင်ရွက်မည်ကို သိလိုခြင်းနှင့် စပ်လျဉ်းသည့်မေးခွန်း

ဥက္ကဋ္ဌ။ ။ ဒဂုံမြို့သစ်(မြောက်ပိုင်း)မဲဆန္ဒနယ်မှ ဒေါက်တာခင်မောင်မောင် မေးမြန်းဖို့ ဖြစ်ပါတယ်။

ဒေါက်တာခင်မောင်မောင်(ဒဂုံမြို့သစ်(မြောက်ပိုင်း)မဲဆန္ဒနယ်)။ ။လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးနှင့် လွှတ်တော်ကိုယ်စားလှယ်များ၊ ပြည်ထောင်စုအဆင့်ရှိ ဝန်ကြီးများ အားလုံးကို မင်္ဂလာပါလို့ ရှေးဦးစွာနှုတ်ခွန်းဆက်သအပ်ပါတယ်။ ကျွန်တော်ကတော့ ဒဂုံမြို့သစ်(မြောက်ပိုင်း)မဲဆန္ဒနယ်မှ ပြည်သူ့လွှတ်တော်ကိုယ်စားလှယ် ဒေါက်တာခင်မောင်မောင်

ဖြစ်ပါတယ်။ ကျွန်တော်ဒီနေ့မေးမယ့် ကြယ်ပွင့်ပြမေးခွန်းကတော့ ဒဂုံမြို့သစ်(မြောက်ပိုင်း)မြို့နယ် အမှတ်(၃၆) ရပ်ကွက်တွင်ရှိသော သီရိမြိုင်ယာဉ်ထိန်းသင်တန်းကျောင်းဝင်းအတွင်း၌ ယာဉ်ထိန်း ရဲတပ်ဖွဲ့မှ လွန်ခဲ့သော ၁၇ နှစ်က ရောင်းချထားသည့် ဈေးဆိုင်ခန်း ၆၈ ခန်းအား ဖယ်ရှားရန် စီစဉ် ဆောင်ရွက်နေမှုအပေါ် ဆိုင်ခန်းဝယ်ယူထားသူများ နစ်နာမှုမရှိစေရန် မည်သို့ဆောင်ရွက်ပေးမည်ကို သိလိုကြောင်းမေးခွန်းဖြစ်ပါတယ်။

လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးခင်ဗျား။ ကျွန်တော့်ရဲ့မဲဆန္ဒနယ်ဖြစ်တဲ့ ဒဂုံမြို့သစ်(မြောက်ပိုင်း)(၃၆) ရပ်ကွက်မှာ ယာဉ်ထိန်းသင်တန်းကျောင်းရှိပါတယ်။ အဲဒီသင်တန်း ကျောင်းကို လွန်ခဲ့တဲ့ ၂၀၀၂ ခုနှစ်တုန်းက ဆောက်ပြီးတော့ ဆိုင်ခန်းပေါင်း ၆၈ ခန်းကို စပေါ်အပျောက်နဲ့ရောင်းခဲ့ပါတယ်။ လခလည်းကောက်ခဲ့ပါတယ်။ လွှဲပြောင်းရောင်းချခွင့်လည်း ပေးပါတယ်။ ဒီဆိုင်ခန်းတွေဟာ ကျူးကျော်ဆိုင်ခန်းတွေမဟုတ်ပါဘူး။ တရားဝင်စာချုပ်စာတမ်းနဲ့ ရောင်းချထားတဲ့ဥစ္စာဖြစ်တဲ့ တစ်ယောက်နှင့်တစ်ယောက်လည်း လက်လွှဲရောင်းချတာကို အသိ အမှတ်ပြုပါတယ်။ အဲဒီလို ပြုနေတဲ့အချိန်အခါပဲ သင်တန်းကျောင်းမှာရှိတဲ့ စာသင်ခန်း ၆၈ ခန်းကို ဖယ်ရှားဖို့ စီစဉ်ဆောင်ရွက်နေတာ တွေ့ရပါတယ်။ ပြီးခဲ့တဲ့တစ်ရက်၊ နှစ်ရက်အတွင်းက ဒီသင်တန်း ကျောင်းကို စာပို့ပါတယ်။ ဆိုင်ခန်းတွေကို စာပို့ပါတယ်။ ပထမအကြိမ် နောက်ဆုံးဖယ်ရှားပေးရန် ပထမအကြိမ် သတိပေးခြင်းဆိုတဲ့ စာပို့ပါတယ်။ အဲဒီတော့ရောင်းတုန်းက ကိုယ်ရောင်းခဲ့တာပါ။ ရောင်းတယ်ဆိုတဲ့အခါကျတော့ဝယ်ရတယ်။ ဝယ်တယ်ဆိုတာလည်း ဌာနဆိုင်ရာတရားဝင်ရောင်းတဲ့ အတွက် တရားဝင်ဝယ်တယ်။ အခုကျတော့ ဖယ်ရှားပေးရမယ်ဆိုတဲ့အခါကျတော့ ဝယ်ယူသူမှာ အများကြီးနစ်နာနေပါတယ်။ အဲ့ဒါကြောင့်မို့လို့ မိသားစုအမြောက်အမြား မှီခိုစားသောက်နေတဲ့ ဒီဆိုင်ခန်းတွေကို ဖယ်ရှားတဲ့ကိစ္စကို ဝယ်ယူသူများအတွက် နစ်နာမှုမရှိစေရန် မည်ကဲ့သို့ဆောင်ရွက် ပေးရမလဲလို့ မေးရခြင်းဖြစ်ပါတယ်။ အားလုံးကျေနပ်တင်ပါတယ်။

ဥက္ကဋ္ဌ။

။ ပြည်ထဲရေးဝန်ကြီးဌာနက ဖြေကြားရန် ဖြစ်ပါတယ်။

ဖြေကြားချက်

ဗိုလ်ချုပ်အောင်သူ(ဒုတိယဝန်ကြီး၊ ပြည်ထဲရေးဝန်ကြီးဌာန)။ ။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးနှင့် ပြည်သူ့လွှတ်တော်ကိုယ်စားလှယ်များခင်ဗျား။ ရန်ကုန် တိုင်းဒေသကြီး၊ ဒဂုံမြို့သစ်(မြောက်ပိုင်း)မဲဆန္ဒနယ်မှ ပြည်သူ့လွှတ်တော်ကိုယ်စားလှယ် ဒေါက်တာ ခင်မောင်မောင်ရဲ့ ကြယ်ပွင့်ပြမေးခွန်းအပေါ် ရှင်းလင်းတင်ပြခွင့်ပြုပါရန် တင်ပြအပ်ပါတယ်။

ရန်ကုန်တိုင်းဒေသကြီး၊ ဒဂုံမြို့သစ်(မြောက်ပိုင်း)မြို့နယ် အမှတ်(၇၅၈/၁)သန္တာလမ်း အမှတ် ၃၆ ရပ်ကွက်မှာတည်ရှိတဲ့ သီရိမြိုင်ယာဉ်ထိန်းသင်တန်းကျောင်းဟာ ယခင်က မြန်မာနိုင်ငံရဲတပ်ဖွဲ့ ဒဂုံမြို့သစ်(မြောက်ပိုင်း)မြို့နယ်ရဲစခန်းအဖြစ် ဆောက်လုပ်ရန် သတ်မှတ်ထားတဲ့နေရာဖြစ်ပြီး ဒဂုံမြို့သစ်(မြောက်ပိုင်း)မြို့နယ်ရဲစခန်းအား ဒဂုံမြို့သစ်(မြောက်ပိုင်း)(၅) ရပ်ကွက်တွင် ရွှေ့ပြောင်း ဆောက်လုပ်ခဲ့သဖြင့် အဆိုပါမြေနေရာတွင် ရန်ကုန်တိုင်းဒေသကြီး ကြိုးမဲ့ကြေးနန်းနှင့် ယာဉ်ထိန်း ရဲတပ်ဖွဲ့မှ သင်တန်းကျောင်းအဖြစ် ကန်ထရိုက်စနစ်ဖြင့် ၉-၁-၂၀၀၃ ရက်နေ့မှာ စတင်ဆောက်လုပ် ခဲ့ရာ ၂၆-၁၀-၂၀၀၃ ရက်နေ့တွင် ဆောက်လုပ်ပြီးစီး၍ သင်တန်းကျောင်းဖွင့်လှစ်ခဲ့ပါတယ်။ သင်တန်းကျောင်းဆောက်လုပ်စဉ် သမိန်ဗရမ်းလမ်းနှင့် ဗိုလ်ဆွန်ပက်လမ်းအား မျက်နှာမူ၍ ဆိုင်ခန်း ၁၀၄ ခန်း ဆောက်လုပ်ခဲ့ရာ ၃၆ ခန်းအား တပ်ဖွဲ့ဝင်များနေထိုင်ရန် နေရာချထားပေးခဲ့ပြီး ၆၈ ခန်းအား တစ်ခန်းလျှင် ငွေကျပ်သိန်း ၂၀ စပေါ်ပျောက်နှင့် ငှားရမ်းခ တစ်လ ၃၀၀၀ ကျပ်နှုန်းတို့ဖြင့် ဆိုင်ခန်း များ ဆောက်လုပ်သူကန်ထရိုက်ဦးမောင်မောင်စိန်မှ ရဲတပ်ဖွဲ့ကိုယ်စား စာချုပ်ချုပ်ဆိုငှားရမ်းခဲ့ခြင်း ဖြစ်ပြီး စာချုပ်ပေါ်တွင် မြေနှင့်အဆောက်အဦပိုင်ရှင်ကို မြန်မာနိုင်ငံရဲတပ်ဖွဲ့ဟု ဖော်ပြထားရှိပါ တယ်။

စာချုပ်ပါစည်းကမ်းအပိုဒ်(ဇ)မှာ နိုင်ငံတော်မှ လုပ်ငန်းလိုအပ်ချက်အရ ဖယ်ရှားရမည်ဖြစ်ပါ က ဖယ်ရှားပေးရမည်လို့ ပါရှိသည့်အပြင် ၂၀၁၃ ခုနှစ်တွင် ယာဉ်ထိန်းရဲတပ်ဖွဲ့ ဖွဲ့စည်းပုံအသစ် ပြောင်းလဲရေးဆွဲပြီးချိန်တွင် ယာဉ်ထိန်းရဲတပ်ဖွဲ့မှ ဆိုင်ခန်းငှားရမ်းခွင့်များ၊ ငှားရမ်းခငွေများအား ကောက်ခံခြင်းမရှိတော့ကြောင့် သိရှိရပါတယ်။ တိုင်းဒေသကြီး/ပြည်နယ်အသီးသီးတို့မှာရှိတဲ့

မြန်မာနိုင်ငံရဲတပ်ဖွဲ့ဌာနချုပ် ကွပ်ကဲမှုအောက် တပ်ဖွဲ့ပိုင်မြေများမှာရှိတဲ့ သက်သာဆိုင်ခန်းများဟာ များသောအားဖြင့် တပ်ဖွဲ့ပိုင်မြေများရဲ့ မျက်နှာစာများတွင် နေရာယူ၍ တည်ဆောက်ထားသဖြင့် ပြည်သူများမှ ရဲစခန်းအပါအဝင် တပ်ဖွဲ့ဝင်အဆောက်အအုံများကို အလွယ်တကူမတွေ့ရှိခြင်းကြောင့် တပ်ဖွဲ့နှင့်ဆက်သွယ်မှုအပိုင်းအားနည်းလားခြင်း၊ သက်သာဆိုင်ခန်းများတွင် အရပ်သားများ အခြေချနေထိုင်၍ တပ်ဖွဲ့မှလုံခြုံရေးအရ ဆောင်ရွက်ရာတွင် အထိုက်အလျောက် အဟန့်အတား အခက်အခဲများဖြစ်ပေါ်ခြင်း၊ သတင်းပေါက်ကြားမှုများ ရှိနိုင်သည့်အပြင် တပ်ဖွဲ့တိုးချဲ့ဖွဲ့စည်းရန် လိုအပ်တဲ့အဆောက်အအုံများ ဆောက်လုပ်ရေးအတွက် မြေနေရာများလိုအပ်ခြင်းတို့ကြောင့် မြန်မာနိုင်ငံရဲတပ်ဖွဲ့ဌာနချုပ်မှ တပ်ဖွဲ့ပိုင်မြေများပေါ်ရှိ သက်သာဆိုင်ခန်းများအားလုံးကို ဖယ်ရှား ရှင်းလင်းပြစ်ရန် ဆောင်ရွက်ခြင်းဖြစ်ပါတယ်။

ထိုသို့ ဖယ်ရှားရှင်းလင်းရာမှာ သက်ဆိုင်ရာတပ်ရင်းတပ်ဖွဲ့များနှင့် ချုပ်ဆိုထားသော စာချုပ်ပါ စည်းကမ်းများကို စိစစ်၍လည်းကောင်း၊ စာချုပ်သက်တမ်းတို့အပေါ်တွင် အခြေခံ၍ လည်းကောင်း ဆောင်ရွက်သွားမှာ ဖြစ်ပါတယ်။ သီရိမြိုင်ယာဉ်ထိန်းရဲတပ်ဖွဲ့သင်တန်းကျောင်းရှိ အငှားချထားသော ဆိုင်ခန်း ၆၈ ခန်းအား ဥပဒေလုပ်ထုံးလုပ်နည်းနှင့်အညီ ဖယ်ရှားရှင်းလင်းနိုင်ရေး အတွက် ဆိုင်ခန်းများအား ဖယ်ရှားရှင်းလင်းရေးကော်မတီက ဆိုင်ခန်းပိုင်ရှင်များအား ၁၅-၉-၂၀၁၉ ရက်နေ့တွင် ယာဉ်ထိန်းရဲတပ်ဖွဲ့သင်တန်းကျောင်းခန်းမတွင် ဒဂုံမြို့သစ်(မြောက်ပိုင်း)မြို့နယ်(၃၆) ရပ်ကွက် အုပ်ချုပ်ရေးမှူးနှင့်လည်းကောင်း၊ ၉-၁၀-၂၀၁၉ ရက်နေ့တွင် ဒဂုံမြို့သစ်(မြောက်ပိုင်း) မြို့နယ်အထွေထွေအုပ်ချုပ်ရေးဦးစီးဌာန အစည်းအဝေးခန်းမတွင် ပြည်သူ့လွှတ်တော်ကိုယ်စား လှယ် ဒေါက်တာခင်မောင်မောင်အပါအဝင် တိုင်းဒေသကြီးလွှတ်တော်ကိုယ်စားလှယ်များနှင့် လည်းကောင်းတွေ့ဆုံ၍ ဆိုင်ခန်းများရဲ့ရာဇဝင်နှင့် ဆက်လက်၍ ဆောင်ရွက်မည့် အစီအမံများကို ရှင်းလင်းဆွေးနွေးဆောင်ရွက်ခဲ့ပြီးဖြစ်ပါတယ်။

သို့ပါ၍ သီရိမြိုင်ယာဉ်ထိန်းသင်တန်းကျောင်း သက်သာဆိုင်ခန်းများဟာ စတင်ငှားချထား သည့် စာချုပ်ပါစည်းကမ်းများဖောက်ဖျက်ခြင်း၊ ၁၉၅၅ ခုနှစ် အစိုးရအိမ်ဥပစ္စာနှင့်ထုတ်ခြင်း

အက်ဥပဒေကို ပြင်ဆင်သည့်ဥပဒေပုဒ်မ ၂ ပုဒ်မခွဲ(က)နှင့် (င)တို့ရဲ့အချက်ကို ဖောက်ဖျက်ကျူးလွန်ခြင်း၊ ၂၀၁၃ ခုနှစ်မှစ၍ ဆိုင်ခန်းငှားရမ်းခများအား ကောက်ခံမှုမရှိခြင်း၊ လက်ရှိတပ်ဖွဲ့ဝင်ဦးရေနှင့် နေအိမ်လိုင်းခန်းများလုံလောက်မှုမရှိခြင်း၊ ဖွဲ့စည်းပုံအရ ထပ်မံဖြည့်သွင်းရမည့် တပ်ဖွဲ့ဝင်များ အတွက် ရုံးနှင့်ဝန်ထမ်းအင်အားများ ဆောက်လုပ်ပေးရန် မြေနေရာလိုအပ်ခြင်းတို့ကြောင့် သိရှိမြိုင် ယာဉ်ထိန်းသင်တန်းကျောင်းရှိ သက်သာဆိုင်ခန်းများကို ၁၉၅၅ ခုနှစ် အစိုးရအိမ်ဥပစ္စာနှင့်ထုတ်ခြင်း အက်ဥပဒေနှင့်အညီ ရှင်းလင်းဖယ်ရှားခြင်းဖြစ်ပါကြောင်းနှင့် ဖယ်ရှားရှင်းလင်းခံသူများအား တစ်စုံတစ်ရာဆောင်ရွက်ပေးနိုင်ခြင်းမရှိပါကြောင်း ရှင်းလင်းဖြေကြားအပ်ပါတယ်။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ ဒီနေ့အတွက် မေးခွန်းများ မေးမြန်း၊ ဖြေကြားခြင်းအစီအစဉ် ပြီးပါပြီ။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ အစည်းအဝေးကို ၃၀ မိနစ်ခန့် ရပ်နားမှာဖြစ်ပါတယ်။

အခမ်းအနားမှူး။ ။ ပြည်သူ့လွှတ်တော်ဥက္ကဋ္ဌ ပြန်လည်ထွက်ခွာပါပြီခင်ဗျား။

အခမ်းအနားမှူး။ ။ အားလုံးထွက်ခွာနိုင်ပါပြီခင်ဗျား။

[အစည်းအဝေးကို မိနစ် ၃၀ ခန့် ခေတ္တရပ်နားပါသည်။]

အချိန်၊ ၁၁:၄၅။

အခမ်းအနားမှူး။ ။ ပြည်သူ့လွှတ်တော်ကိုယ်စားလှယ်များနှင့် ဧည့်သည်တော်များ ခင်ဗျား။ အစည်းအဝေးပြန်လည်စတင်တော့မှာဖြစ်ပါတယ်။

အခမ်းအနားမှူး။ ။ ပြည်သူ့လွှတ်တော်ဥက္ကဋ္ဌ ကြွရောက်လာပါပြီခင်ဗျား။

အခမ်းအနားမှူး။ ။ အားလုံးထိုင်နိုင်ပါပြီခင်ဗျား။

အမျိုးသားလွှတ်တော်က ပြင်ဆင်ချက်ဖြင့် အတည်ပြု၍ပေးပို့လာသော ပြည်သူ့လွှတ်တော် ရွေးကောက်ပွဲဥပဒေကို ပဉ္စမအကြိမ် ပြင်ဆင်သည့် ဥပဒေကြမ်းနှင့်စပ်လျဉ်း၍ တင်သွင်း ထားသည့် ပြင်ဆင်ချက်အဆိုအား ဆွေးနွေးခြင်းနှင့်လွှတ်တော်၏ အဆုံး အဖြတ်ရယူခြင်း

ဥက္ကဋ္ဌ။ ။ အစီအစဉ် ၆ ဖြစ်ပါတယ်။ လွှတ်တော်ကိုယ်စားလှယ်များခင်ဗျား။ အမျိုးသားလွှတ်တော်မှာ စတင်တင်သွင်းပြီး ပြင်ဆင်ချက်ဖြင့်အတည်ပြု၍ ပေးပို့လာသော ပြည်သူ့လွှတ်တော်ရွေးကောက်ပွဲဥပဒေကို ပဉ္စမအကြိမ် ပြင်ဆင်သည့်ဥပဒေကြမ်းကို ဒုတိယအကြိမ် ပြည်သူ့လွှတ်တော် (၁၄)ကြိမ်မြောက်ပုံမှန်အစည်းအဝေး ဆဋ္ဌမနေ့ (၂၂-၁၁-၂၀၁၉ ရက်) သောကြာ နေ့တွင် လွှတ်တော်သို့လက်ခံရရှိကြောင်း အသိပေးခြင်းနှင့် ဥပဒေကြမ်း၏ အစီရင်ခံစာ ဖတ်ကြား ရှင်းလင်းခြင်းတို့ပြုလုပ်ခဲ့ပါတယ်။ ဒီဥပဒေကြမ်းနှင့်စပ်လျဉ်းပြီး ပြင်ဆင်ချက်အဆို တင်သွင်း ဆွေးနွေးလိုတဲ့ လွှတ်တော်ကိုယ်စားလှယ်များအနေဖြင့် မိမိပြင်ဆင်လိုသည့် အပိုဒ်၊ အပိုဒ်ခွဲ၊ အကြောင်းအရာ၊ အချက်အလက်များကို တိကျစွာရေးသားဖော်ပြ၍ ၂၆-၁၁-၂၀၁၉ ရက်နေ့ နောက်ဆုံးထားပြီး အမည်စာရင်းတင်သွင်းရန် တောင်းခံခဲ့ရာ လွှတ်တော်ကိုယ်စားလှယ်လေးဦးက အမည်စာရင်းတင်သွင်းလာပါတယ်။ ယင်းဥပဒေကြမ်းနှင့်စပ်လျဉ်း၍ ဥပဒေကြမ်းကော်မတီ၊ လွှတ်တော်အခွင့်အရေးကော်မတီ၊ နိုင်ငံသားများ၏ မူလအခွင့်အရေးဆိုင်ရာကော်မတီ၊ ပြင်ဆင်ချက် အဆိုတင်သွင်းထားတဲ့ လွှတ်တော်ကိုယ်စားလှယ်များနှင့် သက်ဆိုင်ရာဌာနများမှ တာဝန်ရှိပုဂ္ဂိုလ် တို့က ပြန်လည်စိစစ်ခဲ့ကြပါတယ်။ ယင်းဥပဒေကြမ်းနှင့်စပ်လျဉ်းပြီး ဆွေးနွေးအတည်ပြုခြင်းများ ဆောင်ရွက်ပါမယ်။

ဒီလိုဆွေးနွေးရာမှာ ဥပဒေကြမ်းရဲ့ ခေါင်းစဉ်၊ နိဒါန်းမှအစ အပိုဒ်၊ အပိုဒ်ခွဲနှင့် ဥပဒေကြမ်းတစ်ခုလုံးပါဝင်မှာဖြစ်ပါတယ်။ ယခု ပြင်ဆင်ချက်အဆိုတင်သွင်းထားတဲ့ ဥပဒေကြမ်း ကော်မတီနှင့်လွှတ်တော်ကိုယ်စားလှယ်တို့က သက်ဆိုင်ရာ အပိုဒ်၊ အပိုဒ်ခွဲအလိုက် ဆွေးနွေးခြင်းများ ပြုလုပ်ပြီး လွှတ်တော်ရဲ့ဆန္ဒသဘောထားရယူ၍ ဆုံးဖြတ်အတည်ပြုခြင်း၊ အမျိုးသားလွှတ်တော်၏ ပြင်ဆင်ချက်များအနက် သဘောတူသင့်သည့်အချက်များကို အတည်ပြုခြင်းများ ဆောင်ရွက်သွား

မှာဖြစ်ပါတယ်။ လွှတ်တော်ကိုယ်စားလှယ်များခင်ဗျား။ ပြည်သူ့လွှတ်တော်ရွေးကောက်ပွဲဥပဒေကို ပဉ္စမအကြိမ် ပြင်ဆင်သည့်ဥပဒေကြမ်းနှင့်စပ်လျဉ်းပြီး ဥပဒေကြမ်းကော်မတီက အမျိုးသား လွှတ်တော်၏ ပြင်ဆင်ချက်များအနက်(၃)ချက်ကို သဘောတူသင့်ကြောင်း အမျိုးသားလွှတ်တော်၏ အတည်ပြုချက်အတိုင်း သဘောမတူဘဲ ဥပဒေကြမ်းကော်မတီ၏ ပြင်ဆင်ရန်တင်ပြချက် (၂)ချက် ရှိကြောင်းနှင့် ဥပဒေကြမ်းကော်မတီနှင့် ကိုယ်စားလှယ်၏ပြင်ဆင်ရန်တင်ပြချက်များအနက် သဘော ကွဲလွဲချက်(၁)ချက်တို့ရှိကြောင်း တင်ပြထားပါတယ်။ ၂၀၁၃ ခုနှစ်၊ ပြည်သူ့လွှတ်တော်ဆိုင်ရာ နည်းဥပဒေ ၁၉၀ နည်းဥပဒေခွဲ(ဃ)အရ ပြည်သူ့လွှတ်တော်ရွေးကောက်ပွဲဥပဒေကို ပဉ္စမအကြိမ် ပြင်ဆင်သည့်ဥပဒေကြမ်းနှင့်စပ်လျဉ်းပြီး အမျိုးသားလွှတ်တော်၏ ပြင်ဆင်ချက်များအနက် သဘောတူသင့်သည့်(၃) ချက်ကို ဥပဒေကြမ်းကော်မတီက တင်ပြဖို့ဖိတ်ခေါ်ပါတယ်။

ဦးကျော်စိုးလင်း(အတွင်းရေးမှူး၊ ဥပဒေကြမ်းကော်မတီ)။ ။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးနှင့် လွှတ်တော်ကိုယ်စားလှယ်များအားလုံး မင်္ဂလာပါလို့ ဦးစွာ နှုတ်ခွန်းဆက်သပါတယ်။ ကျွန်တော်ကတော့ မန္တလေးတိုင်းဒေသကြီး၊ ပြည်ကြီးတံခွန် မဲဆန္ဒနယ်က ပြည်သူ့လွှတ်တော်ကိုယ်စားလှယ် ဥပဒေကြမ်းကော်မတီ အတွင်းရေးမှူး ဦးကျော်စိုးလင်း ဖြစ်ပါတယ်။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးနှင့် လွှတ်တော် ကိုယ်စားလှယ် များခင်ဗျား။ ၂၀၁၃ ခုနှစ်၊ ပြည်သူ့လွှတ်တော်ဆိုင်ရာနည်းဥပဒေ ၁၉၀ အရ လွှတ်တော်မှ အတည်ပြုနိုင်ရန် အဆိုတင်သွင်းသွားမှာ ဖြစ်ပါတယ်။

လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးနှင့် ပြည်သူ့လွှတ်တော်ကိုယ်စားလှယ်များ ခင်ဗျား။ ပြည်ထောင်စုရွေးကောက်ပွဲကော်မရှင်ကပေးပို့သော ပြည်ထောင်စုရွေးကောက်ပွဲဥပဒေကို ပဉ္စမအကြိမ် ပြင်ဆင်တဲ့ဥပဒေကြမ်းကို အမျိုးသားလွှတ်တော်မှာ ၈-၈-၂၀၁၉ ရက်နေ့တွင် စတင်ဆွေးနွေးခဲ့ပြီးတော့ ပြင်ဆင်ချက်များဖြင့် အတည်ပြုပြီးနောက် ပြည်သူ့လွှတ်တော်သို့ ပေးပို့လာခဲ့ပါတယ်။ ပြည်သူ့လွှတ်တော်မှာ ၂၂-၁၁-၂၀၁၉ ရက် (သောကြာနေ့)မှာ ပြည်သူ့လွှတ်တော် ဥပဒေကြမ်းကော်မတီ၏ စိစစ်လေ့လာတွေ့ရှိချက်အစီရင်ခံစာကို တင်ပြခဲ့ပြီးဖြစ်ပါတယ်။

ပြင်ဆင်ချက်အဆိုများကို ၂၆-၁၁-၂၀၁၉ ရက်(အင်္ဂါနေ့) နောက်ဆုံးထား၍ တင်သွင်းနိုင်ကြောင်း ကြေညာခဲ့တဲ့အတွက် ပြည်သူ့လွှတ်တော်ကိုယ်စားလှယ်များဖြစ်တဲ့ ဒေါက်တာလင်းလင်းကျော် (မြစ်သားမဲဆန္ဒနယ်)၊ ဦးထွန်းထွန်းဝင်း(ရမည်းသင်းမဲဆန္ဒနယ်)၊ ဦးမျိုးဇော်ဦး(လယ်ဝေးမဲဆန္ဒနယ်) နှင့် ဒုတိယဗိုလ်မှူးကြီးထင်လင်းဦး(တပ်မတော်သားပြည်သူ့လွှတ်တော်ကိုယ်စားလှယ်)တို့ကဆွေးနွေး ရန်နှင့် ပြင်ဆင်ချက်အဆိုများကို တင်သွင်းလာခဲ့ကြပါတယ်။ ပြည်သူ့လွှတ်တော် ဥပဒေကြမ်း ကော်မတီမှာ ၂၇-၁၁-၂၀၁၉ ရက်(ဗုဒ္ဓဟူးနေ့)တွင် ဆွေးနွေးရန်နှင့် ပြင်ဆင်ချက်အဆို တင်သွင်းသူ ပြည်သူ့လွှတ်တော်ကိုယ်စားလှယ်များ၊ ပြည်သူ့လွှတ်တော် လွှတ်တော်အခွင့်အရေးကော်မတီ၊ နိုင်ငံသားများ၏ မူလအခွင့်အရေးဆိုင်ရာကော်မတီ၊ ပြည်ထောင်စုရွေးကောက်ပွဲကော်မရှင်နှင့် ပြည်ထောင်စုရွေးနေချုပ်ရုံးတို့မှ တာဝန်ရှိပုဂ္ဂိုလ်များနှင့်အတူ ညှိနှိုင်းအစည်းအဝေးများကို ကျင်းပပြုလုပ်ခဲ့ပါတယ်။ အဲဒီညှိနှိုင်းအစည်းအဝေးရဲ့ သဘောတူဆုံးဖြတ်ချက်အရ ပြည်သူ့ လွှတ်တော် ဥပဒေကြမ်းကော်မတီသည် အမျိုးသားလွှတ်တော်မှ ပြင်ဆင်အတည်ပြုသည့်အချက်များ အနက် အချက်(၃)ချက်ကို အမျိုးသားလွှတ်တော်၏ အတည်ပြုချက်အတိုင်း သဘောတူလက်ခံခဲ့ ပါတယ်။ သို့ဖြစ်ပါသောကြောင့် ပြည်သူ့လွှတ်တော်ဥပဒေကြမ်းကော်မတီက သဘောတူသည့် အမျိုးသားလွှတ်တော်၏ အတည်ပြုချက်(၃)ချက်ကို လွှတ်တော်က အတည်ပြုပေးနိုင်ပါရန် လွှတ်တော်သို့ လေးစားစွာတင်ပြအပ်ပါတယ်ခင်ဗျား။

[ပြည်သူ့လွှတ်တော်ဥပဒေကြမ်းကော်မတီက သဘောတူညီသည့် အမျိုးသားလွှတ်တော်၏ အတည်ပြုချက်(၃)ချက်မှာ အောက်ပါအတိုင်းဖြစ်ပါသည်။]

စဉ်	စာမျက်နှာ	အမှတ်စဉ်	အပိုဒ်နှင့် အပိုဒ်ခွဲ
(က)	၁	၁	ဥပဒေခေါင်းစီး
(ခ)	၁	၂	အပိုဒ် ၁
(ဂ)	၁ မှ ၂	၃	အပိုဒ် ၂[ပုဒ်မ ၁၃ ကို ပြင်ဆင်ခြင်း]

ဥက္ကဋ္ဌ။ ။ ပြည်ထောင်စုရွေးကောက်ပွဲကော်မရှင်ရဲ့ သဘောထားပြောပါ။

ဦးလှတင့်(အဖွဲ့ဝင်၊ ပြည်ထောင်စုရွေးကောက်ပွဲကော်မရှင်)။ ။ အားလုံးမင်္ဂလာပါခင်ဗျား။ လေးစားရပါသော ပြည်သူ့လွှတ်တော် ဥက္ကဋ္ဌကြီးခင်ဗျား။ ပြည်ထောင်စုရွေးကောက်ပွဲကော်မရှင် အနေနဲ့ ပြည်သူ့လွှတ်တော် ဥပဒေကြမ်းကော်မတီရဲ့ ပြင်ဆင်ချက်ကို သဘောတူလက်ခံပါကြောင်း တင်ပြအပ်ပါတယ်ခင်ဗျား။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ ပြည်သူ့လွှတ်တော် ရွေးကောက်ပွဲ ဥပဒေကို ပဉ္စမအကြိမ် ပြင်ဆင်သည့်ဥပဒေကြမ်းနှင့်စပ်လျဉ်းပြီး အမျိုးသားလွှတ်တော်၏ ပြင်ဆင်ချက်များအနက် (၃)ချက်ကို ဥပဒေကြမ်းကော်မတီက သဘောတူထားပါတယ်။ ဥပဒေကြမ်း ကော်မတီက သဘောတူထားသည့် (၃)ချက်ကို အမျိုးသားလွှတ်တော်၏ပြင်ဆင်ချက်များအတိုင်း အတည်ပြုရန် လွှတ်တော်က သဘောတူပါသလားခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်။]

ဥက္ကဋ္ဌ။ ။ သဘောမတူတဲ့သူ ရှိပါသလားခင်ဗျား။ သဘောမတူတဲ့သူ မရှိတဲ့အတွက် ပြည်သူ့လွှတ်တော် ရွေးကောက်ပွဲဥပဒေကို ပဉ္စမအကြိမ် ပြင်ဆင်သည့်ဥပဒေကြမ်းနှင့်စပ်လျဉ်းပြီး အမျိုးသားလွှတ်တော်၏ ပြင်ဆင်ချက်များအနက် ဥပဒေကြမ်းကော်မတီက သဘောတူထားသည့် (၃)ချက်ကို အမျိုးသားလွှတ်တော်၏ ပြင်ဆင်ချက်များအတိုင်း အတည်ပြုကြောင်း ကြေညာပါတယ်။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ ၂၀၁၃ ခုနှစ်၊ ပြည်သူ့လွှတ်တော် ဆိုင်ရာ နည်းဥပဒေ ၁၉၀ နည်းဥပဒေခွဲ(ဃ)အရ ပြည်သူ့လွှတ်တော် ရွေးကောက်ပွဲဥပဒေကို ပဉ္စမအကြိမ် ပြင်ဆင်သည့်ဥပဒေကြမ်းနှင့်စပ်လျဉ်းပြီး အမျိုးသားလွှတ်တော်၏ အတည်ပြုချက် အတိုင်း သဘောမတူဘဲ ဥပဒေကြမ်းကော်မတီက ပြင်ဆင်ထားသည့် ပြင်ဆင်ချက်(၂)ချက်ကို တင်သွင်းဖို့ ဖြစ်ပါတယ်။ ဥပဒေကြမ်းကော်မတီအား ဖိတ်ခေါ်ပါတယ်။

ဦးကျော်စိုးလင်း(အတွင်းရေးမှူး၊ ဥပဒေကြမ်းကော်မတီ)။ ။ ညှိနှိုင်းအစည်းအဝေး၏ သဘောတူဆုံးဖြတ်ချက်အရ အမျိုးသားလွှတ်တော်၏ အတည်ပြုချက်အတိုင်း သဘောမတူဘဲ ပြည်သူ့လွှတ်တော် ဥပဒေကြမ်းကော်မတီ၏ ပြင်ဆင်ရန်တင်ပြချက်(၂)ချက်ဖြစ်ပါတယ်။ ပြင်ဆင်ရန် တင်ပြချက်ဇယားကို ပြည်သူ့လွှတ်တော်ကိုယ်စားလှယ်များထံ ဖြန့်ဝေထားပြီး ဖြစ်ပါတယ်။ သို့ဖြစ်ပါ၍ ပြည်သူ့လွှတ်တော် ဥပဒေကြမ်းကော်မတီ၏ ပြင်ဆင်ရန်တင်ပြချက် (၂)ချက်ကို လွှတ်တော်က အတည်ပြုပေးနိုင်ပါရန် လေးစားစွာတင်သွင်းအပ်ပါတယ်ခင်ဗျား။

[ပြည်သူ့လွှတ်တော် ဥပဒေကြမ်းကော်မတီ၏ ပြင်ဆင်ရန်တင်ပြချက်(၂)ချက်မှာ အောက်ပါ အတိုင်း ဖြစ်ပါသည်။]

စဉ်	စာမျက်နှာ	အမှတ်စဉ်	အပိုဒ်နှင့် အပိုဒ်ခွဲ
(က)	၂	၄	ပုဒ်မ ၅၄ ကို မူလဥပဒေပြဋ္ဌာန်းချက်အတိုင်း ထားရှိခြင်း
(ခ)	၈ မှ ၁၀	၈	အပိုဒ် ၄ [ပုဒ်မ ၈၉ ကို ပြင်ဆင်ခြင်း]

ဥက္ကဋ္ဌ။ ။ ပြည်ထောင်စုရွေးကောက်ပွဲကော်မရှင်ရဲ့ သဘောထားပြောပါ။

ဦးလှတင့်(အဖွဲ့ဝင်၊ ပြည်ထောင်စုရွေးကောက်ပွဲကော်မရှင်)။ ။ လေးစားအပ်ပါသော ဥက္ကဋ္ဌကြီးခင်ဗျား။ ပြည်သူ့လွှတ်တော် ဥပဒေကြမ်းကော်မတီရဲ့ ပြင်ဆင်ချက်ကို ပြည်ထောင်စု ရွေးကောက်ပွဲကော်မရှင်အနေနဲ့ သဘောတူလက်ခံပါကြောင်း တင်ပြအပ်ပါတယ်။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ ပြည်သူ့လွှတ်တော် ရွေးကောက်ပွဲ ဥပဒေကို ပဉ္စမအကြိမ် ပြင်ဆင်သည့်ဥပဒေကြမ်းနှင့်စပ်လျဉ်းပြီး ဥပဒေကြမ်းကော်မတီက ပြင်ဆင် ထားသည့် ပြင်ဆင်ချက်(၂)ချက်အား အတည်ပြုရန် လွှတ်တော်က သဘောတူပါသလားခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်။]

ဥက္ကဋ္ဌ။ ။ သဘောမတူတဲ့သူ ရှိပါသလားခင်ဗျား။ သဘောမတူတဲ့သူ မရှိတဲ့အတွက် ပြည်သူ့လွှတ်တော် ရွေးကောက်ပွဲဥပဒေကို ပဉ္စမအကြိမ် ပြင်ဆင်သည့်ဥပဒေကြမ်းနှင့်စပ်လျဉ်းပြီး ပြင်ဆင်ချက်(၂)ချက်သည် ဥပဒေကြမ်းကော်မတီ၏ ပြင်ဆင်ချက်အတိုင်း ဤဥပဒေကြမ်း၏ အစိတ်အပိုင်းဖြစ်ကြောင်း အတည်ပြုကြေညာပါတယ်။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ ပြည်သူ့လွှတ်တော် ရွေးကောက်ပွဲ ဥပဒေကို ပဉ္စမအကြိမ် ပြင်ဆင်သည့်ဥပဒေကြမ်းနှင့်စပ်လျဉ်းပြီး ဥပဒေကြမ်းကော်မတီနဲ့ ပြင်ဆင်ချက်အဆိုတင်သွင်းထားတဲ့ တပ်မတော်သားပြည်သူ့လွှတ်တော်ကိုယ်စားလှယ် ဒုတိယ ဗိုလ်မှူးကြီးထင်လင်းဦးတို့က ပြင်ဆင်ချက်(၁)ချက်အား ဆွေးနွေးမှာဖြစ်ပါတယ်။ ယင်း ပြင်ဆင်ချက်နှင့်စပ်လျဉ်းပြီး ယခု စတင်ဆောင်ရွက်ပါမယ်။ အပိုဒ် ၃ နှင့်စပ်လျဉ်းပြီး ပြင်ဆင်ချက် အဆိုတင်သွင်းရန် တပ်မတော်သားပြည်သူ့လွှတ်တော်ကိုယ်စားလှယ် ဒုတိယဗိုလ်မှူးကြီး ထင်လင်းဦးကိုဖိတ်ခေါ်ပါတယ်။

ဒုတိယဗိုလ်မှူးကြီးထင်လင်းဦး(တပ်မတော်သားကိုယ်စားလှယ်)။ ။ အားလုံးမင်္ဂလာပါ ခင်ဗျား။ ကျွန်တော် ဒုတိယဗိုလ်မှူးကြီးထင်လင်းဦး ဖြစ်ပါတယ်။ ဒီဥပဒေကြမ်းနှင့်စပ်လျဉ်းလို့ ကျွန်တော့်အနေနဲ့စဉ် ၅ ပုဒ်မ ၆၈ နှင့်စပ်လျဉ်းလို့ ပုဒ်မ ၆၈ ပုဒ်မခွဲ(က)နှင့်(ဂ)ကို မူလပြဋ္ဌာန်းချက် များအတိုင်း ထားရှိပေးဖို့နှင့် ပုဒ်မခွဲ ၆၈ ပုဒ်မခွဲ(ခ)ကို ပြင်ဆင်ချက်တင်ထားတာကို ဆွေးနွေးမှာ ဖြစ်ပါတယ်။ ပိုမိုရှင်းလင်စွာ တင်ပြနိုင်ရန်အတွက် Power Point အသုံးပြုခွင့်ပြုပါရန် တင်ပြအပ်ပါတယ်။ မိမိအနေနဲ့ ပြင်ဆင်ချက်တင်ထားတဲ့နေရာမှာ ရည်ရွယ်ချက်အနေနဲ့ ပထမ အချက်ကတော့ လွှတ်တော်အတွင်းရောက်လာတဲ့အခါမှာ နိုင်ငံတော်ရဲ့အမျိုးသားအကျိုးစီးပွားနှင့် စပ်လျဉ်းလို့ သက်ရောက်လာနိုင်တဲ့ကိစ္စတွေ ဆောင်ရွက်ကြမယ့် ကိုယ်စားလှယ်လောင်းတွေအပေါ် ကို သက်ဆိုင်ရာမဲဆန္ဒနယ်မှာ နေထိုင်ကြတဲ့ မဲဆန္ဒရှင်ပြည်သူများကပါ ရွေးကောက်ပွဲမတိုင်မီမှာ ပိုမိုကျယ်ပြန့်စွာလေ့လာဆန်းစစ်နိုင်ဖို့ ရည်ရွယ်ပါတယ်။ ဒုတိယအချက်အနေနဲ့ကတော့ ရွေးကောက်ပွဲတွေအပြီးမှာ မဲပေးခဲ့သည်ဖြစ်စေ၊ မဲမပေးဘဲနေခဲ့သည်ဖြစ်စေ ရွေးကောက်မှုဆိုင်ရာ

အခွင့်အရေး(Electoral Right) အရ သက်ဆိုင်ရာ မဲဆန္ဒရှင်များက ကန့်ကွက်ပိုင်ခွင့်ရရှိစေရေး ဖြစ်ပါတယ်။

ဥက္ကဋ္ဌကြီးခင်ဗျား။ A key Dimension of Rule of law in a Democracy is the Concept of Electoral Justice လို့ International IDEA ကဆိုပါတယ်။ အဲဒီတော့ Electoral Justice System ကို ပိုမိုထိရောက်အားကောင်းဖို့အတွက် Prevention of Electoral Dispute၊ Dispute Resolution Mechanism နဲ့ Another Alternative Mechanism ဆိုပြီးတော့ အပိုင်းသုံးပိုင်းကိုဆောင်ရွက် ရပါတယ်။ အဲဒီတော့ Prevention of Electoral Dispute အပိုင်းမှာ ရွေးကောက်တင်မြှောက်ခံ ပိုင်ခွင့် မရှိသူတွေ၊ အရည်အချင်းမရှိသူတွေ ရွေးကောက်တင်မြှောက်ခံရာမှာပါရှိမလာဖို့ ရွေးကောက်ပွဲ ဆိုင်ရာတရားမဲ့ပြုကျင့်မှုတွေ မပေါ်ပေါက်စေဖို့၊ ရွေးကောက်ပွဲဆိုင်ရာဖြစ်မှုတွေ မဖြစ်ပွားစေဖို့၊ ရွေးကောက်မှုဆိုင်ရာအခွင့်အရေးတွေ အပြည့်အဝရရှိဖို့စတဲ့ အချက်တွေပါဝင်မှာ ဖြစ်ပါတယ်။ ဒါကြောင့်မို့လို့ မိမိပြင်ဆင်လိုတဲ့ အချက်တွေဟာ Prevention of Electoral Dispute နဲ့ သက်ဆိုင်မှာဖြစ်ပါတယ်။

ဥက္ကဋ္ဌကြီးခင်ဗျား။ ရွေးကောက်တင်မြှောက်ခြင်းခံရတဲ့ ကိုယ်စားလှယ်တွေက လွှတ်တော် ကိုယ်စားလှယ်တွေဖြစ်လာပြီးနောက်မှာ လွှတ်တော်တွင်းကိုရောက်ရှိလာပြီးတော့ သမ္မတ၊ ဒုတိယ သမ္မတများရွေးချယ်ခြင်း၊ အစိုးရအဖွဲ့ဖွဲ့စည်းခြင်းတွေမှာ ထောက်ခံအတည်ပြုဆန္ဒမဲတွေပေးရသလို ၎င်းတို့ကိုယ်တိုင်လည်း ထိုရာထူးတွေရရှိလာနိုင်ပါတယ်။ ဒါ့အပြင် ဥပဒေပြုရေးတာဝန်၊ အပြန် အလှန်စောင့်ကြည့်ထိန်းကျောင်းရမယ့်တာဝန်နဲ့ ဥပဒေကပေးအပ်တဲ့ အခြားသောလုပ်ပိုင်ခွင့် တာဝန်၊ အခွင့်အရေးတွေရရှိမယ့်ပုဂ္ဂိုလ်တွေ ဖြစ်ပါတယ်။ ဒီလိုနိုင်ငံတော်အတွက် အရေးပါတဲ့ လုပ်ငန်းတွေ လုပ်ဆောင်ကြမယ့် ကိုယ်စားလှယ်တွေကို ရွေးကောက်တင်မြှောက်ကြရာမှာ ရွေးကောက်တင်မြှောက်ခံပိုင်ခွင့်မရှိသူတွေ၊ အရည်အချင်းမရှိသူတွေ ရွေးကောက်တင်မြှောက်ခံ ရာမှာ ပါရှိမလာဖို့လိုပါတယ်။ စတုတ္ထအကြိမ်မြောက်အထိ ပြင်ဆင်အတည်ပြုပြီးခဲ့တဲ့ ပြည်သူ့ လွှတ်တော်ရွေးကောက်ပွဲဥပဒေတွေကို လေ့လာကြည့်ရာမှာ ရွေးကောက်ပွဲများမတိုင်မီ ပြိုင်ဘက်

ကိုယ်စားလှယ်လောင်းအချင်းချင်းကသာ ကန့်ကွက်နိုင်ပြီးတော့ မဲဆန္ဒရှင်ပြည်သူများကို ကန့်ကွက်ခွင့်ပေးထားတာ မတွေ့ရပါဘူး။ ဒီအချက်ကို ပုဒ်မ ၂၄၊ ၂၅ (ခ)တို့မှာ လေ့လာနိုင်ပါတယ်။ ရွေးကောက်ပွဲကော်မရှင်အဖွဲ့ခွဲတွေကသာ စစ်ဆေးအတည်ပြုကြတာဖြစ်ပါတယ်။ ဒီထက်ပိုပြီး ကျယ်ပြန့်စေမည့်၊ သေချာစေမည့် Confirm Candidate စနစ်တစ်ရပ်လိုအပ်နေပါတယ်။ လစ်ဟာသွားရင် ပြိုင်ဘက်ကိုယ်စားလှယ်လောင်းတစ်ဦး ထိခိုက်နစ်နာတာထက် နိုင်ငံတော်ရဲ့ အမျိုးသားအကျိုးစီးပွားကပိုမိုထိခိုက်မှာဖြစ်ပါတယ်။

ဥက္ကဋ္ဌကြီးခင်ဗျား။ ကနေဒါနိုင်ငံမှာတော့ လွှတ်တော်ကိုယ်စားလှယ်လောင်းတစ်ဦးဖြစ်ဖို့ Register Candidate၊ Certified Candidate စသည်ဖြင့်အဆင့်ဆင့် ဆောင်ရွက်ပါတယ်။ နောက်ဆုံးမှာတော့ သက်ဆိုင်ရာမဲဆန္ဒရှင်တစ်ရာက အတည်ပြုလက်မှတ်ရေးထိုး တင်ပြမှာသာ Confirm Candidate ဖြစ်တဲ့စနစ်မျိုး ရှိပါတယ်။ အမေရိကန်မှာလည်းပဲ ရွေးကောက်ပွဲတွေမှာ တရားမဲ့ပြုကျင့်မှုတွေ၊ အငြင်းပွားမှုတွေကို ကြိုတင်ကာကွယ်ဖို့ ၂၀၁၉-၂၀၂၀ ခုနှစ်အတွင်း အခုကျင်းပဆဲ (၁၁၆)ကြိမ်မြောက်လွှတ်တော်အစည်းအဝေးတွေမှာ ရွေးကောက်ပွဲတွေမှာ နိုင်ငံခြားမှဝင်ရောက်စွက်ဖက်မှုတားဆီးရေးဥပဒေ၊ ရွေးကောက်ပွဲတွေအပေါ်မှာ သက်ရောက်မည့် နိုင်ငံခြားကလှူဒါန်းမှုများ ရပ်တန့်ရေးဥပဒေ၊ ရွေးကောက်ပွဲတွေမှာ နိုင်ငံခြားကဝင်ရောက်စွက်ဖက်မှုတွေကို ငြင်းဆန်ရေးနှင့် သိရှိရင်လည်း သတင်းပို့ရေးအတွက် လိုအပ်ရင် FBI ကပါ ဝင်ရောက်စုံစမ်းနိုင်တဲ့ အမေရိကန်ရွေးကောက်ပွဲများတွင် နိုင်ငံခြားမှဝင်ရောက်စွက်ဖက်မှုတွေကို ငြင်းဆန်ရေးနှင့် သတင်းပို့ရေးတာဝန်ရှိမှုဆိုင်ရာဥပဒေ Duty to Refuse and Report Foreign Interferences and American Election Act အစရှိတဲ့ ဥပဒေကြမ်းတွေကို အတည်ပြုနိုင်ရေးဆောင်ရွက်လျက် ရှိကြပါတယ်။ မိမိတို့နိုင်ငံရဲ့ ရွေးကောက်ပွဲဥပဒေတွေမှာ အထက်ကတင်ပြခဲ့တဲ့ နိုင်ငံတွေလို Confirm Candidate စနစ်တွေ ရွေးကောက်ပွဲတွေမှာ နိုင်ငံခြားအထောက်အပံ့တွေအပါအဝင် အခြားသော နည်းမျိုးစုံနှင့် ဝင်ရောက်စွက်ဖက်မှုတွေမခံရစေဖို့အတွက် ရေပက်မဝင်တားဆီးကာကွယ်ပေးမည့် သီးခြားဥပဒေတွေမရှိသေးပါဘူး။ ဒါကြောင့် မိမိအနေနဲ့ နိုင်ငံတော်ရဲ့အမျိုးသားအကျိုးစီးပွားကို

ရှေ့ပြေးကိုယ်စားလှယ်လောင်းတွေအပေါ် သက်ဆိုင်ရာမဲဆန္ဒရှင်ပြည်သူတွေကပါ ပိုမိုကျယ်ပြန့်စွာ လေ့လာဆန်းစစ်နိုင်ရန်နှင့်လိုအပ်ပါက ကန့်ကွက်နိုင်ရန် ပြင်ဆင်ချက်တင်သွင်းရခြင်းဖြစ်ပါတယ်။

ဥက္ကဋ္ဌကြီးခင်ဗျား။ ဒုတိယအချက်ဖြစ်တဲ့ ရွေးကောက်မှုဆိုင်ရာ အခွင့်အရေး(Electoral Right)နှင့် ပတ်သက်ပြီးတင်ပြရရင် နိုင်ငံတော်ဖွဲ့စည်းပုံအခြေခံဥပဒေ ၂၀၀၈ ခုနှစ် ပုဒ်မ ၃၈ ပုဒ်မခွဲ(ခ)၊ ပုဒ်မ ၃၆၉ ပုဒ်မခွဲ(ခ)၊ ပုဒ်မ ၃၉၆ ပုဒ်မခွဲ(ခ)တို့မှာ သက်ဆိုင်ရာမဲဆန္ဒရှင်တွေကို Electoral လို့သုံးနှုန်းထားတာတွေ့ရပါတယ်။ ဒီအချက်က သက်ဆိုင်ရာ မဲဆန္ဒနယ်မှာရှိတဲ့ မဲပေးပိုင်ခွင့်ရှိသူ မဲဆန္ဒရှင်များအားလုံးကို ဆိုလိုခြင်းဖြစ်ပါတယ်။ ပြည်သူ့လွှတ်တော်၊ အမျိုးသား လွှတ်တော်၊ တိုင်းဒေသကြီး သို့မဟုတ် ပြည်နယ်လွှတ်တော် ရွေးကောက်ပွဲဥပဒေအသီးသီးရဲ့ ပုဒ်မ ၂ ပုဒ်မခွဲ(ဗ) ရွေးကောက်မှုဆိုင်ရာအခွင့်အရေးမှာလည်း မဲပေးခြင်း မပြုဘဲနေနိုင်သောအခွင့်အရေး ဆိုတဲ့ စကားရပ်ပါရှိပါတယ်။ ဒီအချက်က IPU အပါအဝင် နိုင်ငံတကာကလက်ခံထားတဲ့ ရွေးကောက်မှုဆိုင်ရာ အခွင့်အရေးတစ်ရပ်ဖြစ်ပါတယ်။ ပုဒ်မ ၂ ပုဒ်မခွဲ(ဗ)မှာ မဲပေးခြင်းမပြုဘဲ နေနိုင်သောအခွင့်အရေးကိုပေးထားပြီးမှ အခုပုဒ်မကျမှမဲပေးခဲ့ရင် ကန့်ကွက်ခွင့်မပြုလို့ဆိုတဲ့ သဘောဟာ ရှေ့နောက်ဆီလျော်မှုမရှိသလို သက်ဆိုင်ရာမဲဆန္ဒနယ်မှာရှိတဲ့ မဲပေးပိုင်ခွင့်ရှိသူ မဲဆန္ဒရှင်များရဲ့ ရွေးကောက်မှုဆိုင်ရာအခွင့်အရေးကို ထိခိုက်နစ်နာစေမှာဖြစ်ပါတယ်။ ဒါကြောင့်မို့လို့ အခုအမျိုးသားလွှတ်တော်က ပြင်ဆင်အတည်ပြုခဲ့တဲ့ ပုဒ်မ ၆၈ ပုဒ်မခွဲ(က)မှာပါရှိနေတဲ့ ယင်းမဲဆန္ဒနယ်တွင် ဆန္ဒမဲပေးခဲ့သည့် မည်သည့်မဲဆန္ဒရှင်ကမဆိုဆိုတဲ့စကားရပ်ဟာ ရွေးကောက် တင်မြှောက်မှုအဆိုင်ရာအခွင့်အရေးကို ကန့်သတ်ထားတဲ့သဘောသက်ရောက်နေပါသဖြင့် ယင်း မဲဆန္ဒနယ်ရှိ မဲစာရင်းတွင်ပါရှိသော မည်သည့်မဲဆန္ဒရှင်ကမဆိုလို့ ပုဒ်မ ၆၈ ပုဒ်မခွဲ(ခ)မှာ ပြင်ဆင်ရခြင်း ဖြစ်ပါတယ်။

ဥက္ကဋ္ဌကြီးခင်ဗျား။ အထက်တင်ပြပါအချက်များအရ ပြည်သူ့လွှတ်တော်ရွေးကောက်ပွဲ ဥပဒေကို ပဉ္စမအကြိမ်ပြင်ဆင်သည့်ဥပဒေတွင် ပုဒ်မ ၆၈ ပုဒ်မခွဲ(က)နှင့်(ဂ)ကို မူလအတိုင်း ထားရှိပေးပါရန်နှင့် ပုဒ်မ ၆၈ ပုဒ်မခွဲ(ခ)နှင့်စပ်လျဉ်းလို့ နိုင်ငံတော်ရဲ့ အမျိုးသားအကျိုးစီးပွားနှင့်

ပြည်သူများရဲ့ ရွေးကောက်မှုဆိုင်ရာအခွင့်အရေးကို အလေးထားရှေ့ရှု၍ ကျွန်တော့်၏ ပြင်ဆင်ရန် တင်ပြချက်အား လွှတ်တော်မှအတည်ပြုပေးနိုင်ပါရန် လေးစားစွာတင်ပြအပ်ပါတယ်။ အားလုံးကို ကျေးဇူးတင်ပါတယ်။

[ဥပဒေကြမ်းကော်မတီနှင့် ပြင်ဆင်ရန်တင်ပြချက်များအနက် သဘောကွဲလွဲချက် (၁)ချက်မှာ အောက်ပါအတိုင်းဖြစ်ပါသည်။]

ပြင်ဆင်ရန်တင်ပြသူ	စာမျက်နှာ	အမှတ်စဉ်	အပိုဒ်နှင့် အပိုဒ်ခွဲ
ဥပဒေကြမ်းကော်မတီ ဒုတိယဗိုလ်မှူးကြီး ထင်လင်းဦး (တပ်မတော်သား ပြည်သူ့ လွှတ်တော် ကိုယ်စားလှယ်)	၃ မှ ၈	၅	အပိုဒ် ၃၊ ပုဒ်မ ၆၈ ကို ပြင်ဆင်ခြင်း}

ဥက္ကဋ္ဌ။ ။ ဥပဒေကြမ်းကော်မတီရဲ့ သဘောထားပြောပါ။

ဦးကျော်စိုးလင်း(အတွင်းရေးမှူး၊ ဥပဒေကြမ်းကော်မတီ)။ ။ လေးစားအပ်ပါသော ပြည်သူ့လွှတ်တော် ဥက္ကဋ္ဌကြီးနှင့် လွှတ်တော်ကိုယ်စားလှယ်များခင်ဗျား။ အမျိုးသားလွှတ်တော်မှ ပုဒ်မ ၆၈ ပုဒ်မခွဲ(က)နှင့်(ခ)ကို ပုဒ်မ ၆၈ ပုဒ်မခွဲ(က)အဖြစ် ပြောင်းလဲပြင်ဆင်အတည်ပြုခြင်း အပေါ်မှာ ဥပဒေကြမ်းကော်မတီအနေဖြင့် သဘောတူလက်ခံခဲ့ခြင်းဖြစ်ပါတယ်။ ယခုအချက်ဟာ ပြည်ထောင်စုရွေးကောက်ပွဲကော်မရှင်က ရေးထုံးမှန်ကန်စေရေးအတွက် အဓိကပြင်ဆင်ထားကြောင်းကိုလည်း လေ့လာတွေ့ရှိရပါတယ်။ ပထမအချက်အနေဖြင့် ရှင်းလင်းတင်ပြလိုတာကတော့ ယခုဥပဒေရဲ့ အခန်း(၁၅) မှာပါတဲ့ အပိုဒ်မှာဆိုလို့ရှိရင် လွှတ်တော်ကိုယ်စားလှယ်အဖြစ် ရွေးကောက်ခံရတဲ့ လွှတ်တော်ကိုယ်စားလှယ်ကို ကန့်ကွက်ရာမှာ ဖြစ်ပါတယ်။ လွှတ်တော်ကိုယ်စားလှယ်လောင်းကို ကန့်ကွက်တဲ့အခန်းမဟုတ်ပါဘူး။ ယခုအခန်းရဲ့ အခန်း(၇) အပိုဒ် ၂၅၊ ၂၆ မှာဆိုလို့ရှိရင်လည်း လွှတ်တော်ကိုယ်စားလှယ်လောင်းကို ကန့်ကွက်တဲ့အကြောင်းကို ရှေ့ပိုင်းမှာ ကျန်ခဲ့ပြီး

ဖြစ်ပါတယ်။ ပြည်သူ့လွှတ်တော် ရွေးကောက်ပွဲနည်းဥပဒေ ၈၇၊ ၈၈၊ ၈၉ မှာလည်းပဲ ရွေးကောက်ပွဲ ဥပဒေပုဒ်မ ၆၈ အရဆိုပြီးတော့ ရွေးကောက်ခံရသော လွှတ်တော်ကိုယ်စားလှယ်ကိုသာ ကန့်ကွက် တဲ့ Process ဖြစ်နေပါတယ်။ ဒါကြောင့်မို့လို့ လွှတ်တော်ကိုယ်စားလှယ်လောင်းဆိုတဲ့ စာသားကို လည်းပဲ မထည့်သင့်ပါဘူး။ နောက်ပြီးတော့ ပြည်သူလူထုရဲ့ အခွင့်အရေးဟာဆုံးရှုံးသွားမှာမဟုတ် ပါဘူး။ ယခုဥပဒေရဲ့ အခန်း(၁၃)မှာပါတဲ့ ရွေးကောက်ပွဲဆိုင်ရာဖြစ်မှုနဲ့ဆိုလို့ရှိရင် မဲဆန္ဒနယ်မှာ ရှိနေတဲ့ မဲဆန္ဒရှင်တွေ၊ လွှတ်တော်ကိုယ်စားလှယ်လောင်း၊ ရွေးကောက်ပွဲ ကိုယ်စားလှယ်တွေကနေ ပြီးတော့ ရွေးကောက်ပွဲမကျင်းပမီအချိန်၊ ရွေးကောက်ပွဲကျင်းပနေစဉ် အချိန်၊ ရွေးကောက်ပွဲကျင်းပ နေတဲ့နေ့မှ ၁၅ ရက်အတွင်း ဥပဒေနှင့်အညီ တိုင်တန်းလျှောက်ထားနိုင်မှာလည်း ဖြစ်ပါတယ်။

ဒုတိယအနေဖြင့် ကျွန်တော်တို့ရှင်းလင်းတင်ပြလိုတာကတော့ ယခုအပိုဒ်မှာ ရွေးကောက်ပွဲ မဲသမားမှုနဲ့ပတ်သက်ပြီးတော့ ကန့်ကွက်တဲ့အပိုင်းပဲ ဖြစ်ပါတယ်။ ဥပဒေကြမ်းကော်မတီ အနေဖြင့်လည်းပဲ အမျိုးသားလွှတ်တော်က ပြင်ဆင်အတည်ပြုထားတဲ့အတိုင်း သဘောတူပြီး ဖြစ်ပါတယ်။ အဲဒီအပိုင်းမှာ လွှတ်တော်ကိုယ်စားလှယ်အဖြစ် ရွေးကောက်ခံရတဲ့သူကို ယှဉ်ပြိုင် ရွေးချယ်ခံတဲ့ လွှတ်တော်ကိုယ်စားလှယ်လောင်းရယ်၊ အဲဒီ မဲဆန္ဒနယ်မှ ဆန္ဒမဲပေးတဲ့ မည်သည့် လွှတ်တော်ကိုယ်စားလှယ်ကမဆို ကန့်ကွက်ခွင့်ကို ကျွန်တော်တို့ ပေးထားခဲ့ခြင်းလည်း ဖြစ်ပါတယ်။ ဒီအပိုင်းမှာဆိုလို့ရှိရင် ရွေးကောက်ခံကိုယ်စားလှယ်များက ပိုပြီးတော့ခံစားသိရှိရမှာဖြစ်ပါတယ်။ တိုင်းဒေသကြီး/ပြည်နယ် ရွေးကောက်ပွဲကော်မရှင်အဖွဲ့ခွဲမှာ လွှတ်တော်ကိုယ်စားလှယ်အဖြစ် အနိုင်ရရှိကြောင်း ကြေညာပြီးတော့ ၄၅ ရက်အတွင်းမှာ ကန့်ကွက်သူက ကန့်ကွက်ပြီဆိုတာနဲ့ ခုံအဖွဲ့တွေဖွဲ့ရမယ်။ လိုအပ်မယ်ဆိုလို့ရှိရင် ဥပဒေပညာရှင်တွေ ငှားရမယ်။ ဒီအတွက် လမ်းစရိတ်၊ ချီးမြှင့်ငွေ စတဲ့အချိန်တွေ၊ ငွေတွေ ကုန်ကျမှာဖြစ်ပါတယ်။ ကိုယ်စားလှယ်အနေဖြင့်လည်းပဲ ငွေတွေ၊ အချိန်တွေ အလဟဿကုန်ကျမှာ ဖြစ်ပါတယ်။ ဥပမာအားဖြင့်ပြောရမယ်ဆိုလို့ရှိရင် ရှင်းရှင်းလေး ပါပဲ။ လက်ငှေ့ထိုးမယ်ဆိုလို့ရှိရင် လက်ငှေ့စင်ပေါ်ကိုတက်ဖို့ပဲ။ လက်ငှေ့စင်ပေါ်မတက်ဘဲနဲ့ လက်ငှေ့ ထိုးလို့မရပါဘူး။

ဒီအပိုင်းဟာ တာဝန်ယူမှု၊ တာဝန်ခံမှုအပိုင်းနဲ့လည်း ဆိုင်ပါတယ်။ ကန့်ကွက်ချင်တယ်ဆိုရင် တော့ မဲရုံကိုလာဖို့လိုမှာဖြစ်ပါတယ်။ မဲရုံကိုမလာဘဲနဲ့ ရွေးကောက်ပွဲမသမာမှုတွေကို သိရှိနိုင်မှာလည်း မဟုတ်ပါဘူး။ မလိုအပ်ဘဲနဲ့ တွေ့တဲ့လူတိုင်းက တရားစွဲဆိုနေမယ်ဆိုလို့ရှိရင် လွှတ်တော်ကိုယ်စားလှယ်အဖြစ် ရွေးချယ်ခံရတဲ့ ကိုယ်စားလှယ်က ကိုယ်စားလှယ်အလုပ်တွေ ဖြစ်တဲ့ ဥပဒေပြုရေးအပိုင်းတွေ၊ ကိုယ်စားပြုတဲ့အပိုင်းတွေ၊ အပြန်အလှန်ထိန်းကျောင်းတဲ့ လုပ်ငန်းတွေမှာ လစ်လပ်ပြီးတော့ ပြည်သူ့အကျိုးမရှိတဲ့ အကျိုးယုတ်ဖို့ပဲ ဖြစ်ပါတယ်။ သို့ဖြစ်ပါ သောကြောင့် အမျိုးသားလွှတ်တော်၏ ပြင်ဆင်အတည်ပြုချက်ကို ဥပဒေကြမ်း ကော်မတီအနေဖြင့် သဘောတူပြီးတော့ ပြည်သူ့လွှတ်တော်ကိုယ်စားလှယ်များဖြစ်တဲ့ ဦးထွန်းထွန်းဝင်း၊ ဒေါက်တာ လင်းလင်းကျော်နှင့် ဦးမျိုးဇော်ဦးတို့ကလည်း ဥပဒေကြမ်းကော်မတီ၏ သဘောတူညီချက်နှင့်အညီ အမျိုးသားလွှတ်တော်၏ ပြင်ဆင်အတည်ပြုချက်အတိုင်း သဘောတူပါကြောင်း လေးစားစွာ တင်သွင်းအပ်ပါတယ်ခင်ဗျား။

ဥက္ကဋ္ဌ။ ။ ပြည်ထောင်စုရွေးကောက်ပွဲကော်မရှင်ရဲ့ သဘောထားပြောပါ။

ဦးလှတင့်(အဖွဲ့ဝင်၊ ပြည်ထောင်စုရွေးကောက်ပွဲကော်မရှင်)။ ။ လေးစားရပါသော ဥက္ကဋ္ဌကြီးခင်ဗျား။ ကျွန်တော့်အနေနဲ့ ပြည်သူ့လွှတ်တော် ဥပဒေကြမ်းကော်မတီက အသေးစိတ် ရှင်းလင်းတင်ပြပြီးဖြစ်တဲ့အတွက် ပြည်သူ့လွှတ်တော် ဥပဒေကြမ်းကော်မတီရဲ့ ပြင်ဆင်ချက်ကို သဘောတူလက်ခံပါကြောင်း တင်ပြအပ်ပါတယ်ခင်ဗျား။ အထူးတင်ပြစရာမရှိပါဘူး။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ ယခုဆွေးနွေးသည့်အပိုဒ် ၃ နှင့် စပ်လျဉ်းပြီး ဥပဒေကြမ်းကော်မတီက အမျိုးသားလွှတ်တော်၏အတည်ပြုချက်အတိုင်း သဘောတူ ကြောင်းတင်ပြခဲ့ပြီး ဒုတိယဗိုလ်မှူးကြီးထင်လင်းဦးက ပြင်ဆင်ချက်အဆိုတင်သွင်းထားပါတယ်။ ဒါ့ကြောင့် အမျိုးသားလွှတ်တော်၏အတည်ပြုချက်အတိုင်း ဥပဒေကြမ်းကော်မတီရဲ့ သဘောတူညီ မှုကိုမူတည်၍ မဲခွဲဆုံးဖြတ်ပါမယ်။ ထောက်ခံမဲများလျှင် အမျိုးသားလွှတ်တော်၏အတည်ပြု ချက်ကအတည်ဖြစ်ပါမယ်။ ကန့်ကွက်မဲများလျှင် ဒုတိယဗိုလ်မှူးကြီးထင်လင်းဦးရဲ့ ပြင်ဆင်ချက်က

အတည်ဖြစ်ပါမယ်။ ယခုဆွေးနွေးတဲ့ဥပဒေကြမ်းနှင့်စပ်လျဉ်းပြီး စက်လုတ်အသုံးပြု၍ ဆန္ဒမဲ ပေးတဲ့နည်းလမ်းဖြင့် မဲခွဲဆုံးဖြတ်သွားမှာဖြစ်ပါတယ်။ ဆန္ဒမဲပေးဖို့အသင့်ရှိစေလိုပါတယ်။ ဆန္ဒမဲပေးနိုင်ကြပါပြီ။

ဥက္ကဋ္ဌ။ ။ ယခုဆန္ဒမဲပေးလို့ပြီးပါပြီ။ ရရှိတဲ့ဆန္ဒမဲစာရင်းကိုကြေညာပါမယ်။ ထောက်ခံဆန္ဒမဲ ၂၄၄ မဲ၊ ကန့်ကွက်မဲ ၁၂၇ မဲနဲ့ ကြားနေဆန္ဒမဲမရှိဖြစ်ပါတယ်။ လွှတ်တော် ကိုယ်စားလှယ်များခင်ဗျား။ ထောက်ခံဆန္ဒမဲကများတဲ့အတွက် အပိုဒ် ၃ သည် အမျိုးသားလွှတ်တော် ၏အတည်ပြုချက်အတိုင်း ဤဥပဒေကြမ်း၏အစိတ်အပိုင်းဖြစ်ကြောင်း အတည်ပြုကြေညာပါတယ်။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ ပြည်သူ့လွှတ်တော် ရွေးကောက်ပွဲ ဥပဒေကို ပဉ္စမအကြိမ်ပြင်ဆင်သည့် ဥပဒေကြမ်းနှင့်စပ်လျဉ်းပြီး၊ ပြင်ဆင်ချက်အဆိုတင်သွင်းခြင်း၊ ဆွေးနွေးခြင်း၊ ဆုံးဖြတ်ခြင်းများပြုလုပ်ခဲ့ပြီး ဖြစ်ပါတယ်။ ဒီလိုဆောင်ရွက်ရာမှာ ပြည်သူ့လွှတ်တော် နဲ့အမျိုးသားလွှတ်တော်တို့ဘက်က ပြင်ဆင်ခြင်းမပြုတဲ့ အပိုဒ်၊ အပိုဒ်ခွဲများကို မူလအဆိုပြုချက် အတိုင်း အတည်ပြုသွားမှာဖြစ်ပါတယ်။ ဒီနေရာမှာ လွှတ်တော်ရဲ့ ပြင်ဆင်အတည်ပြုချက် များကြောင့် ပြောင်းလဲသွားတဲ့ အပိုဒ်၊ အပိုဒ်ခွဲ၊ အမှတ်စဉ်များကိုလည်း တစ်ပါတည်းအတည်ပြုချက် ရယူသွားမှာဖြစ်ပါတယ်။ ဒါကြောင့် ပြည်သူ့လွှတ်တော်ရွေးကောက်ပွဲဥပဒေကို ပဉ္စမအကြိမ်ပြင်ဆင် သည့် ဥပဒေကြမ်းတစ်ရပ်လုံးကို ပြင်ဆင်ထားသည့် အပိုဒ်၊ အပိုဒ်ခွဲအတိုင်း အတည်ပြုရန် လွှတ်တော်က သဘောတူပါသလားခင်ဗျား။

[သုံးကြိမ်တိုင်တိုင်မေးမြန်းပါသည်။ လွှတ်တော်က သဘောတူပါသည်။]

ဥက္ကဋ္ဌ။ ။ သဘောမတူတဲ့သူရှိပါသလားခင်ဗျား။ သဘောမတူတဲ့သူမရှိတဲ့အတွက် အမျိုးသားလွှတ်တော်က စတင်တင်သွင်းပြီး ပြင်ဆင်ချက်ဖြင့်အတည်ပြု၍ ပြည်သူ့လွှတ်တော်သို့ ပေးပို့လာတဲ့ ပြည်သူ့လွှတ်တော် ရွေးကောက်ပွဲဥပဒေကို ပဉ္စမအကြိမ်ပြင်ဆင်သည့် ဥပဒေကြမ်း တစ်ရပ်လုံးကို ပြင်ဆင်ထားသည့် အပိုဒ်၊ အပိုဒ်ခွဲများအတိုင်း အတည်ပြုကြောင်းနှင့် ၂၀၁၃ ခုနှစ်၊

ပြည်သူ့လွှတ်တော်ဆိုင်ရာ နည်းဥပဒေ ၂၀၀ အရဆက်လက်ဆောင်ရွက်သွားမည်ဖြစ်ကြောင်း ကြေညာပါတယ်။

အမျိုးသားလွှတ်တော်က ပြင်ဆင်ချက်ဖြင့် အတည်ပြု၍ပေးပို့လာသော အမျိုးသား လွှတ်တော်ရွေးကောက်ပွဲဥပဒေကို ပဉ္စမအကြိမ် ပြင်ဆင်သည့် ဥပဒေကြမ်းနှင့် စပ်လျဉ်း၍တင်သွင်းထားသည့် ပြင်ဆင်ချက်အဆိုအားဆွေးနွေးခြင်းနှင့် လွှတ်တော်၏ အဆုံးအဖြတ်ရယူခြင်း

ဥက္ကဋ္ဌ။ ။ အစီအစဉ် ၇ ဖြစ်ပါတယ်။ လွှတ်တော်ကိုယ်စားလှယ်များခင်ဗျား။ အမျိုးသားလွှတ်တော်မှာ စတင်တင်သွင်းပြီး ပြင်ဆင်ချက်ဖြင့်အတည်ပြု၍ ပေးပို့လာသော အမျိုးသားလွှတ်တော်ရွေးကောက်ပွဲဥပဒေကို ပဉ္စမအကြိမ် ပြင်ဆင်သည့်ဥပဒေကြမ်းကို ဒုတိယအကြိမ် ပြည်သူ့လွှတ်တော် (၁၄)ကြိမ်မြောက်ပုံမှန်အစည်းအဝေး ဆဋ္ဌမနေ့(၂၂-၁၁-၂၀၁၉ ရက်) သောကြာနေ့တွင် လွှတ်တော်သို့လက်ခံရရှိကြောင်း အသိပေးခြင်းနှင့် ဥပဒေကြမ်းကော်မတီရဲ့ အစီရင်ခံစာ ဖတ်ကြားရှင်းလင်းခြင်းတို့ ပြုလုပ်ခဲ့ပါတယ်။ ဒီဥပဒေကြမ်းနှင့်စပ်လျဉ်းပြီး ပြင်ဆင်ချက် အဆို တင်သွင်းဆွေးနွေးလိုတဲ့ လွှတ်တော်ကိုယ်စားလှယ်များအနေဖြင့် မိမိပြင်ဆင်လိုသည့် အပိုဒ်၊ အပိုဒ်ခွဲ၊ အကြောင်းအရာ၊ အချက်အလက်များကို တိကျစွာရေးသားဖော်ပြ၍ ၂၆-၁၁-၂၀၁၉ ရက်နေ့ နောက်ဆုံးထားပြီး အမည်စာရင်းတင်သွင်းရန် တောင်းခံခဲ့ရာ လွှတ်တော်ကိုယ်စားလှယ်လေးဦးက အမည်စာရင်းတင်သွင်းလာပါတယ်။ ယင်းဥပဒေကြမ်းနှင့်စပ်လျဉ်း၍ ဥပဒေကြမ်းကော်မတီ၊ လွှတ်တော်အခွင့်အရေးကော်မတီ၊ နိုင်ငံသားများ၏ မူလအခွင့်အရေးဆိုင်ရာကော်မတီ၊ ပြင်ဆင်ချက် အဆိုတင်သွင်းထားတဲ့ လွှတ်တော်ကိုယ်စားလှယ်များနှင့် သက်ဆိုင်ရာဌာနများမှ တာဝန်ရှိပုဂ္ဂိုလ် တို့က ပြန်လည်စိစစ်ခဲ့ကြပါတယ်။ ယင်းဥပဒေကြမ်းနှင့်စပ်လျဉ်းပြီး ဆွေးနွေးအတည်ပြုခြင်းများ ဆောင်ရွက်ပါမယ်။ ဒီလိုဆွေးနွေးရာမှာ ဥပဒေကြမ်းရဲ့ ခေါင်းစဉ်၊ နိဒါန်းမှအစ အပိုဒ်၊ အပိုဒ်ခွဲများနှင့် ဥပဒေကြမ်းတစ်ခုလုံးပါဝင်မှာ ဖြစ်ပါတယ်။ ယခု ပြင်ဆင်ချက်အဆိုတင်သွင်းထားတဲ့ ဥပဒေကြမ်း ကော်မတီနှင့်လွှတ်တော်ကိုယ်စားလှယ်တို့က သက်ဆိုင်ရာ အပိုဒ်၊ အပိုဒ်ခွဲအလိုက် ဆွေးနွေးခြင်း

ပြုလုပ်ပြီး လွှတ်တော်ရဲ့ဆန္ဒသဘောထားရယူ၍ ဆုံးဖြတ်အတည်ပြုခြင်း၊ အမျိုးသားလွှတ်တော်၏ ပြင်ဆင်ချက်များအနက် သဘောတူသင့်သည့်အချက်များကို အတည်ပြုခြင်းများ ဆောင်ရွက်သွားမှာဖြစ်ပါတယ်။ လွှတ်တော်ကိုယ်စားလှယ်များခင်ဗျား။ အမျိုးသားလွှတ်တော်ရွေးကောက်ပွဲဥပဒေကို ပဉ္စမအကြိမ် ပြင်ဆင်သည့်ဥပဒေကြမ်းနှင့်စပ်လျဉ်းပြီး ဥပဒေကြမ်းကော်မတီက အမျိုးသားလွှတ်တော်၏ ပြင်ဆင်ချက်များအနက်(၃)ချက်ကို သဘောတူသင့်ကြောင်း အမျိုးသားလွှတ်တော်၏ အတည်ပြုချက်များအတိုင်း သဘောမတူဘဲ ဥပဒေကြမ်းကော်မတီ၏ ပြင်ဆင်ရန် တင်ပြချက် (၂)ချက်ရှိကြောင်းနှင့် ဥပဒေကြမ်းကော်မတီနှင့် ကိုယ်စားလှယ်၏ပြင်ဆင်ရန်တင်ပြချက်များအနက် သဘောကွဲလွဲချက်(၁)ချက်ရှိကြောင်း တင်ပြထားပါတယ်။ ၂၀၁၃ ခုနှစ်၊ ပြည်သူ့လွှတ်တော်ဆိုင်ရာ နည်းဥပဒေ ၁၉၀ နည်းဥပဒေခွဲ(ဃ)အရ အမျိုးသားလွှတ်တော်ရွေးကောက်ပွဲဥပဒေကို ပဉ္စမအကြိမ် ပြင်ဆင်သည့်ဥပဒေကြမ်းနှင့်စပ်လျဉ်းပြီး အမျိုးသားလွှတ်တော်၏ ပြင်ဆင်ချက်များအနက် သဘောတူသင့်သည့်အချက်(၃)ချက်ကို ဥပဒေကြမ်းကော်မတီက တင်ပြဖို့ဖိတ်ခေါ်ပါတယ်။

ဦးနေမျိုးထွန်း(အဖွဲ့ဝင်၊ ဥပဒေကြမ်းကော်မတီ)။ ။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးနှင့် ပြည်သူ့လွှတ်တော်ကိုယ်စားလှယ်များ၊ ပြည်ထောင်စုရွေးကောက်ပွဲကော်မရှင်အဖွဲ့ဝင်နှင့်အားလုံး မင်္ဂလာပါခင်ဗျား။ ကျွန်တော်ကတော့ ရန်ကုန်တိုင်းဒေသကြီး၊ ထန်းတပင်မဲဆန္ဒနယ်က ပြည်သူ့လွှတ်တော်ကိုယ်စားလှယ် ပြည်သူ့လွှတ်တော် ဥပဒေကြမ်းကော်မတီဝင် ဦးနေမျိုးထွန်း ဖြစ်ပါတယ်။ ဥပဒေကြမ်းကော်မတီ၏ တာဝန်ပေးချက်အရ အမျိုးသားလွှတ်တော်ရွေးကောက်ပွဲဥပဒေကို ပဉ္စမအကြိမ် ပြင်ဆင်သည့်ဥပဒေကြမ်းနှင့်စပ်လျဉ်း၍ ၂၀၁၃ ခုနှစ်၊ ပြည်သူ့လွှတ်တော်ဆိုင်ရာနည်းဥပဒေ ၁၉၀ အရ လွှတ်တော်မှအတည်ပြုပေးနိုင်ပါရန် အဆိုတင်သွင်းထားမှာ ဖြစ်ပါတယ်။

ပြည်ထောင်စုရွေးကောက်ပွဲကော်မရှင်ကပေးပို့သော အမျိုးသားလွှတ်တော်ရွေးကောက်ပွဲဥပဒေကို ပဉ္စမအကြိမ် ပြင်ဆင်သည့်ဥပဒေကြမ်းကို အမျိုးသားလွှတ်တော်၌ ၈-၈-၂၀၁၉ ရက်နေ့တွင် စတင်တင်သွင်းခဲ့ပြီး ၁၁-၉-၂၀၁၉ ရက်နေ့တွင် ကျင်းပသည့် အမျိုးသားလွှတ်တော် အစည်း

အဝေးတွင် ပြင်ဆင်ချက်များဖြင့် အတည်ပြုပြီးနောက် ပြည်သူ့လွှတ်တော်တွင် ဆွေးနွေးနိုင်ရန် ပေးပို့လာပါတယ်။ ယင်းဥပဒေကြမ်းကို ဒုတိယအကြိမ် ပြည်သူ့လွှတ်တော် (၁၄)ကြိမ်မြောက်ပုံမှန် အစည်းအဝေး ဆဋ္ဌမနေ့ဖြစ်သည့် ၂၂-၁၁-၂၀၁၉ ရက်နေ့(သောကြာနေ့)တွင် ပြည်သူ့လွှတ်တော် ဥပဒေကြမ်းကော်မတီ၏ စိစစ်လေ့လာတွေ့ရှိချက်နှင့် အစီရင်ခံစာကို တင်ပြခဲ့ပြီးလည်း ဖြစ်ပါတယ်။ ပြင်ဆင်ချက်အဆိုများကို ၂၆-၁၁-၂၀၁၉ ရက်(အင်္ဂါနေ့) နောက်ဆုံးထား၍ တင်သွင်းနိုင်ကြောင်း ကြေညာခဲ့သဖြင့် ပြည်သူ့လွှတ်တော်ကိုယ်စားလှယ်များဖြစ်သည့် ဒေါက်တာ ဦးလင်းလင်းကျော် (မြစ်သားမဲဆန္ဒနယ်)၊ ဦးထွန်းထွန်းဝင်း(ရမည်းသင်းမဲဆန္ဒနယ်)၊ ဦးမျိုးဇော်ဦး(လယ်ဝေးမဲဆန္ဒနယ်) နှင့် ဒုတိယဗိုလ်မှူးကြီးအောင်ဇင်မင်း(တပ်မတော်သားပြည်သူ့လွှတ်တော်ကိုယ်စားလှယ်)တို့က ဆွေးနွေးရန်နှင့် ပြင်ဆင်ချက်အဆိုများ တင်သွင်းလာပါတယ်။ ပြည်သူ့လွှတ်တော်ဥပဒေကြမ်း ကော်မတီသည် ၂၇-၁၁-၂၀၁၉ ရက်နေ့ (ဗုဒ္ဓဟူးနေ့)တွင် ဆွေးနွေးရန်နှင့် ပြင်ဆင်ရန် တင်ပြချက် အဆိုတင်သွင်းသူ ပြည်သူ့လွှတ်တော်ကိုယ်စားလှယ်များ၊ ပြည်သူ့လွှတ်တော် လွှတ်တော်အခွင့် အရေးကော်မတီ၊ နိုင်ငံသားများ၏ မူလအခွင့်အရေးဆိုင်ရာကော်မတီ၊ ပြည်ထောင်စုရွေးကောက်ပွဲ ကော်မရှင်နှင့် ပြည်ထောင်စုရှေ့နေချုပ်ရုံးတို့မှ တာဝန်ရှိသူများနှင့်အတူ ညှိနှိုင်းအစည်းအဝေး ကျင်းပခဲ့ပါတယ်။ ထိုညှိနှိုင်းအစည်းအဝေး၏ သဘောတူဆုံးဖြတ်ချက်အရ ပြည်သူ့လွှတ်တော် ဥပဒေကြမ်းကော်မတီသည် အမျိုးသားလွှတ်တော်မှ ပြင်ဆင်အတည်ပြုခဲ့သည့်အချက်များအနက် လွှတ်တော်ကိုယ်စားလှယ်များထံ ကန့်လန့်ဖြတ်ဇယားဖြင့် ဖြန့်ဝေထားတဲ့အချက်(၃)ချက်ကို အမျိုးသားလွှတ်တော်၏ အတည်ပြုချက်အတိုင်း သဘောတူလက်ခံခဲ့ပါသည်။ သို့အတွက် အထက် ဖော်ပြပါ ပြည်သူ့လွှတ်တော်ဥပဒေကြမ်းက သဘောတူလက်ခံသည့် အမျိုးသားလွှတ်တော်၏ အတည်ပြုချက်(၃)ချက်ကို လွှတ်တော်ကအတည်ပြုပေးနိုင်ပါရန် လေးစားစွာတင်ပြအပ်ပါတယ်။

[ဥပဒေကြမ်းကော်မတီက သဘောတူညီသည့် အမျိုးသားလွှတ်တော်၏ အတည်ပြုချက်(၃)ချက်မှာ အောက်ပါအတိုင်းဖြစ်ပါသည်။]

စဉ်	စာမျက်နှာ	အမှတ်စဉ်	အပိုဒ်နှင့် အပိုဒ်ခွဲ
(က)	၁	၁	ဥပဒေခေါင်းစီး
(ခ)	၁	၂	အပိုဒ် ၁
(ဂ)	၁ မှ ၂	၃	အပိုဒ် ၂ [ပုဒ်မ ၁၃ ကို ပြင်ဆင်ခြင်း]

ဥက္ကဋ္ဌ။ ။ ပြည်ထောင်စုရွေးကောက်ပွဲကော်မရှင်ရဲ့ သဘောထားပြောပါ။

ဦးလှတင့်(အဖွဲ့ဝင်၊ ပြည်ထောင်စုရွေးကောက်ပွဲကော်မရှင်)။ ။ ပြည်သူ့လွှတ်တော် ဥပဒေကြမ်းကော်မတီရဲ့ ပြင်ဆင်ချက်အတိုင်း တင်ပြချက်ကို ကျွန်တော်တို့ သဘောတူ လက်ခံကြောင်း တင်ပြအပ်ပါတယ်ခင်ဗျား။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ အမျိုးသားလွှတ်တော် ရွေးကောက်ပွဲ ဥပဒေကို ပဉ္စမအကြိမ် ပြင်ဆင်သည့်ဥပဒေကြမ်းနှင့်စပ်လျဉ်းပြီး အမျိုးသားလွှတ်တော်၏ ပြင်ဆင်ချက်များအနက်(၃)ချက်ကို ဥပဒေကြမ်းကော်မတီက သဘောတူထားပါတယ်။ ဥပဒေကြမ်း ကော်မတီက သဘောတူထားသည့် (၃)ချက်ကို အမျိုးသားလွှတ်တော်၏ပြင်ဆင်ချက်များအတိုင်း အတည်ပြုရန် လွှတ်တော်က သဘောတူပါသလားခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်။]

ဥက္ကဋ္ဌ။ ။ သဘောမတူတဲ့သူရှိပါသလားခင်ဗျား။ သဘောမတူတဲ့သူမရှိတဲ့အတွက် အမျိုးသားလွှတ်တော် ရွေးကောက်ပွဲဥပဒေကို ပဉ္စမအကြိမ် ပြင်ဆင်သည့်ဥပဒေကြမ်းနှင့်စပ်လျဉ်းပြီး အမျိုးသားလွှတ်တော်၏ ပြင်ဆင်ချက်များအနက် ဥပဒေကြမ်းကော်မတီက သဘောတူထားသည့် (၃)ချက်ကို အမျိုးသားလွှတ်တော်၏ ပြင်ဆင်ချက်များအတိုင်း အတည်ပြုကြောင်းကြေညာပါတယ်။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ ၂၀၁၃ ခုနှစ်၊ ပြည်သူ့လွှတ်တော် ဆိုင်ရာနည်းဥပဒေ ၁၉၀ နည်းဥပဒေခွဲ(ဃ)အရ အမျိုးသားလွှတ်တော် ရွေးကောက်ပွဲဥပဒေကို

ပဉ္စမအကြိမ် ပြင်ဆင်သည့်ဥပဒေကြမ်းနှင့်စပ်လျဉ်းပြီး အမျိုးသားလွှတ်တော်၏ အတည်ပြုချက် အတိုင်း သဘောမတူဘဲ ဥပဒေကြမ်းကော်မတီက ပြင်ဆင်ထားသည့် ပြင်ဆင်ချက်နှစ်ချက်ကို တင်သွင်းဖို့ ဖြစ်ပါတယ်။ ဥပဒေကြမ်းကော်မတီအား ဖိတ်ခေါ်ပါတယ်။

ဦးနေမျိုးထွန်း(အဖွဲ့ဝင်၊ ဥပဒေကြမ်းကော်မတီ)။ ။ လေးစားအပ်ပါသော လွှတ်တော် ဥက္ကဋ္ဌကြီးခင်ဗျား။ ကျွန်တော် အထက်တွင်တင်ပြခဲ့သည့်ညှိနှိုင်းအစည်းအဝေး၏ သဘောတူ ဆုံးဖြတ်ချက်အရ အမျိုးသားလွှတ်တော်၏ အတည်ပြုချက်အတိုင်း သဘောမတူဘဲ ပြည်သူ့ လွှတ်တော် ဥပဒေကြမ်းကော်မတီ၏ ပြင်ဆင်ရန်တင်ပြချက်(၂)ချက်ရှိပါတယ်။ ထိုပြင်ဆင်ရန် တင်ပြချက်ကိုလည်း လွှတ်တော်ကိုယ်စားလှယ်များထံ ကန့်လန့်ဖြတ်ဇယားဖြင့် ဖြန့်ဝေထားပြီး ဖြစ်ပါတယ်။ ထို့အတွက် ပြည်သူ့လွှတ်တော် ဥပဒေကြမ်းကော်မတီ၏ ပြင်ဆင်ရန်တင်ပြချက် (၂)ချက်ကို လွှတ်တော်က အတည်ပြုပေးပါရန် လေးစားစွာတင်ပြအပ်ပါတယ်ခင်ဗျား။

[ဥပဒေကြမ်းကော်မတီ၏ ပြင်ဆင်ရန်တင်ပြချက်(၂)ချက်မှာ အောက်ပါအတိုင်း ဖြစ်ပါ သည်။]

စဉ်	စာမျက်နှာ	အမှတ်စဉ်	အပိုဒ်နှင့် အပိုဒ်ခွဲ
(က)	၂	၄	ပုဒ်မ ၅၄ ကို မူလဥပဒေပြဋ္ဌာန်းချက်အတိုင်း ထားရှိခြင်း
(ခ)	၉ မှ ၁၀	၆	အပိုဒ် ၄ [ပုဒ်မ ၈၉ ကို ပြင်ဆင်ခြင်း]

ဥက္ကဋ္ဌ။ ။ ပြည်ထောင်စုရွေးကောက်ပွဲကော်မရှင်ရဲ့ သဘောထားပြောပါ။

ဦးလှတင့်(အဖွဲ့ဝင်၊ ပြည်ထောင်စုရွေးကောက်ပွဲကော်မရှင်)။ ။ လေးစားအပ်ပါသော ဥက္ကဋ္ဌကြီးခင်ဗျား။ ကျွန်တော်တို့ ပြည်ထောင်စုရွေးကောက်ပွဲကော်မရှင်အနေနဲ့ကတော့ ပြည်သူ့ လွှတ်တော် ဥပဒေကြမ်းကော်မတီရဲ့ သဘောထားတင်ပြချက်အတိုင်း သဘောတူလက်ခံပါတယ်။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ အမျိုးသားလွှတ်တော် ရွေးကောက်ပွဲ ဥပဒေကို ပဉ္စမအကြိမ် ပြင်ဆင်သည့်ဥပဒေကြမ်းနှင့်စပ်လျဉ်းပြီး ဥပဒေကြမ်းကော်မတီက ပြင်ဆင် ထားသည့် ပြင်ဆင်ချက်(၂)ချက်အား အတည်ပြုရန် လွှတ်တော်က သဘောတူပါသလားခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်။]

ဥက္ကဋ္ဌ။ ။ သဘောမတူတဲ့သူ ရှိပါသလားခင်ဗျား။ သဘောမတူတဲ့သူ မရှိတဲ့အတွက် အမျိုးသားလွှတ်တော် ရွေးကောက်ပွဲဥပဒေကို ပဉ္စမအကြိမ် ပြင်ဆင်သည့်ဥပဒေကြမ်းနှင့်စပ်လျဉ်းပြီး ပြင်ဆင်ချက်(၂)ချက်သည် ဥပဒေကြမ်းကော်မတီ၏ ပြင်ဆင်ချက်အတိုင်း ဤဥပဒေကြမ်း၏ အစိတ်အပိုင်းဖြစ်ကြောင်း အတည်ပြုကြေညာပါတယ်။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ အမျိုးသားလွှတ်တော် ရွေးကောက်ပွဲ ဥပဒေကို ပဉ္စမအကြိမ် ပြင်ဆင်သည့်ဥပဒေကြမ်းနှင့်စပ်လျဉ်းပြီး ဥပဒေကြမ်းကော်မတီနဲ့ ပြင်ဆင်ချက်အဆိုတင်သွင်းထားတဲ့ တပ်မတော်သားပြည်သူ့လွှတ်တော်ကိုယ်စားလှယ် ဒုတိယ ဗိုလ်မှူးကြီးအောင်ဇင်မင်းတို့က ပြင်ဆင်ချက်(၁)ချက်အား ဆွေးနွေးမှာဖြစ်ပါတယ်။ ယင်း ပြင်ဆင်ချက်နှင့်စပ်လျဉ်းပြီး ယခု စတင်ဆောင်ရွက်ပါမယ်။ အပိုဒ် ၃ နှင့်စပ်လျဉ်းပြီး ပြင်ဆင်ချက် အဆိုတင်သွင်းရန် တပ်မတော်သားပြည်သူ့လွှတ်တော်ကိုယ်စားလှယ် ဒုတိယဗိုလ်မှူးကြီး အောင်ဇင်မင်းကို ဖိတ်ခေါ်ပါတယ်။

ဒုတိယဗိုလ်မှူးကြီးအောင်ဇင်မင်း(တပ်မတော်သားကိုယ်စားလှယ်)။ ။ အားလုံးမင်္ဂလာပါ။ ကျွန်တော်ကတော့ တပ်မတော်သားပြည်သူ့လွှတ်တော်ကိုယ်စားလှယ် ဒုတိယဗိုလ်မှူးကြီး အောင်ဇင်မင်း ဖြစ်ပါတယ်။ အမျိုးသားလွှတ်တော် ရွေးကောက်ပွဲဥပဒေကို ပဉ္စမအကြိမ် ပြင်ဆင် သည့်ဥပဒေကြမ်းနှင့်စပ်လျဉ်း၍ ပြင်ဆင်ချက်အဆိုတင်ပြဆွေးနွေးသွားမှာဖြစ်ပါတယ်။ ဥက္ကဋ္ဌကြီး ခင်ဗျား။ Power Point သုံးခွင့်ပြုပါ။ အမျိုးသားလွှတ်တော် ရွေးကောက်ပွဲဥပဒေပုဒ်မ ၆၈ ပုဒ်မခွဲ(က)ပါတင်ပြပါအတိုင်း လွှတ်တော်ကိုယ်စားလှယ်အဖြစ် ရွေးကောက်ခံရသူအား ရွေးကောက်

ပွဲအပြီးတွင် ကန့်ကွက်လွှာတင်နိုင်သည့်အခွင့်အရေးကို ပေးထားခြင်းဖြစ်ပြီး ၎င်းပုဒ်မခွဲ(က)အား မူလဥပဒေပြဋ္ဌာန်းချက်ပါအတိုင်း ဆက်လက်ထားရှိရန် အဆိုတင်သွင်းအပ်ပါတယ်။

ဆက်လက်၍ ပုဒ်မ ၆၈ ပုဒ်မခွဲ(ခ) မူလဥပဒေပြဋ္ဌာန်းချက်တွင် ကန့်ကွက်လွှာတင်သွင်းခွင့် ရှိသူအနေဖြင့် မည်သည့်မဲဆန္ဒရှင်မဆိုဟု ဖော်ပြထားချက်သည် တစ်နိုင်ငံလုံးရှိ မဲဆန္ဒပေးပိုင်ခွင့်ရှိသူ မဲဆန္ဒရှင် ပြည်သူတစ်ရပ်လုံးအား ရည်ညွှန်းနေပြီး သက်ဆိုင်ရာမဲဆန္ဒနယ်ရှိ မဲဆန္ဒရှင်ပြည်သူများ ကိုသာ ကန့်ကွက်လွှာတင်သွင်းခွင့်အခွင့်အရေးပေးရမှာဖြစ်ပါတယ်။ ကန့်ကွက်ခံရသူကို ဖော်ပြရာ တွင်လည်း လွှတ်တော်ကိုယ်စားလှယ်လောင်းအဖြစ် ရွေးကောက်ခံရသူဟု ဖော်ပြထားချက်သည် စကားရပ်အသုံးအနှုန်းမှားယွင်းနေသည်ကို တွေ့ရှိရမှာ ဖြစ်ပါတယ်။ ပုဒ်မ ၆၈ ပုဒ်မခွဲ(ဂ) မူလဥပဒေ ပြဋ္ဌာန်းချက်တွင် မိမိသာလျှင် မဲအများဆုံးရရှိသူဖြစ်ခြင်း၊ အခန်း(၁၄)ပါ တရားမဲ့ပြုကျင့်မှုကြောင့် မဲအနိုင်ရရှိသွားခြင်းအပေါ် လွှတ်တော်ကိုယ်စားလှယ်လောင်းတစ်ဦးက လွှတ်တော်ကိုယ်စားလှယ် အဖြစ် ရွေးကောက်ခံရသူကို ကန့်ကွက်ခွင့်ပေးထားခြင်းဖြစ်ပြီး ၎င်းပုဒ်မခွဲသည် လွှတ်တော် ကိုယ်စားလှယ်လောင်းတစ်ဦး၏ ရပိုင်ခွင့်ကို တောင်းဆိုရန်ကန့်ကွက်ခြင်းဖြစ်သည့်အတွက် ၎င်းပုဒ်မခွဲ(ဂ)အား မူလပြဋ္ဌာန်းချက်အတိုင်း ဆက်လက်ထားရှိရန် အဆိုတင်သွင်းလိုပါတယ်။ ပုဒ်မ ၆၈ ပုဒ်မခွဲ(က)နှင့်စပ်လျဉ်း၍ အမျိုးသားလွှတ်တော်၏ အတည်ပြုချက်ကို လေ့လာကြည့်ပါက ယှဉ်ပြိုင်အရွေးခံသော ကိုယ်စားလှယ်လောင်းများအတွက် ကန့်ကွက်ခွင့်ပေးထားပြီး ယင်းမဲဆန္ဒ နယ်တွင် ဆန္ဒမဲပေးခဲ့သည့် မည်သည့်မဲဆန္ဒရှင်ကမဆိုဟူသည့်ဖော်ပြချက်တွင် သက်ဆိုင်ရာ မဲဆန္ဒနယ်ရှိ မဲပေးပိုင်ခွင့်ရှိသူ မဲဆန္ဒရှင်ပြည်သူများ၏ အခွင့်အရေးကို ကန့်သတ်ထားသည့် သဘောမျိုးဖြစ်နေတာကို တွေ့ရပါတယ်။ ရွေးကောက်ပွဲဆိုင်ရာအခွင့်အရေးကို လွတ်လပ်စွာ ကျင့်သုံးနိုင်ခွင့်အပေါ်ထိပါးမှုမရှိစေဘဲ အပြည့်အဝပေးအပ်ထားဖို့ လိုအပ်ပါတယ်။ ပြင်ဆင်ချက်အဆို တင်သွင်းရခြင်းမှာ ဖွဲ့စည်းပုံအခြေခံပုဒ်မ ၂၁ ပုဒ်မခွဲ(က)နှင့် ပုဒ်မ ၃၄၇ တို့အရ မဲပေးသူနှင့် မဲပေးခြင်းမပြုဘဲနေသူ မဲဆန္ဒရှင်ပြည်သူအားလုံး၏ ကန့်ကွက်လွှာတင်သွင်းခွင့်တန်းတူရရှိစေရန် ဖြစ်ပါတယ်။ ဆက်လက်၍ ပုဒ်မ ၆၈ ပုဒ်မခွဲ(ခ)မှာ အမျိုးသားလွှတ်တော်၏ အတည်ပြုချက်ဖြစ်ပြီး

မူလဥပဒေပါ ပုဒ်မခွဲ(ဂ)ကို ပုဒ်မခွဲ(ခ)အဖြစ် ပြောင်းလဲအမှတ်စဉ်တပ်ထားခြင်းသာ ဖြစ်ပါတယ်။ ၎င်း ပုဒ်မခွဲ(ဂ)သည် ယှဉ်ပြိုင်အရွေးခံသော လွှတ်တော်ကိုယ်စားလှယ်လောင်းတစ်ဦးက မိမိသာလျှင် မဲအများဆုံးရရှိ၍ ရွေးကောက်တင်မြှောက်ခံရသူဖြစ်သည်ဟု တောင်းဆိုနိုင်ရန် အခွင့်အရေးပေး ထားခြင်း ဖြစ်ပါတယ်။

၎င်းပုဒ်မခွဲ(ဂ)အား မူလပြဋ္ဌာန်းချက်အတိုင်းထားရှိရန် အဆိုပြုတင်ပြအပ်ပါတယ်။ တင်ပြပါ ပုဒ်မ ၆၈ ပုဒ်မခွဲ(က)နှင့်စပ်လျဉ်း၍ အမျိုးသားလွှတ်တော်၏ အတည်ပြုချက်တွင်ပါရှိသည့် ကန့်ကွက်လွှာတင်သွင်းခွင့်ရှိသူအဖြစ် ဖော်ပြထားသည့် ယင်းမဲဆန္ဒနယ်တွင် ဆန္ဒမဲပေးခဲ့သည့် မည်သည့်မဲဆန္ဒရှင်မဆို ဟူသည့်ပြဋ္ဌာန်းချက်သည် သက်ဆိုင်ရာမဲဆန္ဒနယ်ရှိ မဲပေးပိုင်ခွင့်ရှိသူ မဲဆန္ဒရှင်ပြည်သူအားလုံး ကန့်ကွက်ခွင့်မရှိဘဲ မဲပေးသူသာလျှင် ကန့်ကွက်လွှာတင်သွင်းခွင့်ပေးထား သည့်ကိစ္စနှင့်ဆက်စပ်ပြီး တင်ပြပါအတိုင်း မဲဆန္ဒရှင်ပြည်သူများ၏ အခွင့်အရေးများကို ပြန်လည်ပြီး Review လုပ်ကြည့်ဖို့ လိုအပ်မှာဖြစ်ပါတယ်။

ဥက္ကဋ္ဌကြီးခင်ဗျား။ မဲဆန္ဒရှင်ပြည်သူများရဲ့ မဲပေးနိုင်သောအခွင့်အရေး(Right to Vote)နှင့် မဲပေးခြင်းမပြုဘဲ နေနိုင်သောအခွင့်အရေး(Right not to Vote)ကို အမျိုးသားလွှတ်တော် ရွေးကောက်ပွဲဥပဒေပုဒ်မ ၂ ပုဒ်မခွဲ(ဗ)တွင်လည်းကောင်း The Penal Code တွင် တင်ပြပါအတိုင်း အတိအလင်း ဖော်ပြထားပြီး ဖြစ်ပါတယ်။ Compulsory သို့မဟုတ် Voluntary Voting ၂၀၁၅ ခုနှစ်၊ ကမ္ဘာ့စစ်တမ်း တစ်ခုအရ Compulsory Voting နိုင်ငံပေါင်း ၂၇ နိုင်ငံ ၁၃ ရာခိုင်နှုန်းရှိပြီး Voluntary Voting သို့မဟုတ် No Compulsory Voting နိုင်ငံပေါင်း ၁၇၂ နိုင်ငံ ၈၅ ရာခိုင်နှုန်းနှင့် ရွေးကောက်ပွဲ မရှိသည့် နိုင်ငံလေးနိုင်ငံ နှစ်ရာခိုင်နှုန်းရှိနေပါတယ်။ Voter Turnout အရလည်း တင်ပြပါအတိုင်း အမေရိကန်နိုင်ငံတွင် ၄၂ ရာခိုင်နှုန်း၊ ကနေဒါနိုင်ငံတွင် ၆၀ ရာခိုင်နှုန်း၊ ရုရှားနိုင်ငံတွင် ၆၂ ရာခိုင်နှုန်း၊ ဩစတြေးလျနိုင်ငံတွင် ၉၅ ရာခိုင်နှုန်းစသည်ဖြင့် တွေ့ရှိရပါတယ်။ တချို့သော ဒီမိုကရေစီနိုင်ငံများ မှာဆိုရင်လည်း ကန့်ကွက်နိုင်သောအခွင့်အရေး (Right to Reject)နဲ့ အမည်စာရင်းတင်သွင်း ထားတဲ့ ယှဉ်ပြိုင်ရွေးကောက်ခံကိုယ်စားလှယ်လောင်းအားလုံးကို ကြိုက်နှစ်သက်ခြင်းမရှိကြောင်း

ဖော်ပြနိုင်သော Non of The Above(NOTA) နော်တာ အခွင့်အရေးပေးနိုင်ဖို့ရန်အထိ စဉ်းစားလာနေကြပြီ ဖြစ်ပါတယ်။ လွှတ်တော်ကိုယ်စားလှယ်ကို တာဝန်မှရုပ်သိမ်းခွင့်(Right to recall) အခွင့်အရေးနှင့် စပ်လျဉ်း၍ ဖွဲ့စည်းပုံအခြေခံဥပဒေ ပုဒ်မ ၃၈ ပုဒ်မခွဲ(ခ)နှင့် ပုဒ်မ ၃၆၉ ပုဒ်မခွဲ(ခ) တို့တွင်လည်းကောင်း၊ ပုဒ်မ ၃၉၆ ပုဒ်မခွဲ(က)နှင့် ပုဒ်မခွဲ(ခ)တို့မှာ သက်ဆိုင်ရာမဲဆန္ဒနယ်၏ မူလမဲဆန္ဒရှင်များအနက် အနည်းဆုံးတစ်ရာခိုင်နှုန်းတို့အား ပြည်ထောင်စုရွေးကောက်ပွဲကော်မရှင် ထံ တိုင်တန်းနိုင် သည့်အခွင့်အရေးအပ်နှင်းထားပြီး Legal Process နဲ့လုပ်ဆောင်ရမှာဖြစ်ပါတယ်။

အပ်နှင်းထားတဲ့(Right to recall)အခွင့်အရေးကို အပြည့်အဝရရှိပြီး ကျင့်သုံးနိုင်ဖို့ဆိုရင် ဖွဲ့စည်းပုံအခြေခံဥပဒေပုဒ်မ ၃၉၇ အရ တာဝန်မှပြန်လည်ရုပ်သိမ်းခြင်းဆိုင်ရာကိစ္စရပ်များနှင့် စပ်လျဉ်း၍ လိုအပ်သောဥပဒေများကို ပြဋ္ဌာန်းရမည်ဟု အတိအလင်းဖော်ပြထားသော်လည်း လွှတ်တော်သက်တမ်းနှစ်ရပ်အတွင်း ယနေ့အချိန်အထိ Right to Recall Law ကို တာဝန်ကျေပွန်စွာ ပြဋ္ဌာန်းပေးနိုင်ခြင်းမရှိသေးတာကို တွေ့ရမှာဖြစ်ပါတယ်။ တင်ပြပါအတိုင်း ဒီမိုကရေစီနိုင်ငံများမှာ တော့ Political Device များဖြစ်တဲ့ Recall Election၊ Recall Referendum သို့မဟုတ် Representative Recall များပြုလုပ်ပြီး မဲဆန္ဒရှင်ပြည်သူများရဲ့ ရွေးကောက်ပွဲဆိုင်ရာအခွင့်အရေး Electoral Rights အပြည့်အဝရရှိနိုင်ဖို့ ကြိုးပမ်းလုပ်ဆောင်နေကြတာ အားလုံးအသိပဲဖြစ်ပါတယ်။ မဲဆန္ဒရှင်ပြည်သူများရဲ့ ရွေးကောက်ပွဲဆိုင်ရာအခွင့်အရေးနဲ့စပ်လျဉ်း၍ ပြင်ဆင်ရန် အဆိုပြုချက် အနေနဲ့ ကန့်ကွက်လွှာတင်သွင်းခွင့်ရှိသူနေရာတွင် သက်ဆိုင်ရာမဲဆန္ဒနယ်ရှိ မဲစာရင်းတွင်ပါရှိသော မဲဆန္ဒရှင်များဟု သက်ဆိုင်ရာမဲဆန္ဒနယ်ရှိ မဲပေးပိုင်ခွင့်ရှိသူ ပြည်သူအားလုံးကို ရည်ညွှန်း၍ လည်းကောင်း၊ ကန့်ကွက်ခံရသူအနေနဲ့ လွှတ်တော်ကိုယ်စားလှယ်အဖြစ် ရွေးကောက်ခံရသူသာမက လွှတ်တော်ကိုယ်စားလှယ်လောင်းကိုပါ ကန့်ကွက်နိုင်သည့်အခွင့်အရေး မဲဆန္ဒရှင်များအားပေးအပ်၍ လည်းကောင်း၊ ကန့်ကွက်လွှာတင်သွင်းချိန်နှင့်စပ်လျဉ်း၍ ရွေးကောက်ပွဲမတိုင်မီနှင့် ရွေးကောက်ပွဲ အပြီးဟူ၍လည်းကောင်း တင်ပြပါအတိုင်း ပြင်ဆင်လိုပါက ပြည်သူ့လွှတ်တော်က အတည်ပြုပေး နိုင်ပါရန် အဆိုပြုတင်ပြအပ်ပါတယ်။ အားလုံးကို ကျေးဇူးတင်ပါတယ်။

[ဥပဒေကြမ်းကော်မတီနှင့် ပြင်ဆင်ရန်တင်ပြချက်များအနက် သဘောကွဲလွဲချက်(၁)ချက်မှာ အောက်ပါအတိုင်းဖြစ်ပါသည်။]

ပြင်ဆင်ရန်တင်ပြသူ	စာမျက်နှာ	အမှတ်စဉ်	အပိုဒ်နှင့် အပိုဒ်ခွဲ
ဥပဒေကြမ်းကော်မတီ ဒုတိယဗိုလ်မှူးကြီး ထင်လင်းဦး (တပ်မတော်သား ပြည်သူ့ လွှတ်တော် ကိုယ်စားလှယ်)	၃ မှ ၈	၅	အပိုဒ် ၃(ပုဒ်မ ၆၈ ကို ပြင်ဆင် ခြင်း)

ဥက္ကဋ္ဌ။ ။ ဥပဒေကြမ်းကော်မတီရဲ့ သဘောထားပြောပါ။

ဦးနေမျိုးထွန်း(အဖွဲ့ဝင်၊ ဥပဒေကြမ်းကော်မတီ)။ ။ လေးစားအပ်ပါသော လွှတ်တော် ဥက္ကဋ္ဌကြီးနှင့် လွှတ်တော်ကိုယ်စားလှယ်များအားလုံး မင်္ဂလာပါခင်ဗျာ။ ကျွန်တော်ကတော့ ပြည်သူ့လွှတ်တော် ဥပဒေကြမ်းကော်မတီဝင် ဦးနေမျိုးထွန်း ဖြစ်ပါတယ်။ ဥပဒေကြမ်းကော်မတီ၏ တာဝန်ပေးချက်အရ ဒီအပိုဒ်နှင့်ပတ်သက်လို့ ဥပဒေကြမ်းကော်မတီအနေနဲ့ ဘာကြောင့်အမျိုးသား လွှတ်တော်အတိုင်း ကျွန်တော်တို့က လက်ခံခဲ့ရတာလဲဆိုတာကတော့ နည်းနည်းတင်ပြခွင့်ပြုပါ။ လက်ရှိ ဒီနေ့လွှတ်တော်မှာရောက်နေတဲ့ ပြည်သူ့လွှတ်တော်ရွေးကောက်ပွဲဥပဒေ၊ အမျိုးသား လွှတ်တော်ရွေးကောက်ပွဲဥပဒေ၊ တိုင်းဒေသကြီးနှင့်ပြည်နယ်ရွေးကောက်ပွဲဥပဒေတွေက ဥပဒေပါ အကြောင်းအရာအားလုံးက အကုန်တူပါတယ်။ မူရင်းပုဒ်မပေါင်း ၉၀ ရှိပါတယ်။ အဲဒီအကြောင်း အရာတူတဲ့အထဲမှာမှ အမျိုးသားလွှတ်တော်နဲ့ ပြည်သူ့လွှတ်တော်က ဖွဲ့စည်းပုံအရ အသက်ကွာတဲ့ အပိုင်းလောက်ပဲ၊ အသက်အရွယ်ပိုင်းပဲကွာပါတယ်။ အဲဒီတော့ ဒီဥပဒေကို ဘယ်မှာပြဋ္ဌာန်းခဲ့သလဲ ဆိုတော့ ဖွဲ့စည်းပုံအခြေခံဥပဒေ ပုဒ်မ ၄၃၃ ရဲ့ပေးထားချက်အရ နိုင်ငံတော်အေးချမ်းသာယာရေး နှင့် ဖွံ့ဖြိုးရေးကောင်စီကနေပြီးတော့ ၂၀၁၀ ခုနှစ်မှာ စတင်ပြဋ္ဌာန်းခဲ့ပါတယ်။ ပြဋ္ဌာန်းခဲ့ပြီးတော့ ဒီဥပဒေကို ကျွန်တော်တို့ အကြိမ်ကြိမ်ပြင်လာခဲ့ကြတယ်။ ပြင်လာခဲ့တာဆိုတာက ၂၀၁၁ ခုနှစ်မှာ တစ်ကြိမ်၊ ၂၀၁၅ ခုနှစ် ခြောက်လပိုင်းမှာတစ်ကြိမ်၊ ၂၀၁၆ ခုနှစ် တစ်လပိုင်းလေးကို ကျွန်တော် မူကြမ်း

နည်းနည်းခွဲပြောချင်တယ်။ ၂၀၁၆ ခုနှစ်တစ်လပိုင်းမှာတစ်ကြိမ်။ ဒုတိယအကြိမ် လွှတ်တော် သက်တမ်းဆိုတာကတော့ ၂၀၁၆ ခုနှစ် နှစ်လပိုင်းမှာမှ ကျွန်တော်တို့က စတင်ပါတယ်။ ဒုတိယ အကြိမ် လွှတ်တော်တွေအနေနဲ့ကတော့ ၂၀၁၆ ခုနှစ် ခြောက်လပိုင်းမှာမှ တစ်ကြိမ်ပြင်တာ စုစုပေါင်း လေးကြိမ်ဖြစ်သွားပါပြီ။ အခုလက်ရှိ ဒါကပဉ္စမအကြိမ် ပြင်ဆင်တဲ့ဥပဒေ ဒီဥပဒေသုံးခုစလုံးက ဥပဒေတွေက အကုန်လုံးအကောင်အထည်ဖော်တဲ့ (Implementation) အပိုင်းမှာ အကုန်အတူတ ဖြစ်တဲ့အတွက်ကို ဥပဒေရဲ့စာသားတွေအကုန်လုံးတူရပါတယ်။ ဒါကိုလည်း လွှတ်တော် ကိုယ်စားလှယ်ကြီးကလည်း ရွေးကောက်ပွဲနဲ့တက်လာတဲ့ လွှတ်တော်ကိုယ်စားလှယ်ဆိုတာ ဒီဥပဒေ တွေကို ကြေညက်အောင် ဖတ်ထားရတဲ့အတွက်ကို လွှတ်တော်ကိုယ်စားလှယ်အားလုံးကသိနေမယ် လို့ ကျွန်တော်ထင်ပါတယ်။

ဒီနေရာမှာ တစ်ဖက်က ခုနလွှတ်တော်ကိုယ်စားလှယ်ကြီး ဗိုလ်မှူးကြီးအောင်ဇင်မင်း တင်ပြ သွားတဲ့ ပြည်သူတွေအခွင့်အရေးရစေချင်တယ်ဆိုတဲ့စကားတော့ ကျွန်တော်ကတော့ ပြည်သူ တွေကို ကိုယ်စားပြုရွေးချယ်တင်မြှောက်လာတဲ့ ကိုယ်စားလှယ်တွေအနေနဲ့ ဒီစကားလေးကြား ရတာဝမ်းသာကြည်နူးမိပါတယ်။ ဒီစကားလေးလည်း ဆက်ကြားချင်ပါတယ်။ ကျွန်တော်တို့အနေနဲ့ ဒီဥပဒေကို လက်ရှိပြင်တယ်။ ပြင်တော့ မြေပြင်ပိုင်းမှာ ရွေးကောက်ပွဲကော်မရှင်အနေနဲ့ အကောင် အထည်ဖော်ရတဲ့အခက်အခဲတွေ ရှိတဲ့အပေါ်မှာ ယခု ပဉ္စမအကြိမ် ပြင်ဆင်ဖို့အတွက်ကို ဥပဒေကြမ်း ကို ရောက်ရှိလာရခြင်း ဖြစ်ပါတယ်။ ရောက်ရှိလာတော့ ဘာကွာလဲ ကျွန်တော်ဖတ်ကြည့်ပါတယ်။ အရင်ဆုံး မူလဥပဒေပေါ့။ ယခင်ရှိရင်းဆွဲဥပဒေမှာ ပုဒ်မ ၆၈ က ပုဒ်မခွဲ(က)၊ (ခ) ၂၀၁၅ ခုနှစ်ထိပေါ့။ ၂၀၁၆ ခုနှစ် တစ်လပိုင်းကျမှ ကျွန်တော်တို့က ပုဒ်မ ၆၈ ပုဒ်မခွဲ(က)၊ (ခ)၊ (ဂ)ဆိုပြီးတော့ ပေါ်လာ တယ်။ အမှန်တိုင်း ပြောရရင်တော့ ပုဒ်မ ၆၈ ပုဒ်မခွဲ(ခ)က တိုးလာတဲ့သဘောပါ။ ဒါက ထင်ရှားစေ ချင်လို့ ကျွန်တော်တင်ပြနေခြင်း ဖြစ်ပါတယ်။ ကျွန်တော်တို့က ဒီဥပဒေကို ပြန်ကြည့်တဲ့နေရာမှာ အပိုင်းပိုင်းစဉ်းစားရပါတယ်။ ခုနက ကိုယ်စားလှယ်ကြီးတင်ပြတဲ့အပိုင်းက ကိုယ်စားလှယ်လောင်း ကို တင်ပြတဲ့အပိုင်းသည် အခန်း(၇)မှာ လွှတ်တော်ကိုယ်စားလှယ်လောင်း အမည်စာရင်းတင်သွင်း

ခြင်း၊ ကြေညာခြင်းနှင့် ရွေးကောက်ပွဲကိုယ်စားလှယ်ခန့်ထားခြင်းအခန်းမှာ ကိုယ်စားလှယ်လောင်း အဖြစ် အမည်စာရင်းတင်သွင်းတဲ့လူကို အဲဒီမှာ ကန့်ကွက်တဲ့အပိုင်းပါပါတယ်။ ပုဒ်မပေါင်းကိုးခု လောက်ရှိပါတယ်။ ပုဒ်မ ၆၈ ကိုပြောနေတာက မဲပေးပြီး ရွေးကောက်တင်မြှောက်ပြီးသွားတဲ့ ရွေးကောက်တင်မြှောက်ခံကိုယ်စားလှယ်ကို ကန့်ကွက်တဲ့အပိုင်းဖြစ်ပါတယ်။

ဒီအခန်းကလည်း အခန်း(၁၅) ရွေးကောက်တင်မြှောက်ခြင်းနှင့်စပ်လျဉ်းတဲ့ ကန့်ကွက်ချက် များကို အဆုံးအဖြတ်ပေးတဲ့အထိ ဖော်ပြထားတဲ့အပိုင်းဖြစ်ပါတယ်။ ဒီနေရာမှာ ယခင်ပြဋ္ဌာန်းခဲ့တဲ့ ကိစ္စရပ်က ပုဒ်မ ၆၈ ပုဒ်မခွဲ(ခ)ဆိုပြီးတော့ ကျယ်ပြန့်နေတယ်။ ၂၀၁၆ ခုနှစ် လက်ရှိအနေအထား ကတော့ ပုဒ်မ ၆၈ မှာ ပုဒ်မခွဲ(က)၊ (ခ)၊ (ဂ)ရော သုံးရပ်ရှိပါတယ်။ ပုဒ်မခွဲ(ဂ)ကတော့ မဲနိုင်သွား တယ်။ ပုဒ်မ ၆၈ ပုဒ်မခွဲ(က)ကတော့နိုင်သွားတဲ့ ကိုယ်စားလှယ်ကို ရှုံးတဲ့ကိုယ်စားလှယ်က ရွေးကောက်ပွဲကိုယ်စားလှယ်လောင်းက ကန့်ကွက်တယ်။ ပုဒ်မခွဲ(ခ)ကျတော့ ရွေးကောက်တင် မြှောက်ခံရတဲ့ ကိုယ်စားလှယ်ကို ပြည်သူကကန့်ကွက်တဲ့အပိုင်း။ ပြည်သူကကန့်ကွက်တဲ့အပိုင်းမှာ အရင်တစ်ခါရေးထားတာ တရားမျှတမှုမရှိတာတို့၊ ဘာတို့။ ဒါပေမဲ့ ပုဒ်မ ၆၈ ပုဒ်မခွဲ(က)ဆိုပြီးတော့ ကျွန်တော်တို့က ရေးချလိုက်တယ်။ ပုဒ်မခွဲ(ခ)ကျတော့ ဒါမလိုအပ်ဘူး။ ပုဒ်မ ၆၈ ပုဒ်မခွဲ(က)မှာမှ လွှတ်တော်ကိုယ်စားလှယ်လောင်းရော ယင်းမဲဆန္ဒနယ်မှာရှိတဲ့ မဲပေးခဲ့တဲ့ ပြည်သူရော ဘယ်လို အကြောင်းအမျိုးဖြစ်ဖြစ် ရွေးကောက်တင်မြှောက်ခံရတဲ့ မတရားဘူးဆိုရင် ကန့်ကွက်နိုင်အောင် ကျွန်တော်တို့ ဖော်ပြထည့်လိုက်တယ်။ သဘောအားဖြင့်လည်း ကျစ်လျစ်တယ်။ နောက်တစ်ခု ကလည်း ပြည်သူတွေကိုလည်း မဲသွားပေးတယ်။ မဲပေးပြီးတော့ မဲပေးတဲ့ရလဒ်ကြီးက တကယ် လို့များ မတရားခဲ့ဘူးဆိုရင် ကန့်ကွက်ပိုင်ခွင့်အခွင့်အရေးကို သူကိုယ်တိုင်လည်း မြင်ခဲ့မယ်၊ တွေ့ခဲ့မယ်။ ဒါကတော့ ဥပဒေမှာ နောက်အခန်းတွေ၊ နောက်အခန်းတွေမှာ ကန့်ကွက်လွှာ တင်သွင်းခြင်းတို့ပါပါတယ်။ ကျွန်တော်ကိုယ်တိုင်လည်း ဒီနေရာမှာ ကျွန်တော့်ကိုယ်ရေး ကိုယ်တာ ပြောတာမဟုတ်ပါဘူး။ ကျွန်တော်ကိုယ်တိုင်လည်း ရွေးကောက်ပွဲကန့်ကွက်ခံရသူ ဖြစ်ပါတယ်။ ကျွန်တော် တစ်နှစ်ကျော် ရင်ဆိုင်ခဲ့ရပါတယ်။ အဲဒီတော့ အဲဒီလိုရင်ဆိုင်ခဲ့ရရင်လည်း ဒီဟာလည်း

အခက်အခဲအများကြီးရှိပါတယ်။ ကျွန်တော်တို့ကိုယ်စားလှယ်တွေက ဒီလိုမျိုးလွှတ်တော်မှာ လာပြောနိုင်ဖို့ဆိုရင် ပါတီကတက်လာရင် ပါတီမှတ်ပုံတင်ရေးဆိုင်ရာဥပဒေကို ပါတီကကြပ်မတ် ရပါတယ်။ နောက်ပြီးကျတော့လည်း ကျွန်တော်တို့ ကိုယ်စားလှယ်အဖြစ်ရွေးပြီးတဲ့ နောက်ပိုင်း မှာလည်း ကိုယ်စားလှယ်အရည်အချင်းရှိ/မရှိ ရွေးကောက်ပွဲကော်မရှင်အဖွဲ့ခွဲတွေကိုလည်း တင်ပြပါ တယ်။ အဲဒီလိုအဆင့်ဆင့် ဖြစ်ပေါ်ပြီးမှသာလျှင် ကျွန်တော်တို့အနေနဲ့ ဖြစ်လာတာဖြစ်တဲ့အတွက်ကို ဒီဥပဒေကိုကောင်းစွာကြည့်ကပ်ပါတယ်။ အဲဒီအတွက် အမျိုးသားလွှတ်တော်ကအတည်ပြုတာ သည်လည်း သင့်တင့်မျှတမှန်ကန်တဲ့အတွက် အမျိုးသားလွှတ်တော်ရဲ့ အတည်ပြုချက်အတိုင်း ဆက်လက်အတည်ပြုသင့်ပါကြောင်း လေးစားစွာတင်ပြအပ်ပါတယ်။

ဥက္ကဋ္ဌ။ ။ ပြည်ထောင်စုရွေးကောက်ပွဲကော်မရှင်ရဲ့ သဘောထားပြောပါ။

ဦးလှတင့်(အဖွဲ့ဝင်၊ ပြည်ထောင်စုရွေးကောက်ပွဲကော်မရှင်)။ ။ လေးစားရပါသော ဥက္ကဋ္ဌကြီးခင်ဗျား။ ပထမဆုံး ကျွန်တော်တို့စပြီးတော့ဆုံးဖြတ်ခဲ့တာ ပြည်သူ့လွှတ်တော် ရွေးကောက်ပွဲဥပဒေ အတည်ပြုပြီးပြီ။ နောက်ပိုင်းမှာ အခု အမျိုးသားလွှတ်တော်ရွေးကောက်ပွဲ ဥပဒေ ပဉ္စမအကြိမ် ပြင်ဆင်တဲ့ဥပဒေကြမ်းကို ဆွေးနွေးတယ်။ ဆွေးနွေးတဲ့အဓိကကတော့ ပုဒ်မ ၆၈ ကိစ္စဟာ အဓိကထားဆွေးနွေးကြတယ်လို့ ကျွန်တော်အဲဒီလိုပဲ ယူဆပါတယ်။ အဲဒီတော့ ပထမဆုံး မှာ ကျွန်တော်တို့ ပုဒ်မ ၆၈ ပြည်သူ့လွှတ်တော်ရွေးကောက်ပွဲဥပဒေနဲ့ပတ်သက်လို့ လွှတ်တော်ကြီး က အတည်ပြုပြဋ္ဌာန်းပြီးပါပြီ။ ပြီးရင် ဒီအမျိုးသားလွှတ်တော်မှာ ဒီတိုင်းထပ်ပြင်မယ်ဆိုရင် ပထမရှိခဲ့တဲ့ပြည်သူ့လွှတ်တော် ဥပဒေကြမ်းကိုအတည်ပြုတဲ့ ပုဒ်မက ဖော်ပြချက်နဲ့ နောက်ပြဋ္ဌာန်း ချက်တွေဟာ ဆန့်ကျင်ကွဲလွဲသွားမယ့်သဘောတွေရှိနိုင်ပါတယ်။ ရှိလည်းရှိမှာပါ။ အဲဒါကြောင့်မို့လို့ ကျွန်တော့်အနေနဲ့ကတော့ ကျွန်တော်တို့ရွေးကောက်ပွဲကော်မရှင်ကိုယ်စား တင်ပြရရင်တော့ ပြည်သူ့လွှတ်တော်ဥပဒေကြမ်းကော်မတီရဲ့တင်ပြချက်၊ ပြင်ဆင်ချက်များဟာ အင်မတန်လျော်ကန် သင့်မြတ်ပါတယ်။ ဒါကြောင့် သဘောတူလက်ခံကြောင်း တင်ပြအပ်ပါတယ်။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ ယခုဆွေးနွေးသည့်အပိုဒ် ၃ နှင့် စပ်လျဉ်း၍ ဥပဒေကြမ်းကော်မတီက အမျိုးသားလွှတ်တော်၏အတည်ပြုချက်အတိုင်း သဘောတူကြောင်းတင်ပြခဲ့ပြီး ဒုတိယဗိုလ်မှူးကြီးအောင်ဇင်မင်းက ပြင်ဆင်ချက်အဆိုတင်သွင်းထားပါတယ်။ ဒါကြောင့် အမျိုးသားလွှတ်တော်၏အတည်ပြုချက်အတိုင်း ဥပဒေကြမ်းကော်မတီက သဘောတူညီမှုကိုမူတည်၍ မဲခွဲဆုံးဖြတ်ပါမယ်။ ထောက်ခံဆန္ဒမဲများရင် အမျိုးသားလွှတ်တော်၏အတည်ပြုချက်က အတည်ဖြစ်ပါမယ်။ ကန့်ကွက်ဆန္ဒမဲများရင် ဒုတိယဗိုလ်မှူးကြီးအောင်ဇင်မင်း၏ ပြင်ဆင်ချက်ကအတည်ဖြစ်ပါမယ်။ ယခုဆွေးနွေးတဲ့ဥပဒေကြမ်းနှင့်စပ်လျဉ်းပြီး စက်ခလုတ်အသုံးပြု၍ ဆန္ဒမဲပေးတဲ့နည်းလမ်းဖြင့် မဲခွဲဆုံးဖြတ်သွားမှာဖြစ်ပါတယ်။ ဆန္ဒမဲပေးကြဖို့ အသင့်ရှိစေလိုပါတယ်။ ဆန္ဒမဲပေးနိုင်ကြပါပြီ။

ဥက္ကဋ္ဌ။ ။ ယခုဆန္ဒမဲပေးလို့ပြီးပါပြီ။ ရရှိတဲ့မဲစာရင်းကိုကြေညာပါမယ်။ ထောက်ခံဆန္ဒမဲ ၂၄၂ မဲ၊ ကန့်ကွက်ဆန္ဒမဲ ၁၂၂ မဲနဲ့ ကြားနေဆန္ဒမဲ မရှိဖြစ်ပါတယ်။ လွှတ်တော်ကိုယ်စားလှယ်များခင်ဗျား။ ထောက်ခံဆန္ဒမဲများတဲ့အတွက် အပိုဒ် ၃ သည် အမျိုးသားလွှတ်တော်၏အတည်ပြုချက်အတိုင်း ဤဥပဒေကြမ်း၏အစိတ်အပိုင်းဖြစ်ကြောင်း အတည်ပြုကြေညာပါတယ်။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ အမျိုးသားလွှတ်တော်ရွေးကောက်ပွဲဥပဒေကို ပဉ္စမအကြိမ် ပြင်ဆင်သည့်ဥပဒေကြမ်းနှင့်စပ်လျဉ်းပြီး ပြင်ဆင်ချက်အဆိုတင်သွင်းခြင်း၊ ဆွေးနွေးဆုံးဖြတ်ခြင်းများပြုလုပ်ခဲ့ပြီးဖြစ်ပါတယ်။ ဒီလိုဆောင်ရွက်ရာမှာ ပြည်သူ့လွှတ်တော်နှင့် အမျိုးသားလွှတ်တော်တို့က ပြင်ဆင်ချက်မပြုတဲ့အပိုဒ်၊ အပိုဒ်ခွဲများကို မူလအဆိုပြုချက်အတိုင်း အတည်ပြုသွားမှာဖြစ်ပါတယ်။ ဒီနေရာမှာ လွှတ်တော်ရဲ့ပြင်ဆင်အတည်ပြုချက်များကြောင့် ပြောင်းလဲသွားတဲ့အပိုဒ်၊ အပိုဒ်ခွဲ၊ အမှတ်စဉ်များကိုလည်း တစ်ပါတည်း အတည်ပြုချက်ရယူမှာဖြစ်ပါတယ်။ ဒါကြောင့် အမျိုးသားလွှတ်တော်ရွေးကောက်ပွဲဥပဒေကို ပဉ္စမအကြိမ် ပြင်ဆင်သည့် ဥပဒေကြမ်းတစ်ရပ်လုံးကို ပြင်ဆင်သည့်အပိုဒ်၊ အပိုဒ်ခွဲအတိုင်း အတည်ပြုရန်လွှတ်တော်က သဘောတူပါသလားခင်ဗျား။

[သုံးကြိမ်တိုင်တိုင်မေးမြန်းပါသည်။ လွှတ်တော်က သဘောတူပါသည်။]

ဥက္ကဋ္ဌ။ ။ သဘောမတူတဲ့သူရှိပါသလားခင်ဗျား။ သဘောမတူတဲ့သူမရှိတဲ့အတွက် အမျိုးသားလွှတ်တော်မှ စတင်တင်သွင်းပြီး ပြင်ဆင်ချက်ဖြင့်အတည်ပြု၍ ပြည်သူ့လွှတ်တော်သို့ ပေးပို့ထားတဲ့ အမျိုးသားလွှတ်တော်ရွေးကောက်ပွဲဥပဒေကို ပဉ္စမအကြိမ် ပြင်ဆင်သည့်ဥပဒေကြမ်း တစ်ရပ်လုံးကို ပြင်ဆင်ထားသည့်အပိုဒ်၊ အပိုဒ်ခွဲအတိုင်းအတည်ပြုကြောင်းနှင့် ၂၀၁၃ ခုနှစ်၊ ပြည်သူ့ လွှတ်တော်ဆိုင်ရာနည်းဥပဒေ ၂၀၀ အရ ဆက်လက်ဆောင်ရွက်သွားမည်ဖြစ်ကြောင်း ကြေညာပါ တယ်။

ဥက္ကဋ္ဌ။ ။ မိုက်ပေးပါ။

ဦးသောင်းအေး(ပျော်ဘွယ်မဲဆန္ဒနယ်)။ ။ လေးစားအပ်ပါသော ဥက္ကဋ္ဌကြီးခင်ဗျား။ ခုနက အမျိုးသားလွှတ်တော်ရွေးကောက်ပွဲဥပဒေ ပဉ္စမအကြိမ်ပြင်ဆင်တဲ့ ဥပဒေမူကြမ်းမှာ သဘောထား ကွဲလွဲချက်ကို တပ်မတော်သားလွှတ်တော်ကိုယ်စားလှယ် ဒုတိယဗိုလ်မှူးကြီးအောင်ဇင်မင်း ရှင်းလင်းတင်သွင်းသွားတာရှိပါတယ်။ ဒီအပေါ်မှာ ဥက္ကဋ္ဌရဲ့ခွင့်ပြုချက်အရ ဥပဒေကြမ်းကော်မတီ အနေနဲ့ ပြန်လည်ရှင်းလင်းတဲ့နေရာမှာ ကျွန်တော်ကြားမိလိုက်တာကတော့ ကိုယ်စားလှယ်ကြီးက ရွေးကောက်ခံဖူးတဲ့ကိုယ်စားလှယ်မဟုတ်လို့ဆိုတဲ့ အသုံးအနှုန်း၊ နောက်တစ်ခါ ဥပဒေကို သေသေ ချာချာလေ့လာဖို့လိုမယ်ဆိုတဲ့အသုံးအနှုန်း ဒါတွေပါသွားတယ်လို့ မှားချင်လည်းမှားပါမယ်။ ကျွန်တော်ကြားလိုက်တာပြောတာပါ။ ဒါကြောင့်မို့လို့ ဒီလုံးကောက်ကို ပြန်ကြည့်ပြီးတော့ ခုနကပြောသွားတာကလည်း ကျွန်တော်တို့က ဒီဥပဒေတွေကို တော်တော်ကို လေ့လာထားတယ်လို့ ကိုယ့်ကိုကိုယ်အမွမ်းတင်တဲ့စကားတွေ ဒါမျိုးတွေပါနေတဲ့အတွက် ဒီဟာလေးတွေ ပုဂ္ဂိုလ်ရေးအရပါ။ ဒါလေးတွေကို ကျွန်တော်တို့က မတားဆီးရင် နောင်လည်း ဒီလိုပဲ ဖြစ်လာမှာထင်လို့ ကျွန်တော် ကလည်း ဒီကမိုက်ကကြားတာပဲ နားထောင်ရတာပဲဖြစ်တဲ့အတွက် ဒီအချက်တွေပါ/မပါပြန်စစ င်ပြီးတော့ ပါလာရင်ဒါလေးတွေကို နုတ်ပယ်ပေးဖို့ ကျွန်တော့်အနေနဲ့ တင်ပြလိုပါတယ်။

ဥက္ကဋ္ဌ။ ။ ကောင်းပါပြီ။ အဲဒါတွေကို လုံးကောက်ပြန်ဖော်ပြီးမှ ပြန်လည်စိစစ်ပြီး ဆောင်ရွက်သွားပါမယ်။

အမျိုးသားလွှတ်တော်က ပြင်ဆင်ချက်ဖြင့် အတည်ပြု၍ပေးပို့လာသော အမျိုးသား လွှတ်တော်ရွေးကောက်ပွဲဥပဒေကို ပဉ္စမအကြိမ်ပြင်ဆင်သည့် ဥပဒေကြမ်းနှင့်စပ်လျဉ်း၍ တင်သွင်းထားသည့် ပြင်ဆင်ချက်အဆိုအားဆွေးနွေးခြင်းနှင့် လွှတ်တော်၏ အဆုံးအဖြတ် ရယူခြင်း

ဥက္ကဋ္ဌ။ ။ အစီအစဉ် ၈ ဖြစ်ပါတယ်။ လွှတ်တော်ကိုယ်စားလှယ်များခင်ဗျား။ အမျိုးသား လွှတ်တော်မှာစတင်တင်သွင်းပြီး ပြင်ဆင်ချက်ဖြင့် အတည်ပြု၍ ပေးပို့လာသော တိုင်းဒေသကြီး လွှတ်တော် သို့မဟုတ် ပြည်နယ်လွှတ်တော် ရွေးကောက်ပွဲဥပဒေကို ပဉ္စမအကြိမ် ပြင်ဆင်သည့် ဥပဒေကြမ်းကို ဒုတိယအကြိမ် ပြည်သူ့လွှတ်တော် (၁၄)ကြိမ်မြောက်ပုံမှန်အစည်းအဝေး ဆဋ္ဌမနေ့ ၂၂-၁၁-၂၀၁၉ ရက်(သောကြာနေ့)တွင် လွှတ်တော်သို့ လက်ခံရရှိကြောင်း အသိပေးခြင်းနှင့် ဥပဒေကြမ်းကော်မတီရဲ့ အစီရင်ခံစာဖတ်ကြားရှင်းလင်းခြင်း ပြုလုပ်ခဲ့ပါတယ်။ ဒီဥပဒေကြမ်းနှင့် စပ်လျဉ်းပြီး ပြင်ဆင်ချက်အဆိုတင်သွင်းဆွေးနွေးလိုတဲ့ လွှတ်တော်ကိုယ်စားလှယ်များအနေဖြင့် မိမိ ပြင်ဆင်လိုသည့် အပိုဒ်၊ အပိုဒ်ခွဲ၊ အကြောင်းအရာ၊ အချက်အလက်များကို တိကျစွာရေးသားဖော်ပြ၍ ၂၆-၁၁-၂၀၁၉ ရက်နေ့နောက်ဆုံးထားပြီး အမည်စာရင်းတင်သွင်းရန် တောင်းခံခဲ့ရာ လွှတ်တော် ကိုယ်စားလှယ်လေးဦးက အမည်စာရင်းတင်သွင်းလာပါတယ်။ ယင်းဥပဒေကြမ်းနှင့်စပ်လျဉ်း၍ ဥပဒေကြမ်းကော်မတီ၊ လွှတ်တော်အခွင့်အရေးကော်မတီ၊ နိုင်ငံသားများ၏ မူလအခွင့်အရေး ဆိုင်ရာကော်မတီ၊ ပြင်ဆင်ချက်အဆိုတင်သွင်းထားတဲ့ လွှတ်တော်ကိုယ်စားလှယ်များနဲ့ သက်ဆိုင်ရာဌာနများမှ တာဝန်ရှိပုဂ္ဂိုလ်တို့က ပြန်လည်စိစစ်ခဲ့ကြပါတယ်။ ယင်းဥပဒေကြမ်းနှင့် စပ်လျဉ်းပြီး ဆွေးနွေးအတည်ပြုခြင်းများ ဆောင်ရွက်ပါမယ်။ ဒီလိုဆွေးနွေးရာမှာ ဥပဒေကြမ်းရဲ့ ခေါင်းစဉ်၊ နိဒါန်းမှအစ အပိုဒ်၊ အပိုဒ်ခွဲများနှင့် ဥပဒေကြမ်းတစ်ခုလုံးပါဝင်မှာဖြစ်ပါတယ်။ ယခု ပြင်ဆင်ချက်အဆိုတင်သွင်းထားတဲ့ ဥပဒေကြမ်းကော်မတီနဲ့ လွှတ်တော်ကိုယ်စားလှယ်တို့က

မူကြမ်း

သက်ဆိုင်ရာအပိုဒ်၊ အပိုဒ်ခွဲအလိုက် ဆွေးနွေးခြင်းပြုလုပ်ပြီး လွှတ်တော်ရဲ့ဆန္ဒသဘောထားရယူ၍ ဆုံးဖြတ်အတည်ပြုခြင်း၊ အမျိုးသားလွှတ်တော်၏ ပြင်ဆင်ချက်များအနက် သဘောတူသင့်သည့် အချက်များကို အတည်ပြုခြင်းများ ဆောင်ရွက်သွားမှာဖြစ်ပါတယ်။

လွှတ်တော်ကိုယ်စားလှယ်များခင်ဗျား။ တိုင်းဒေသကြီးလွှတ်တော် သို့မဟုတ် ပြည်နယ် လွှတ်တော်ရွေးကောက်ပွဲဥပဒေကို ပဉ္စမအကြိမ်ပြင်ဆင်သည့် ဥပဒေကြမ်းနှင့်စပ်လျဉ်းပြီး ဥပဒေကြမ်းကော်မတီက အမျိုးသားလွှတ်တော်၏ ပြင်ဆင်ချက်များအနက် (၃)ချက်ကို သဘောတူသင့်ကြောင်း အမျိုးသားလွှတ်တော်၏ အတည်ပြုချက်များအတိုင်း သဘောမတူဘဲ ဥပဒေကြမ်းကော်မတီ၏ ပြင်ဆင်ရန်တင်ပြချက်(၂)ချက်ရှိကြောင်းနှင့် ဥပဒေကြမ်းကော်မတီနှင့် ကိုယ်စားလှယ်များ၏ ပြင်ဆင်နိုင်ရန်တင်ပြချက်များအနက် သဘောကွဲလွဲချက်(၁)ချက်တို့ရှိကြောင်း တင်ပြထားပါတယ်။ ၂၀၁၃ ခုနှစ်၊ ပြည်သူ့လွှတ်တော်ဆိုင်ရာနည်းဥပဒေ ၁၉၀ နည်းဥပဒေခွဲ(ဃ)အရ တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော် ရွေးကောက်ပွဲဥပဒေကို ပဉ္စမအကြိမ် ပြင်ဆင်သည့် ဥပဒေကြမ်းနှင့်စပ်လျဉ်းပြီး အမျိုးသားလွှတ်တော်၏ ပြင်ဆင်ချက်များအနက် သဘောတူသင့်သည့်(၃)ချက်ကို ဥပဒေကြမ်းကော်မတီက တင်ပြဖို့ဖိတ်ခေါ်ပါတယ်။

ဥက္ကဋ္ဌ။ ။ ဥပဒေကြမ်းကော်မတီ တင်ပြဖို့ဖြစ်ပါတယ်။

ဦးဇော်ဝင်း(အဖွဲ့ဝင်၊ ဥပဒေကြမ်းကော်မတီ)။ ။ လေးစားအပ်ပါသော ပြည်သူ့လွှတ်တော် ဥက္ကဋ္ဌကြီးနှင့် အားလုံးပဲ မင်္ဂလာပါ။ ကျွန်တော်ကတော့ ပဲခူးတိုင်းဒေသကြီး၊ ထန်းတပင်မဲဆန္ဒနယ် ပြည်သူ့လွှတ်တော်ကိုယ်စားလှယ် ဦးဇော်ဝင်း ဖြစ်ပါတယ်။ ဥပဒေကြမ်းကော်မတီရဲ့ အဖွဲ့ဝင်တစ်ဦး ဖြစ်ပြီးတော့ ဥပဒေကြမ်းကော်မတီရဲ့တာဝန်ပေးချက်အရ တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော် ရွေးကောက်ပွဲဥပဒေကို ပဉ္စမအကြိမ်ပြင်ဆင်တဲ့ ဥပဒေကြမ်းနှင့်စပ်လျဉ်းပြီးတော့ ၂၀၁၃ ခုနှစ်၊ ပြည်သူ့လွှတ်တော်ဆိုင်ရာနည်းဥပဒေ ၁၉၀ အရ လွှတ်တော်က အတည်ပြုပေးနိုင်ရန် အဆိုတင်သွင်းသွားမှာဖြစ်ပါတယ်။ ပြည်ထောင်စုရွေးကောက်ပွဲကော်မရှင်က ပေးပို့တဲ့ တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော် ရွေးကောက်ပွဲဥပဒေကို ပဉ္စမအကြိမ်

ပြင်ဆင်တဲ့ဥပဒေကြမ်းကို အမျိုးသားလွှတ်တော်မှာ ၈-၈-၂၀၁၉ ရက်နေ့မှာစတင်တင်သွင်းခဲ့ပြီးတော့ ၁၁-၉-၂၀၁၉ ရက်နေ့မှာကျင်းပတဲ့ အမျိုးသားလွှတ်တော်အစည်းအဝေးမှာ ပြင်ဆင်ချက်များနှင့် အတည်ပြုပြီးနောက် ပြည်သူ့လွှတ်တော်ကိုဆွေးနွေးနိုင်ဖို့ ပေးပို့လာပါတယ်။

ယင်းဥပဒေကြမ်းကို ဒုတိယအကြိမ် ပြည်သူ့လွှတ်တော် (၁၄)ကြိမ်မြောက်ပုံမှန်အစည်းအဝေး ဆဋ္ဌမနေ့ဖြစ်တဲ့ ၂၂-၁၁-၂၀၁၉ ရက်(သောကြာနေ့)မှာ လွှတ်တော်သို့ ပြည်သူ့လွှတ်တော် ဥပဒေကြမ်းကော်မတီ၏ စိစစ်လေ့လာတွေ့ရှိချက်အစီရင်ခံစာကို တင်ပြခဲ့ပြီးဖြစ်ပါတယ်။ ပြင်ဆင်ချက်အဆိုများကို ၂၆-၁၁-၂၀၁၉ ရက်(အင်္ဂါနေ့)နောက်ဆုံးထား၍ တင်သွင်းနိုင်ကြောင်းကြေညာခဲ့တဲ့အတွက် ဒေါက်တာလင်းလင်းကျော်(မြစ်သားမဲဆန္ဒနယ်)၊ ဦးထွန်းထွန်းဝင်း(ရမည်းသင်းမဲဆန္ဒနယ်)၊ ဦးမျိုးဇော်ဦး(လယ်ဝေးမဲဆန္ဒနယ်)နှင့် ဗိုလ်မှူးဇင်လင်း(တပ်မတော်သားပြည်သူ့လွှတ်တော်ကိုယ်စားလှယ်)တို့ကနေပြီးတော့ ပြင်ဆင်ချက်အဆိုများ တင်သွင်းလာပါတယ်။ ပြည်သူ့လွှတ်တော် ဥပဒေကြမ်းကော်မတီက ၂၇-၁၁-၂၀၁၉ ရက်(ဗုဒ္ဓဟူးနေ့)မှာ ဆွေးနွေးဖို့ ပြင်ဆင်ချက်အဆိုတင်သွင်းတဲ့ ပြည်သူ့လွှတ်တော်ကိုယ်စားလှယ်များ၊ ပြည်သူ့လွှတ်တော်လွှတ်တော်အခွင့်အရေးကော်မတီ၊ နိုင်ငံသားများ၏ မူလအခွင့်အရေးဆိုင်ရာကော်မတီ၊ ပြည်ထောင်စုရွေးကောက်ပွဲကော်မရှင်နဲ့ ပြည်ထောင်စုရှေ့နေချုပ်ရုံးတို့မှ တာဝန်ရှိပုဂ္ဂိုလ်များနှင့်အတူ ညှိနှိုင်းအစည်းအဝေးများ ကျင်းပပြုလုပ်ခဲ့ပါတယ်။ ယင်းညှိနှိုင်းအစည်းအဝေးရဲ့ သဘောတူဆုံးဖြတ်ချက်အရ ပြည်သူ့လွှတ်တော် ဥပဒေကြမ်းကော်မတီဟာ အမျိုးသားလွှတ်တော်က ပြင်ဆင်အတည်ပြုခဲ့တဲ့အချက်များအနက်က အချက်သုံးချက်ကို အမျိုးသားလွှတ်တော်ရဲ့အတည်ပြုချက်အတိုင်း သဘောတူညီခဲ့ပါတယ်။ ဒါကြောင့်မို့လို့ ပြည်သူ့လွှတ်တော် ဥပဒေကြမ်းကော်မတီရဲ့ သဘောတူညီတဲ့ အမျိုးသား လွှတ်တော်ရဲ့အတည်ပြုချက်သုံးချက်ကို လွှတ်တော်က အတည်ပြုပေးနိုင်ပါရန် လေးစားစွာ တင်ပြအပ်ပါတယ်။

[ဥပဒေကြမ်းကော်မတီက သဘောတူညီသည့် အမျိုးသားလွှတ်တော်၏ အတည်ပြုချက် (၃)ချက်မှာ အောက်ပါအတိုင်းဖြစ်ပါသည်။]

စဉ်	စာမျက်နှာ	အမှတ်စဉ်	အပိုဒ်နှင့် အပိုဒ်ခွဲ
(က)	၁	၁	ဥပဒေခေါင်းစီး
(ခ)	၁	၂	အပိုဒ် ၁
(ဂ)	၁ မှ ၂	၃	အပိုဒ် ၂ [ပုဒ်မ ၁၃ ကို ပြင်ဆင်ခြင်း]

ဥက္ကဋ္ဌ။ ။ ပြည်ထောင်စုရွေးကောက်ပွဲကော်မရှင်ရဲ့ သဘောထားပြောပါ။

ဦးလှတင့်(အဖွဲ့ဝင်၊ ပြည်ထောင်စုရွေးကောက်ပွဲကော်မရှင်)။ ။ လေးစားရပါသော ဥက္ကဋ္ဌကြီးခင်ဗျား။ ပြည်ထောင်စုရွေးကောက်ပွဲကော်မရှင်အနေနဲ့ ပြည်သူ့လွှတ်တော် ဥပဒေကြမ်း ကော်မတီရဲ့ပြင်ဆင်ချက်အတိုင်း ကျွန်တော်သဘောတူပါကြောင်း ဥက္ကဋ္ဌကြီးမှတစ်ဆင့် တင်ပြအပ် ပါတယ်။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော် ရွေးကောက်ပွဲဥပဒေကို ပဉ္စမအကြိမ်ပြင်ဆင်သည့် ဥပဒေကြမ်းနှင့်စပ်လျဉ်းပြီး အမျိုးသားလွှတ်တော်၏ ပြင်ဆင်ချက်များအနက် (၃)ချက်ကို ဥပဒေကြမ်းကော်မတီက သဘောတူ ထားပါတယ်။ ဥပဒေကြမ်းကော်မတီက သဘောတူထားသည့်(၃)ချက်ကို အမျိုးသားလွှတ်တော်၏ ပြင်ဆင်ချက်များအတိုင်းအတည်ပြုရန် လွှတ်တော်က သဘောတူပါသလားခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်။]

ဥက္ကဋ္ဌ။ ။ သဘောမတူတဲ့သူ ရှိပါသလားခင်ဗျား။ သဘောမတူတဲ့သူ မရှိတဲ့အတွက် တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော် ရွေးကောက်ပွဲဥပဒေကို ပဉ္စမအကြိမ် ပြင်ဆင်သည့် ဥပဒေကြမ်းနှင့်စပ်လျဉ်းပြီး အမျိုးသားလွှတ်တော်၏ ပြင်ဆင်ချက်များအနက် ဥပဒေကြမ်းကော်မတီက သဘောတူထားသည့်(၃)ချက်ကို အမျိုးသားလွှတ်တော်၏ ပြင်ဆင်ချက် များအတိုင်း အတည်ပြုကြောင်းကြေညာပါတယ်။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ ၂၀၁၃ ခုနှစ်၊ ပြည်သူ့လွှတ်တော် ဆိုင်ရာနည်းဥပဒေ ၁၉၀ နည်းဥပဒေခွဲ(ဃ)အရ တိုင်းဒေသကြီးလွှတ်တော် သို့မဟုတ် ပြည်နယ် လွှတ်တော် ရွေးကောက်ပွဲဥပဒေကို ပဉ္စမအကြိမ်ပြင်ဆင်သည့်ဥပဒေကြမ်းနှင့်စပ်လျဉ်းပြီး အမျိုးသား လွှတ်တော်၏ အတည်ပြုချက်အတိုင်း သဘောမတူဘဲ ဥပဒေကြမ်းကော်မတီက ပြင်ဆင်ထားသည့် ပြင်ဆင်ချက်နှစ်ချက်ကို တင်သွင်းဖို့ဖြစ်ပါတယ်။ ဥပဒေကြမ်းကော်မတီအား ဖိတ်ခေါ်ပါတယ်။

ဦးဇော်ဝင်း(အဖွဲ့ဝင်၊ ဥပဒေကြမ်းကော်မတီ)။ ။ ညှိနှိုင်းအစည်းအဝေးရဲ့ သဘောတူ ဆုံးဖြတ်ချက်အရ အမျိုးသားလွှတ်တော်ရဲ့ အတည်ပြုချက်များအတိုင်း သဘောမတူဘဲ ပြည်သူ့ လွှတ်တော် ဥပဒေကြမ်းကော်မတီရဲ့ ပြင်ဆင်ရန်တင်ပြချက်(၂)ချက်ရှိပါတယ်။ ပြင်ဆင်ရန် တင်ပြချက်ဇယားကို လွှတ်တော်ကိုယ်စားလှယ်ကြီးများထံ ဖြန့်ဝေထားပြီးဖြစ်ပါတယ်။ သို့ဖြစ်ပါ၍ ပြည်သူ့လွှတ်တော် ဥပဒေကြမ်းကော်မတီက ပြင်ဆင်ရန်တင်ပြချက်(၂)ချက်ကို လွှတ်တော်က အတည်ပြုပေးနိုင်ပါရန် တင်ပြအပ်ပါတယ်။

[ဥပဒေကြမ်းကော်မတီ၏ ပြင်ဆင်ရန်တင်ပြချက်(၂)ချက်မှာ အောက်ပါအတိုင်းဖြစ်ပါသည်။]

စဉ်	စာမျက်နှာ	အမှတ်စဉ်	အပိုဒ်နှင့် အပိုဒ်ခွဲ
(က)	၂	၄	ပုဒ်မ ၅၄ ကို မူလဥပဒေပြဋ္ဌာန်းချက်အတိုင်း ထားရှိခြင်း
(ခ)	၉ မှ ၁၀	၆	အပိုဒ် ၄ [ပုဒ်မ ၈၉ ကို ပြင်ဆင်ခြင်း]

ဥက္ကဋ္ဌ။ ။ ပြည်ထောင်စုရွေးကောက်ပွဲကော်မရှင်ရဲ့ သဘောထားပြောပါ။

ဦးလှတင့်(အဖွဲ့ဝင်၊ ပြည်ထောင်စုရွေးကောက်ပွဲကော်မရှင်)။ ။ ဥက္ကဋ္ဌကြီးခင်ဗျား။ ပြည်သူ့ လွှတ်တော် ဥပဒေကြမ်းကော်မတီရဲ့ပြင်ဆင်ချက်အတိုင်း အတည်ပြုပေးဖို့ ဥက္ကဋ္ဌကြီးမှတစ်ဆင့် တင်ပြအပ်ပါတယ်။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော် ရွေးကောက်ပွဲဥပဒေကို ပဉ္စမအကြိမ်ပြင်ဆင်သည့် ဥပဒေကြမ်းနှင့်

စပ်လျဉ်းပြီး ဥပဒေကြမ်းကော်မတီက ပြင်ဆင်ထားသည့် ပြင်ဆင်ချက်(၂)ချက်အား အတည်ပြုရန် လွှတ်တော်က သဘောတူပါသလားခင်ဗျား။

[သုံးကြိမ်တိုင်တိုင် မေးမြန်းပါသည်။ လွှတ်တော်က သဘောတူပါသည်။]

ဥက္ကဋ္ဌ။ ။ သဘောမတူတဲ့သူ ရှိပါသလားခင်ဗျား။ သဘောမတူတဲ့သူ မရှိတဲ့အတွက် တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော် ရွေးကောက်ပွဲဥပဒေကို ပဉ္စမအကြိမ် ပြင်ဆင်သည့် ဥပဒေကြမ်းနှင့်စပ်လျဉ်းပြီး ပြင်ဆင်ချက်(၂)ချက်သည် ဥပဒေကြမ်းကော်မတီ၏ ပြင်ဆင်ချက်အတိုင်း ဤဥပဒေကြမ်း၏ အစိတ်အပိုင်းဖြစ်ကြောင်း အတည်ပြုကြေညာပါတယ်။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော် ရွေးကောက်ပွဲဥပဒေကို ပဉ္စမအကြိမ်ပြင်ဆင်သည့် ဥပဒေကြမ်းနှင့် စပ်လျဉ်းပြီး ဥပဒေကြမ်းကော်မတီနှင့် ပြင်ဆင်ချက်အဆိုတင်သွင်းထားတဲ့ တပ်မတော်သား ပြည်သူ့ လွှတ်တော်ကိုယ်စားလှယ် ဗိုလ်မှူးဇင်လင်းတို့က ပြင်ဆင်ချက်(၁)ချက်အား ဆွေးနွေးမှာဖြစ်ပါ တယ်။ ယင်းပြင်ဆင်ချက်နှင့်စပ်လျဉ်းပြီး ယခုမှစတင်ဆောင်ရွက်ပါမယ်။ အပိုဒ် ၃ နှင့်စပ်လျဉ်းပြီး ပြင်ဆင်ချက်အဆိုတင်သွင်းရန် တပ်မတော်သားပြည်သူ့လွှတ်တော်ကိုယ်စားလှယ် ဗိုလ်မှူးဇင်လင်း ကို ဖိတ်ခေါ်ပါတယ်။

ဗိုလ်မှူးဇင်လင်း(တပ်မတော်သားကိုယ်စားလှယ်)။ ။ လေးစားအပ်ပါသော ပြည်သူ့ လွှတ်တော်ဥက္ကဋ္ဌကြီးခင်ဗျား။ ကျွန်တော်ကတော့ တပ်မတော်သားကိုယ်စားလှယ် ဗိုလ်မှူးဇင်လင်း ဖြစ်ပါတယ်။ တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော် ရွေးကောက်ပွဲဥပဒေကို ပဉ္စမအကြိမ်ပြင်ဆင်သည့်ဥပဒေကြမ်း ပုဒ်မ ၆၈ နှင့်ပတ်သက်ပြီး တင်ပြဆွေးနွေးသွားမှာ ဖြစ်ပါတယ်။ Power Point သုံးစွဲခွင့်ပြုပါခင်ဗျား။ ပုဒ်မ ၆၈ ဟာ လွှတ်တော်ကိုယ်စားလှယ်တွေကို အခန်း(၁၄)ပါ တရားမဲ့ပြုကျင့်မှုတွေကျူးလွန်ရင် ကန့်ကွက်ခွင့်ပြုထားတဲ့ပုဒ်မဖြစ်ပါတယ်။ ကိုယ်စားလှယ်နှင့် မဲဆန္ဒရှင်ဆိုပြီး ကန့်ကွက်နိုင်တဲ့သူနှစ်ဦးနှင့် ရွေးကောက်ပွဲအကြိုကာလ၊ ရွေးကောက်အပွဲပြီးကာလ ဆိုပြီး အချိန်နှစ်မျိုးတွေ့ရမှာဖြစ်ပါတယ်။ ဒီဥပဒေကို ကနဦး နိုင်ငံတော်အေးချမ်းသာယာရေးနှင့်

ဖွံ့ဖြိုးရေးကောင်စီလက်ထက်က စတင်ပြဋ္ဌာန်းခဲ့တာဖြစ်ပါတယ်။ ဥပဒေမှာပုဒ်မခွဲနှစ်ခုပါရှိပါတယ်။ တတိယအကြိမ်ပြင်ဆင်သည့်ဥပဒေကြမ်းကို ၈-၁၂-၂၀၁၅ ရက်နေ့မှာ ပြည်သူ့လွှတ်တော်မှာ တင်သွင်းခဲ့တာဖြစ်ပါတယ်။ ၂၀၁၅ ခုနှစ်ရွေးကောက်ပွဲအပြီးကာလဖြစ်လို့ ဥပဒေကြမ်းကို ရွေးကောက်ပွဲမှာ အနိုင်ရခဲ့တဲ့ပုဂ္ဂိုလ်တွေကပဲ ဦးဆောင်ဆွေးနွေးအတည်ပြုထား တာကို မှတ်တမ်း တွေအရ တွေ့ရှိရမှာဖြစ်ပါတယ်။ ပုဒ်မခွဲသုံးခုဖြစ်သွားပါတယ်။ ယခုအခါ ပြည်ထောင်စု ရွေးကောက်ပွဲကော်မရှင်က ပဉ္စမအကြိမ်ပြင်ဆင်တဲ့ဥပဒေကြမ်းတင်သွင်းလာတာဖြစ်ပါတယ်။ ပုဒ်မ ၆၈ ပုဒ်မခွဲ(က)နှင့်(ဂ)ကို ပြင်ဆင်ခြင်းမပြုဘဲ ပုဒ်မခွဲ(ခ)ကိုသာ ပြင်ဆင်ရန် တင်ပြလာခြင်း ဖြစ်ပါ တယ်။

အမျိုးသားလွှတ်တော်က ပုဒ်မခွဲ(က)နှင့်(ခ)ကိုပေါင်းပြီး တင်ပြပါအတိုင်း အတည်ပြုခဲ့တာ ဖြစ်ပါတယ်။ ဥပဒေကြမ်းကော်မတီကလည်း အမျိုးသားလွှတ်တော်အတိုင်း အတည်ပြုထားပါ တယ်။ မဲပေးခဲ့တဲ့ မဲဆန္ဒရှင်တွေကသာ ရွေးကောက်ပွဲအပြီးတွင် ကန့်ကွက်ခွင့်ရှိတော့မှာဖြစ်ပါတယ်။ ရွေးကောက်ပွဲအကြိုကာလတွင် ဥပဒေနှင့်ညီညွတ်ခြင်းမရှိဘဲ မဲဆွယ်စည်းရုံးနေတာကို မဲဆန္ဒရှင် တွေက တွေ့မြင်ကြားသိနေရသော်လည်း ကန့်ကွက်နိုင်တဲ့အခွင့်အရေးမရှိတော့ပါဘူး။ တရားမဲ့ ပြုကျင့်မှုတွေကိုကျူးလွန်နေရင် မတိုင်ကြားနိုင်သေးဘဲ မဲပေးပြီးရွေးကောက်ပွဲပြီးတဲ့အထိ စောင့်နေ ရမှာဖြစ်ပါတယ်။ ကန့်ကွက်နိုင်တဲ့အချိန်နဲ့ ကန့်ကွက်နိုင်တဲ့မဲဆန္ဒရှင်ဦးရေ လွန်စွာလျော့နည်း သွားမှာဖြစ်ပါတယ်။ ကိုယ်စားလှယ်တွေအတွက် အခွင့်အရေးသာပြီး မဲဆန္ဒရှင်ပြည်သူတွေအတွက် က အခွင့်အရေးအလွန်နည်းပါးသွားတဲ့ ပြင်ဆင်ချက်မျိုးဖြစ်ပါတယ်။

လက်ရှိ တည်ဆဲနိုင်ငံရေးပါတီ ၉၆ ပါတီရှိပါတယ်။ မြို့နယ်တိုင်းမှာ ပါတီတွေအားလုံးက ဝင်ရောက်ယှဉ်ပြိုင်တာမဟုတ်ပါဘူး။ အချို့မြို့နယ်တွေမှာ နှစ်ပါတီ၊ သုံးပါတီပဲ ပြိုင်ကြတာ ဖြစ်ပါတယ်။ ကိုယ်စားလှယ်လောင်းတွေကလည်း ပါတီကတာဝန်ပေးချက်အရ ဝင်ရောက်ယှဉ်ပြိုင် ကြတာဖြစ်ပါတယ်။ ရွေးကောက်ပွဲကျင်းပတဲ့မြို့နယ်မှာ နေထိုင်တဲ့သူဟုတ်ချင်မှဟုတ်မှာပါ။ ကိုယ်စားလှယ်လောင်းတွေရဲ့အကြောင်း မဲဆန္ဒရှင်တွေက သေချာမသိနိုင်ပါဘူး။ မဲဆန္ဒရှင်များ

အနေနဲ့ လွတ်လပ်စွာမဲပေးခွင့်ရှိပါတယ်။ ပါတီများနှင့်ကိုယ်စားလှယ်လောင်းများကို မသိ၊ မကြိုက်၊ မထောက်ခံသော်လည်း မဖြစ်မနေ မဲပေးရမလိုဖြစ်နေပါပြီ။ မိမိရဲ့ရှေ့မှာ တရားမဲ့ပြုကျင့်မှုတွေ လုပ်နေရင် ကန့်ကွက်နိုင်တဲ့အခွင့်အရေးရရင် မဲသွားပေးရမလိုဖြစ်နေပါပြီ။ ဒီနေရာမှာ မဲပေးတဲ့စနစ် ကိုလည်း ထည့်သွင်းစဉ်းစားရန်လိုအပ်မှာဖြစ်ပါတယ်။ All Reject Voting မရှိပါဘူး။ မဲဆန္ဒရှင် ပြည်သူတွေကို မဲမပေးပေးအောင် ဥပဒေနဲ့ဖိအားပေးရာရောက်နေပါတယ်။ ကော်မရှင်အနေနဲ့လည်း မဲပေးပြီးမှ ကန့်ကွက်ခွင့်ရှိတယ်ဆိုတာ ပြည်သူတွေကိုဘယ်လိုပညာပေးမှာလဲလို့ မေးခွန်းထုတ်ရ မလိုဖြစ်နေပါတယ်။ ပညာပေးမှုတွေလုပ်ပြီးမှသာ ဥပဒေကိုပြဋ္ဌာန်းသင့်ပါတယ်။ ကော်မရှင်အနေနဲ့ ဒါကို ကျယ်ကျယ်ပြန့်ပြန့်ရှင်းပြသင့်ပါတယ်။ ဥပဒေရဲ့ပုဒ်မ ၂ ပုဒ်မခွဲ(ပ)မှာ ရွေးကောက်ပွဲဆိုင်ရာ အခွင့်အရေးဆိုတာကို ပြဋ္ဌာန်းထားပါတယ်။ အဲဒီအခွင့်အရေးကို ဥပဒေနဲ့ပဲပြန်လည်ပိတ်ပင်သလို ဖြစ်နေပါတယ်။ ဥပဒေထဲမှာကိုဆန့်ကျင်တဲ့အသွင်ဆောင်နေပါတယ်။ ရှေ့နောက်ဆီလျော်မှုရှိရန် လိုအပ်မှာဖြစ်ပါတယ်။

ဖွဲ့စည်းပုံအခြေခံဥပဒေပုဒ်မ ၃၄၇၊ ပုဒ်မ ၂၊ ပုဒ်မခွဲ(က)တို့မှာ တင်ပြပါအတိုင်း ပြဋ္ဌာန်းထား သလို ကမ္ဘာ့လူ့အခွင့်အရေးကြေညာစာတမ်း(Article-7)မှာ ခွဲခြားဆက်ဆံခြင်းမှလည်းကောင်း၊ ထိုသို့ ခွဲခြားဆက်ဆံရန် လှုံ့ဆော်ခြင်းမှလည်းကောင်း တူညီသောကာကွယ်စောင့်ရှောက်မှုကို ခံစားပိုင်ခွင့် ရှိတယ်လို့ပြဋ္ဌာန်းပါတယ်။ ဖွဲ့စည်းပုံအခြေခံဥပဒေကိုဆန့်ကျင်နေသလို ကမ္ဘာ့လူ့အခွင့်အရေး ကြေညာစာတမ်းအရ ခွဲခြားဆက်ဆံရန် ကြိုးစားသည့်ပြဋ္ဌာန်းချက်မျိုး ဖြစ်နေပါတယ်။ အတင်း အကြပ်မဲပေးခိုင်းသလိုဖြစ်စေပါတယ်။ ဖွဲ့စည်းပုံအခြေခံဥပဒေပုဒ်မ ၄ မှာ တင်ပြပါအတိုင်း ပြဋ္ဌာန်း ထားပါတယ်။ ဖွဲ့စည်းပုံအခြေခံဥပဒေအရပေးထားတဲ့ နိုင်ငံသားများ၏အာဏာကို ဥပဒေဖြင့် ပြန်လည်ကန့်သတ်သလိုဖြစ်နေပါတယ်။ ဖွဲ့စည်းပုံအရ Right to Recall ဥပဒေကို ပြဋ္ဌာန်းပေးရမှာ ဖြစ်ပါတယ်။ လွှတ်တော်သက်တမ်းနှစ်ခုလုံးမှာ အကြောင်းမျိုးစုံကြောင့် ယနေ့တိုင် ဥပဒေပြဋ္ဌာန်း ပေးနိုင်ခြင်းမရှိသေးပါဘူး။ နိုင်ငံသားများကိုဖွဲ့စည်းပုံအရ အပ်နှင်းထားတဲ့အာဏာကို လွှတ်တော် ကိုယ်စားလှယ်များက တာဝန်ကျေစွာ ဥပဒေပြဋ္ဌာန်းပေးနိုင်ခြင်းမရှိသေးတဲ့ကာလမှာ ဒီလိုအချိန်မှာ

လွှတ်တော်ကိုယ်စားလှယ်တွေဘက်က အသာရမယ့်ပြဋ္ဌာန်းချက်မျိုးကို မဆောင်ရွက်သင့်ပါဘူး။ မိမိရဲ့ ကိုယ်ကျင့်တရားသိက္ခာကို အပြည့်အဝယုံကြည်သင့်ပါတယ်။ မိမိတို့ရဲ့အခွင့်အရေးကို လိုသလို ဥပဒေပြင်ဆင်ပြဋ္ဌာန်းနေသလိုဖြစ်စေနိုင်ပါတယ်။ ပြည်သူတွေကို အပြန်အလှန်ထိန်းကျောင်းနိုင်ခွင့် ကို ဥပဒေနဲ့မကန့်သတ်သင့်ပါဘူး။ ပြည်သူတွေအယုံအကြည်ကင်းမဲ့စေလို ဖြစ်စေနိုင်ပါတယ်။

နိုင်ငံတကာဥပဒေတွေ၊ ဒီမိုကရေစီစံနှုန်းတွေနဲ့လည်း ကိုက်ညီရမှာလိုအပ်ပါတယ်။ မိမိတို့ နိုင်ငံဟာ IPU အဖွဲ့ဝင်နိုင်ငံဖြစ်ပါတယ်။ IPU ကထုတ်ပြန်ခဲ့တဲ့ Declaration on Criterial for Free and Fair Election ကြေညာချက်နဲ့ကိုက်ညီရန်လိုအပ်မှာဖြစ်သလို Election စာတမ်းနဲ့လည်း ကိုက်ညီရန် လိုအပ်မှာဖြစ်ပါတယ်။ ဒီမိုကရေစီစံနှုန်းတွေကို လွတ်လပ်ပြီးတရားမျှတတဲ့ ရွေးကောက်ပွဲတွေ ကျင်းပနိုင်မှုနဲ့တိုင်းတာသလို Election ကိုလည်း အချက်ငါးချက်နဲ့ တိုင်းတာတာ တွေ့ရမှာ ဖြစ်ပါတယ်။ အရည်အချင်းပြည့်ဝတဲ့ကိုယ်စားလှယ်တွေကိုရွေးချယ်ရန် ပြည်သူတွေမှာ တာဝန်ရှိသလို အရည်အချင်းပျက်ယွင်းတဲ့သူတွေ ကိုယ်စားလှယ်ဖြစ်မလာအောင် တားဆီးရန်လည်း တာဝန်ရှိပါတယ်။ ဒီလိုလုပ်ပိုင်ခွင့်ကို ဥပဒေနဲ့ဟန့်တားတာ၊ လျှော့ချတာ၊ လုပ်သင့်တာ၊ လုပ်ဆောင် တာဟာ သင့်လျော်မှန်ကန်ပါရဲ့လားလို့ မေးခွန်းထုတ်ရမှာဖြစ်ပါတယ်။

တပ်မတော်အစိုးရလက်ထက်က ပြဋ္ဌာန်းခဲ့တဲ့ဥပဒေထက်တောင် ပိုမိုတင်းကြပ်ကန့်သတ် ထားသလိုဖြစ်နေပါတယ်။ ကန့်ကွက်လွှာတင်တိုင်းလဲကိုယ်စားလှယ်တွေအနေနဲ့ နှုတ်ထွက်ရတာ မဟုတ်ပါဘူး။ ရွေးကောက်ပွဲကော်မရှင်က ခုံဖွဲ့စစ်ဆေးပြီး ပုဒ်မ ၇၁ မှာ ပြဋ္ဌာန်းချက်တွေနဲ့ ငြိစွန်းမှသာ နှုတ်ထွက်ရတာဖြစ်ပါတယ်။ အယူခံဝင်ခွင့်လည်း ရှိနေပါသေးတယ်။ ရွေးကောက်ပွဲမှာ ကန့်ကွက်နိုင်မှုနည်းပါးတာက လွတ်လပ်၍တရားမျှတမှုမရှိတဲ့ ရွေးကောက်ပွဲတွေဖြစ်စေနိုင်ပါတယ်။ အသွင်ကူးပြောင်းရေးကာလမှာ ဒီလိုမျိုးပြဋ္ဌာန်းချက်တွေကို မပြဋ္ဌာန်းသင့်ပဲ အပြန်အလှန် ထိန်းကျောင်းနိုင်ခွင့်ပေးထားသင့်ပါကြောင်း ပြည်သူတွေဘက်ကလည်း ကန့်ကွက်လွှာတင်ရင် သတ်မှတ်ထားတဲ့ ငွေကြေးပေးသွင်းရမှာဖြစ်သလို လိမ်လည်တိုင်ကြားရင်လည်း ပြစ်ဒဏ်တွေ ရှိနေသေးတဲ့အတွက် ဘက်ပေါင်းစုံကနေ ဖိအားပေးဖို့မလိုအပ်ပါဘူး။ အထက်မှာ တင်ပြခဲ့တဲ့

အကြောင်းအရာတွေကြောင့် ပုဒ်မ ၆၈ ပုဒ်မခွဲ(က)နှင့်(ဂ)ကို မူလအတိုင်းထားရှိပြီး ပုဒ်မခွဲ(ခ)ကို တင်ပြပါအတိုင်းပြင်ဆင်ရန် အဆိုတင်သွင်းအပ်ပါတယ်။

ဒီနေရာမှာ ဥက္ကဋ္ဌကြီးကိုတင်ပြချင်တာက အခန်းခေါင်းစဉ်နဲ့မကိုက်ဘူးဆိုတာ ကျွန်တော်တို့ သိပါတယ်ခင်ဗျ။ အခန်းခေါင်းစဉ်ပြင်ဆင်ချက်လည်း တင်ခဲ့ပါတယ်။ ဒီမှာ ဆွေးနွေးပြီးမှ အခန်းခေါင်းစဉ်ကိစ္စ စဉ်းစားမယ်ဆိုလို့ ဒါကိုတော့ ဥပဒေကြမ်းကော်မတီအနေနဲ့ Reason မပေးသင့်ပါဘူး။ နောက်တစ်ခုကတော့ ကိုယ်စားလှယ်လောင်းကန့်ကွက်ခွင့်နှင့်ပတ်သက်လို့ ပုဒ်မ ၂၅ မှာ ပြဋ္ဌာန်းထားပါတယ်။ မဲဆန္ဒရှင်ပြည်သူတွေ ကန့်ကွက်ခွင့်မပြဋ္ဌာန်းထားတဲ့အတွက် ဒီပြင်ဆင်ချက်ကို တင်ရခြင်းဖြစ်ကြောင်း ရှင်းလင်းအပ်ပါတယ်။ အားလုံးကို ကျေးဇူးတင်ပါတယ်ခင်ဗျား။

[ဥပဒေကြမ်းကော်မတီနဲ့ ပြင်ဆင်ရန်တင်ပြချက်အနက် သဘောကွဲလွဲချက် (၁)ချက်မှာ အောက်ပါအတိုင်းဖြစ်ပါသည်။]

ပြင်ဆင်ရန်တင်ပြသူ	စာမျက်နှာ	အမှတ်စဉ်	အပိုဒ်နှင့် အပိုဒ်ခွဲ
ဥပဒေကြမ်းကော်မတီ ဗိုလ်မှူးဇင်လင်း (တပ်မတော်သား ပြည်သူ့ လွှတ်တော် ကိုယ်စားလှယ်)	၃ မှ ၈	၅	အပိုဒ် ၃{ ပုဒ်မ ၆၈ ကို ပြင်ဆင်ခြင်း}

ဥက္ကဋ္ဌ။ ။ ဥပဒေကြမ်းကော်မတီရဲ့ သဘောထားပြောပါ။

ဦးနေမျိုးထွန်း(အဖွဲ့ဝင်၊ ဥပဒေကြမ်းကော်မတီ)။ ။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးနှင့် လွှတ်တော်ကိုယ်စားလှယ်များခင်ဗျား။ ဦးစွာတင်ပြလိုတာကတော့ ခုနတုန်းက တပ်မတော်သားလွှတ်တော်ကိုယ်စားလှယ် ဆွေးနွေးသွားတဲ့အချက်ရှိပါတယ်။ ကျွန်တော်တို့ ၂၀၁၆ ခုနှစ် ဇန်နဝါရီလမှာ တတိယအကြိမ်ပြင်ပါတယ်။ ဒီတတိယအကြိမ် ပြင်တဲ့ဟာက ၂၀၁၅ ခုနှစ် ရွေးကောက်ပွဲကနိုင်တဲ့ ကိုယ်စားလှယ်တွေက ၁-၂-၂၀၁၆ ရက်နေ့မှာ

စပြီးတော့ ကိုယ်စားလှယ် ဒီမှာလုပ်တာ။ ဒါဟာ ကျွန်တော်တို့ ဒီဘက် ၂၀၁၅ ခုနှစ်ကနိုင်တဲ့ ကိုယ်စားလှယ်တွေ အတည်ပြုခဲ့တာမဟုတ်ဘူးဆိုတာကိုတော့ ရှင်းရှင်းလင်းလင်းသိစေအပ်ပါတယ်။ ဒီဟာ ပြောသွားတဲ့အချက်နှင့်ပတ်သက်ပြီးတော့ တင်ပြလိုပါတယ်။ အဲဒီတော့ ဒီမှာကတော့ ကျွန်တော်တို့နားလည်တာ လွှတ်တော်ရဲ့အဓိကတာဝန်က ဥပဒေပြုရေးဖြစ်ပါတယ်။ ဥပဒေတစ်ခုကိုရေးဆွဲမယ်ဆိုတဲ့နေရာမှာတော့ တရားဖို့လိုတယ်၊ မျှတဖို့လိုတယ်။ ဒီအချက်က သိပ်အရေးကြီးပါတယ်။ အခု ဒီရွေးကောက်ပွဲဥပဒေမှာ မဲပေးခွင့်ရှိတဲ့လူတွေက ဘယ်သူလဲဆိုတော့ နိုင်ငံသားတွေ၊ နိုင်ငံသားပြုခွင့်ရတဲ့သူတွေ၊ ဧည့်နိုင်ငံသားတွေ ဒါရွေးကောက်ပွဲမှာ မဲပေးခွင့်ရှိတဲ့သူတွေ။ တစ်ဖက်က ရွေးကောက်ခံတဲ့ကိုယ်စားလှယ်က နိုင်ငံသားတစ်ခုပဲဖြစ်မှပဲ ရွေးကောက်ခံခွင့်ရမယ်။ ဒါ ဒီဥပဒေမှာပြဋ္ဌာန်းထားပါ။ အဲဒီတော့ ဒီပြင်ဆင်တဲ့ဥပဒေမှာ ကန့်ကွက်ခွင့်ပေးထားတာက ဆန္ဒမဲပေးခဲ့တဲ့မဲဆန္ဒရှင်ဆိုတာ ခုနကျွန်တော်ပြောသလို နိုင်ငံသား၊ ဧည့်နိုင်ငံသားနှင့် နိုင်ငံသားပြုခွင့်ရသူကိုပေးတာပါ။ တစ်ဖက်က ကန့်ကွက်ခံရတဲ့သူကနိုင်ငံသားပါ။ ဒါကြောင့်မို့လို့ နှစ်ဖက်စလုံးကိုကြည့်မယ်ဆိုရင် ကျွန်တော်တို့က နိုင်ငံသားတွေပဲဖြစ်ပါတယ်။ ဒါကြောင့်မို့လို့ နှစ်ဖက်စလုံးက နိုင်ငံသားတွေဖြစ်တဲ့အတွက်ကြောင့်မို့လို့ ကျွန်တော်တို့က အခွင့်အရေးနှစ်ဖက်ကိုမျှမျှတတပေးဖို့က အလွန်အရေးကြီးပါတယ်။ တရားမျှတဖို့လိုပါတယ်။

ဖွဲ့စည်းပုံအခြေခံဥပဒေရဲ့ ပုဒ်မ ၃၄၇ မှာ နိုင်ငံတော်သည် မည်သူ့ကိုမဆို ဥပဒေအရာတွင် တန်းတူညီမျှအခွင့်အရေးရရှိစေရမည်။ အခွင့်အရေးကို တစ်ဖက်စောင်းနင်းမပေးပါဘူး။ ထို့အပြင် ဥပဒေ၏အကာအကွယ်ကိုလည်း တန်းတူညီမျှစွာရယူပိုင်ခွင့်ပေးရမည်လို့ ဒါအတိအလင်းပြဋ္ဌာန်းထားတာရှိပါတယ်။ အဲဒီတော့ ရွေးကောက်ပွဲတစ်ခုကို အထမြောက်ဖို့ဆိုရင် ကျွန်တော်တို့ ဒီရွေးကောက်ပွဲဥပဒေပုဒ်မ ၅၀ ပုဒ်မခွဲ(ဂ)မှာ မဲစာရင်းမှာရှိတဲ့မဲဆန္ဒရှင်တွေအားလုံးရဲ့ ၅၁ ရာခိုင်နှုန်းကမဲပေးမှအထမြောက်တယ်လို့ဆိုထားပါတယ်။ ဒါကြောင့်မို့လို့ ဖွဲ့စည်းပုံအခြေခံဥပဒေ ၇ မှာလည်း နိုင်ငံတော်သည် စစ်မှန်၍ စည်းကမ်းပြည့်ဝသောပါတီစုံဒီမိုကရေစီစနစ်ကို ကျင့်သုံးသည်လို့ ပြဋ္ဌာန်းထားပါတယ်။ ဒီလိုပါတီစုံဒီမိုကရေစီကိုကျင့်သုံးမယ်ဆိုရင် ရွေးကောက်ပွဲအထမြောက်ဖို့အတွက်

နိုင်ငံသားတိုင်းမှာတာဝန်ရှိတယ်။ အဲဒီလိုအထမြောက်ဖို့ဆိုရင် နိုင်ငံသားတိုင်းဟာမဲပေးရမယ့် တာဝန်ရှိတယ်။ သို့သော်လည်း အကြောင်းအမျိုးမျိုးကြောင့် မဲမပေးနိုင်ရင်လည်း မပေးဘဲနေနိုင်ခွင့် ရအောင် ဒီဥပဒေထဲမှာအခွင့်အရေးပေးထားတာဖြစ်ပါတယ်။

သို့သော်လည်း ဒီမှာရွေးကောက်ပွဲကော်မရှင်ဥပဒေရဲ့ ပုဒ်မ ၅၈ မှာ မည်သူမဆိုအောက်ပါ ပြုလုပ်မှုတစ်ရပ်ရပ်ကို ကျူးလွန်ကြောင်း သို့မဟုတ် ကျူးလွန်ရန်အားပေးကူညီကြောင်း ပြစ်မှု ထင်ရှားစီရင်ခြင်းခံရလျှင် ထိုသူအားတစ်နှစ်ထက်မပိုသောထောင်ဒဏ်ဖြစ်စေ၊ ကျပ်တစ်သိန်းထက် မပိုသောငွေဒဏ်ဖြစ်စေ ဒဏ်နှစ်ရပ်လုံးဖြစ်စေ ချမှတ်ရမည်။ အဲဒီ ပုဒ်မ ၅၈ ရဲ့ ပုဒ်မခွဲ(ဃ) တစ်ခုလေးကို ပြောပြမယ်။ ဆန္ဒမဲပေးခြင်းပျက်ပြားစေရန်ဖြစ်စေ၊ ရွေးကောက်ပွဲပျက်ပြားစေရန် ဖြစ်စေ စည်းဝေးဟောပြောခြင်း၊ လှုံ့ဆော်ခြင်း၊ ရေးသားခြင်း၊ ဖြန့်ချိခြင်း၊ ပို့စတာများအသုံးပြုခြင်း သို့မဟုတ် အခြားနည်းဖြင့် အားထုတ်ကြိုးပမ်းခြင်း။ ဒါ ရွေးကောက်ပွဲမဖြစ်အောင်လုပ်ရင် ဥပဒေအရ ပေးထားတာဖြစ်ပါတယ်။

နောက် ပုဒ်မ ၅၉ မှာ မည်သူမဆို အောက်ပါပြုလုပ်မှုတစ်ရပ်ရပ်ကိုကျူးလွန်ကြောင်း သို့မဟုတ် ကျူးလွန်ရန်အားပေးကူညီကြောင်း ပြစ်မှုထင်ရှားစီရင်ခြင်းခံရလျှင် ထိုသူကိုတစ်နှစ်ထက် မပိုသော ထောင်ဒဏ်ဖြစ်စေ၊ ကျပ်တစ်သိန်း ထက်မပိုသောငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမယ်လို့ပါတယ်။ အဲဒီ ၅၉ ရဲ့(ဇ)ကို ကျွန်တော်ပြောပြပါမယ်။ သူတစ်ပါးယောင်ဆောင်၍ ဆန္ဒမဲလက်မှတ်(သို့မဟုတ်) ကြိုတင်ဆန္ဒမဲလက်မှတ်ကို လာရောက်တောင်းဆိုခြင်း(သို့မဟုတ်) ဆန္ဒမဲပေးခြင်း၊ မဲဆန္ဒရှင်ကိုယ်တိုင်က ကိုယ်ကိုတိုင်မဲဆန္ဒပေးရမှာပါ။ မဲဆန္ဒရှင်ရဲ့ကိုယ်စား တစ်ဦးတစ်ယောက်က သူတစ်ပါးအယောင် ဆောင်ပြီးမဲပေးတာ ဥပဒေနဲ့ညှိစွမ်းပါတယ်။ ဒီလိုလုပ်တယ်ဆိုရင် ပုဒ်မ ၅၉ မှာပြစ်ဒဏ်ရှိပါတယ်။ ဒါလေးကိုလည်းသိစေချင်ပါတယ်။ အဲဒီတော့ ကျွန်တော်တို့က အခွင့်အရေးနဲ့တာဝန်ဆိုတာ ခေါင်းနဲ့ပန်းလိုပဲ ခွန်တွဲနေတာ။ ကျွန်တော်ဒီမှာ နားလည်လွယ်တဲ့ ဥပမာလေးတစ်ခုကိုပြောပြမယ်။ ဥပမာ ကျွန်တော်တို့က တပ်မတော်သား တစ်ယောက်ရဲ့ ဥပဒေကပေးထားတဲ့အခွင့်အရေးကို လိုချင်ရင် ကျွန်တော်တို့ကိုယ်တိုင် တပ်မတော်

ထဲကို ဝင်ရပါမယ်။ နံပါတ်တစ်က ဦးစွာတပ်မတော်ထဲကို ဝင်ရပါမယ်။ တပ်မတော်ထဲကို ဝင်လိုက်တာနဲ့ တပ်မတော်ကပေးတဲ့တာဝန်ကို ကျေပွန်အောင် ထမ်းဆောင်ရမယ်။ ဒါဟာ အခွင့်အရေးနဲ့တာဝန်ဟာ ခွဲခြားလို့မရဘူးဆိုတာ ထင်ဟပ်စေအောင် ပြောပြရခြင်းဖြစ်ပါတယ်။ ဒါကြောင့်မို့လို့ နောက်ရွေးကောက်ခံကိုယ်စားလှယ်ကို ကန့်ကွက်မယ်ဆိုရင်တော့ ကျွန်တော်တို့ ကမဲပေးဖို့လိုပါတယ်။ ဒါတာဝန်နဲ့အခွင့်အရေးကို တန်းတူပေးထားတာ ဖြစ်ပါတယ်။ အဲ့တော့ တာဝန်ယူမှုကမရှိဘဲနဲ့ အခွင့်အရေးနောက်ကိုပဲလိုက်နေကြမယ်။ အခွင့်အရေး တစ်ခုတည်းကိုပဲ ဦးစားပေးပြီးတော့ ဒီလိုမျိုးလုပ်တဲ့သူတွေများပြားလာမယ်ဆိုရင်တော့ ကျွန်တော်တို့တိုင်းပြည်ရဲ့ အနာဂတ်ဟာ ကောင်းတဲ့ဘက်ကိုသွားဖို့အလားအလာမရှိပါဘူး။ ဒါလေးလည်း သတိချပ်စေချင် ပါတယ်။ ဒါကြောင့်မို့လို့ ကျွန်တော်တို့ရဲ့ လက်ရှိခေါင်းဆောင်များကနေပြီးတော့ တာဝန်ခံမှုတွေ၊ နောက်ဥပဒေအရ ရသင့်ရထိုက်တဲ့အခွင့်အရေးတွေကိုလည်းရရှိရအောင် ကိုယ်ရဲ့တာဝန်ခံမှုတွေ လည်းရှိလာအောင် ဒါတွေကို ပြုစုပျိုးထောင်ပေးလျက်ရှိပါတယ်။ အဲ့တော့ ခုနတုန်းက တပ်မတော်သားကိုယ်စားလှယ်ကြီးများအနေနဲ့ကတော့ ကျွန်တော်တို့ကတော့ကျေးဇူးတင်ပါတယ်။ ဘာဖြစ်လို့လည်းဆိုတော့ ကျွန်တော်တို့ရဲ့ နိုင်ငံသားတွေဖြစ်တဲ့မဲဆန္ဒရှင်တွေရဲ့ ပြည်သူတွေ ရဲ့အခွင့်အရေးကို မဆုံးရှုံးရအောင် အခုလိုဆွေးနွေး။

ဥက္ကဋ္ဌ။ ။ နိဂုံးချုပ်ပါ။ ပြည်ထောင်စုရွေးကောက်ပွဲကော်မရှင်ရဲ့ သဘောထားပြောပါ။

ဦးလှတင့်(အဖွဲ့ဝင်၊ ပြည်ထောင်စုရွေးကောက်ပွဲကော်မရှင်)။ ။ လေးစားရပါသော ဥက္ကဋ္ဌကြီးခင်ဗျား။ ဒီရွေးကောက်ပွဲဥပဒေနဲ့ ပတ်သက်လို့ စိတ်ပါဝင်တစားဆွေးနွေးသွားတဲ့ တပ်မတော်ကိုယ်စားလှယ်များကိုလည်း အထူးလေးစားပါတယ်။ တန်ဖိုးလည်းထားပါတယ်။ အခု ဟာကျွန်တော်တို့ ပြည်သူ့လွှတ်တော်ရွေးကောက်ပွဲဥပဒေပြင်ဆင်တဲ့ဥပဒေကြမ်း၊ နောက် အမျိုးသားလွှတ်တော်ရွေးကောက်ပွဲဥပဒေပြင်ဆင်တဲ့ဥပဒေကြမ်း၊ ဒီပြင်ဆင်တဲ့ဥပဒေကြမ်းတွေကို အပိုဒ်၊ အပိုဒ်ခွဲနှစ်ခု အတည်ပြုပြီးပါပြီ။ ပြည်သူ့လွှတ်တော်ကြီးက။ အဲဒီဆိုရင် ဒီတိုင်းဒေသကြီး လွှတ်တော် သို့မဟုတ် ပြည်နယ်လွှတ်တော်ရွေးကောက်ပွဲဥပဒေကို ပဉ္စမအကြိမ်ပြင်ဆင်တဲ့ဥပဒေကို

ဒီ ပုဒ်မ ၆၈ မှာပါတဲ့အတိုင်း၊ ပြင်ဆင်တဲ့အတိုင်း၊ တင်ပြတဲ့အတိုင်း၊ ဆွေးနွေးတဲ့ဆိုရင် ဥပဒေတစ်ခု နှင့်တစ်ခု မညီမညွတ်ဖြစ်ပါမယ်။ အဲ့တော့ သင့်လျော်မှာမဟုတ်ပါဘူး။ ဒါကြောင့်မို့လို့ ကျွန်တော် တင်ပြလိုတာကတော့ ဒီပြည်သူ့လွှတ်တော်ရွေးကောက်ပွဲဥပဒေ၊ အမျိုးသားလွှတ်တော်ရွေးကောက်ပွဲ ဥပဒေအတိုင်းပဲ ဒီပုဒ်မ ၆၈ ဆိုတာ ခေါင်းစီးလေးပဲ နာမည်လေးပဲပြောင်းတာပါ။ အကြောင်းအချင်း ကကဏန်းတွေက အကုန်လုံး အတူတူပါပဲ။ အဲဒီတော့ ဒီမှာတစ်မျိုး ဒီဟာကျတော့တစ်မျိုး ဖြစ်သွား မယ်ဆိုတဲ့အတွက် ကျွန်တော် အနေနဲ့ကတော့ ဒီပြည်သူ့လွှတ်တော်ဥပဒေကြမ်းကော်မတီကကော၊ အမျိုးသားလွှတ်တော်ကော အတည်ပြုတဲ့အတိုင်းပဲ၊ ပြင်ဆင်တဲ့အတိုင်းပဲ လွှတ်တော်ကြီးက အတည်ပြုပေးဖို့ ဥက္ကဋ္ဌကြီးကတစ်ဆင့် တင်ပြအပ်ပါတယ်ခင်ဗျား။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ ယခုဆွေးနွေးခဲ့တဲ့ အပိုဒ် ၃ နှင့် စပ်လျဉ်းပြီး ဥပဒေကြမ်းကော်မတီက အမျိုးသားလွှတ်တော်၏ အတည်ပြုချက်အတိုင်း သဘောတူကြောင်း တင်ပြခဲ့ပြီး ဗိုလ်မှူးဇင်လင်းက ပြင်ဆင်ချက်အဆို တင်သွင်းထားပါတယ်။ ဒါကြောင့် အမျိုးသားလွှတ်တော်၏ အတည်ပြုချက်အတိုင်း ဥပဒေကြမ်းကော်မတီရဲ့ သဘောတူညီ မှုကို မူတည်၍ မဲခွဲဆုံးဖြတ်ပါမယ်။ ထောက်ခံဆန္ဒမဲများလျှင် အမျိုးသားလွှတ်တော်ရဲ့အတည်ပြု ချက်က အတည်ဖြစ်ပါမယ်။ ကန့်ကွက်ဆန္ဒမဲများလျှင် ဗိုလ်မှူးဇင်လင်း၏ပြင်ဆင်ချက်က အတည်ဖြစ်ပါမယ်။ ယခုဆွေးနွေးတဲ့ ဥပဒေကြမ်းနှင့်စပ်လျဉ်းပြီး စက်ခလုတ်အသုံးပြု၍ ဆန္ဒမဲပေး တဲ့နည်းလမ်းဖြင့် မဲခွဲဆုံးဖြတ်သွားမှာ ဖြစ်ပါတယ်။ ဆန္ဒမဲပေးဖို့ အသင့်ရှိစေလိုပါတယ်။ ဆန္ဒမဲပေး နိုင်ကြပါပြီ။

ဥက္ကဋ္ဌ။ ။ ယခု ဆန္ဒမဲပေးလို့ပြီးပါပြီ။ ရရှိတဲ့ဆန္ဒမဲစာရင်းကို ကြေညာပါမယ်။ ထောက်ခံဆန္ဒမဲ ၂၄၃ မဲ၊ ကန့်ကွက်ဆန္ဒမဲ ၁၁၇ မဲနှင့် ကြားနေမဲ မရှိဖြစ်ပါတယ်။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ ထောက်ခံဆန္ဒမဲက များတဲ့အတွက် အပိုဒ် ၃ သည် အမျိုးသားလွှတ်တော်၏ အတည်ပြုချက်အတိုင်း ဤဥပဒေကြမ်းရဲ့အစိတ်အပိုင်းဖြစ် ကြောင်း အတည်ပြုကြေညာပါတယ်။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော်ရွေးကောက်ပွဲဥပဒေကို ပဉ္စမအကြိမ်ပြင်ဆင်သည့်ဥပဒေကြမ်းနှင့် စပ်လျဉ်းပြီး ပြင်ဆင်ချက်အဆိုတင်သွင်းခြင်း၊ ဆွေးနွေးဆုံးဖြတ်ခြင်းများ ပြုလုပ်ခဲ့ပြီးဖြစ်ပါတယ်။ ဒီလိုဆောင်ရွက်ရာမှာ ပြည်သူ့လွှတ်တော်နှင့် အမျိုးသားလွှတ်တော်တို့က ပြင်ဆင်ခြင်းမပြုတဲ့ အပိုဒ်၊ အပိုဒ်ခွဲများကို မူလအဆိုပြုချက်အတိုင်း အတည်ပြုသွားမှာ ဖြစ်ပါတယ်။ ဒီနေရာမှာ လွှတ်တော်ရဲ့ပြင်ဆင်အတည်ပြုချက်များကြောင့် ပြောင်းလဲသွားတဲ့အပိုဒ်၊ အပိုဒ်ခွဲ၊ အမှတ်စဉ်များကို လည်း တစ်ပါတည်း အတည်ပြုချက်ရယူမှာ ဖြစ်ပါတယ်။ ဒါကြောင့် တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော်ရွေးကောက်ပွဲဥပဒေကို ပဉ္စမအကြိမ်ပြင်ဆင်သည့် ဥပဒေတစ်ရပ်လုံး ကို ပြင်ဆင်ထားသည့် အပိုဒ်၊ အပိုဒ်ခွဲများအတိုင်း အတည်ပြုရန် လွှတ်တော်က သဘောတူပါသလား ခင်ဗျား။

[သုံးကြိမ်တိုင်တိုင်မေးမြန်းပါသည်။ လွှတ်တော်က သဘောတူပါသည်။]

ဥက္ကဋ္ဌ။ ။ သဘောမတူတဲ့သူရှိပါသလားခင်ဗျား။ သဘောမတူတဲ့သူမရှိတဲ့အတွက် အမျိုးသားလွှတ်တော်မှ စတင်တင်သွင်းပြီး ပြင်ဆင်ချက်ဖြင့် အတည်ပြု၍ ပြည်သူ့လွှတ်တော်သို့ ပေးပို့လာတဲ့ တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော် ရွေးကောက်ပွဲဥပဒေကို ပဉ္စမအကြိမ်ပြင်ဆင်သည့်ဥပဒေကြမ်းတစ်ရပ်လုံးကို ပြင်ဆင်ထားသည့် အပိုဒ်၊ အပိုဒ်ခွဲအတိုင်း အတည်ပြုကြောင်းနှင့် ၂၀၁၃ ခုနှစ်၊ ပြည်သူ့လွှတ်တော်ဆိုင်ရာနည်းဥပဒေ ၂၀၀ အရ ဆက်လက် ဆောင်ရွက်သွားမည်ဖြစ်ကြောင်း ကြေညာပါတယ်။

ပြည်သူ့လွှတ်တော် တောင်သူလယ်သမားနှင့် အလုပ်သမားရေးရာကော်မတီ၏

နှစ်ပတ်လည်အစီရင်ခံစာတင်ပြခြင်း

ဥက္ကဋ္ဌ။ ။ အစီအစဉ် ၉ ဖြစ်ပါတယ်။ လွှတ်တော်ကိုယ်စားလှယ်များခင်ဗျား။ ပြည်သူ့လွှတ်တော် တောင်သူလယ်သမားနှင့် အလုပ်သမားရေးရာကော်မတီက နှစ်ပတ်လည်

အစီရင်ခံစာတင်ပြဖို့ ဖြစ်ပါတယ်။ တောင်သူလယ်သမားနှင့် အလုပ်သမားရေးရာကော်မတီကို ဖိတ်ခေါ်ပါတယ်။

ဒေါ်နီနီမေမြင့်(အဖွဲ့ဝင်၊ တောင်သူလယ်သမားနှင့် အလုပ်သမားရေးရာကော်မတီ)။ ။

လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးနှင့် အားလုံးမင်္ဂလာပါ။ ကျွန်မကတော့ ပြည်သူ့ လွှတ်တော် တောင်သူလယ်သမားနှင့် အလုပ်သမားရေးရာကော်မတီအဖွဲ့ဝင် တောင်ကုတ် မဲဆန္ဒနယ်မှ ပြည်သူ့လွှတ်တော်ကိုယ်စားလှယ် ဒေါ်နီနီမေမြင့် ဖြစ်ပါတယ်။ ကျွန်မအနေနဲ့ ကော်မတီဥက္ကဋ္ဌရဲ့ တာဝန်ပေးချက်အရ တောင်သူလယ်သမားနှင့် အလုပ်သမားရေးရာကော်မတီရဲ့ တတိယနှစ်ပတ်လည်အစီရင်ခံစာကို ကော်မတီကိုယ်စား ပြည်သူ့လွှတ်တော်သို့ ဖတ်ကြားတင်သွင်း သွားမှာဖြစ်ပါတယ်။ ကော်မတီရဲ့အစီရင်ခံစာအပြည့်အစုံကို လွှတ်တော်ကိုယ်စားလှယ်များထံ ဖြန့်ဝေထားပြီးဖြစ်တဲ့အတွက် အရေးကြီးတဲ့အချို့အချက်ကိုသာ ကောက်နုတ်တင်သွင်းသွားမှာ ဖြစ်ပါတယ်။ ဥက္ကဋ္ဌကြီးနှင့် ပြည်သူ့လွှတ်တော်ကိုယ်စားလှယ်များရှင်။ ယခု အစီရင်ခံစာကို ၂၀၁၈ ခုနှစ်၊ ဖေဖော်ဝါရီလ ၁၇ ရက်နေ့မှစတင်၍ ၂၀၁၉ ခုနှစ်၊ ဖေဖော်ဝါရီလ ၁၆ ရက်နေ့အထိ ကော်မတီရဲ့လွှတ်တော်တွင်း/လွှတ်တော်ပြင်ပ လုပ်ငန်းဆောင်ရွက်ချက်များနဲ့ ကော်မတီ လုပ်ငန်းများလုပ်ဆောင်ရာမှာ တွေ့ကြုံရတဲ့အားသာချက်၊ အားနည်းချက်များကို လွှတ်တော် ကိုယ်စားလှယ်များသိရှိနိုင်ရန်အတွက် ရည်ရွယ်ပြီးတော့ ပြုစုတင်ပြခြင်းဖြစ်ပါတယ်။

ကော်မတီရဲ့အစီရင်ခံစာနဲ့ပတ်သက်ပြီးတော့ Power Point ဖြင့်တင်ပြခွင့်ပြုပါရှင်။ တောင်သူလယ်သမားနှင့် အလုပ်သမားရေးရာကော်မတီတွင် ဥက္ကဋ္ဌအဖြစ် ဦးကျော်မြင့်(တိုက်ကြီး မဲဆန္ဒနယ်နှင့် အတွင်းရေးမှူးအဖြစ် ဦးသိန်းထွန်း(ကျောင်းကုန်းမဲဆန္ဒနယ်)တို့မှ တာဝန်ယူ ဆောင်ရွက်လျက်ရှိပါတယ်။ ကော်မတီကို ဥက္ကဋ္ဌ၊ အတွင်းရေးမှူးအပါအဝင် စုစုပေါင်း ၂၀ ဦးဖြင့် ဖွဲ့စည်းထားပါတယ်။ ကော်မတီရဲ့ဆောင်ရွက်ချက်များအနေဖြင့် အစီရင်ခံသည့်ကာလအတွင်းတွင် ကော်မတီလုပ်ငန်းညှိနှိုင်းအစည်းအဝေးစုစုပေါင်း ခုနစ်ကြိမ် ကျင်းပပြုလုပ်ခဲ့ပြီး ဆုံးဖြတ်ချက် ၁၇ ခု ချမှတ်ဆောင်ရွက်နိုင်ခဲ့ပါတယ်။ ကော်မတီရေးရာလုပ်ငန်းနှစ်ခုကို တောင်သူလယ်သမားရေးရာနှင့်

အလုပ်သမားရေးရာဟူ၍ ကဏ္ဍနှစ်ခုခွဲထားပြီး ဆောင်ရွက်လျက်ရှိပါတယ်။ တောင်သူလယ်သမား ရေးရာကဏ္ဍတွင် ကော်မတီဥက္ကဋ္ဌအပါအဝင် ကော်မတီဝင် ၁၁ ဦးနှင့် အလုပ်သမားရေးရာကဏ္ဍ တွင် ကော်မတီဝင်ကိုးဦးတို့ဖြင့် တာဝန်ခွဲဝေဆောင်ရွက်လျက်ရှိပါတယ်။ ကော်မတီရဲ့ဥပဒေပြုချက် နဲ့ပတ်သက်တဲ့ဆောင်ရွက်ချက်များကို ပထမဦးစွာ ကောက်နုတ်တင်ပြပါမယ်ရှင်။

ကော်မတီအနေနဲ့ ဒုတိယအကြိမ် အစီရင်ခံစာတင်သွင်းခဲ့တဲ့ကာလအတွင်းမှာ ဥပဒေ စုစုပေါင်း ၂၆ ခုအား စိစစ်ဆောင်ရွက်လျက်ရှိပါတယ်။ အဲဒါတွေကတော့ အလုပ်သမား၊ လူဝင်မှု ကြီးကြပ်ရေးနှင့် ပြည်သူ့အင်အားဝန်ကြီးဌာနမှစည်းကြပ်သော အလုပ်သမားရေးရာဥပဒေ ၁၆ ခု၊ ရေနံမြေအလုပ်သမားသက်သာချောင်ချိရေးအက်ဥပဒေတစ်ခုနှင့် လူဝင်မှုကြီးကြပ်ရေးနှင့် ပြည်သူ့ အင်အားဝန်ကြီးဌာနမှ ဥပဒေကိုးခုကို လွှဲပြောင်းလက်ခံခဲ့ပြီးစိစစ်လျက်ရှိပါတယ်။ ကော်မတီသို့ တိုင်ကြားလာသောတိုင်ကြားစာများနှင့်ပတ်သက်၍ ဆက်လက်တင်ပြသွားမှာဖြစ်ပါတယ်။

ကော်မတီဖွဲ့စည်းပြီးချိန်မှစ၍ ၁၆-၂-၂၀၁၉ ရက်နေ့အထိ တိုင်ကြားစာစုစုပေါင်း ၈၆၉၈ စောင်ရောက်ရှိခဲ့ပြီးဖြစ်ပါတယ်။ တောင်သူလယ်သမားရေးရာတိုင်ကြားစာ ၈၃၉၉ စောင်၊ အလုပ်သမားရေးရာတိုင်ကြားစာ ၂၃၇ စောင်၊ ကော်မတီလုပ်ပိုင်ခွင့်နဲ့မသက်ဆိုင်သောတိုင်ကြားစာ ၆၂ စောင် အသီးသီးရောက်ရှိခဲ့ပြီး ယခုအစီရင်ခံစာတင်သွင်းသွားသောတစ်နှစ်အတွင်းမှာပဲ ၁၂၅၇ စောင်ရောက်ရှိခဲ့ပါတယ်။ ယခုအစီရင်ခံစာတင်သွင်းခဲ့တဲ့ သုံးနှစ်တာကာလအထိ ကော်မတီသို့ ရောက်ရှိလာသောတိုင်ကြားစာများနှင့်ပတ်သက်၍ အစိုးရဌာန၊ အဖွဲ့အစည်းများသို့ ပေးပို့ထားရှိမှုနဲ့ ပြန်ကြားလာမှုအခြေအနေများကတော့ Power Point မှာတင်ပြထားတဲ့အတိုင်းပဲ ဖြစ်ပါတယ်။ ဒီမှာဆိုရင် ပေးပို့ခဲ့တဲ့ဌာနအဖွဲ့အစည်းကိုးခုရှိပြီးတော့ စုစုပေါင်းတိုင်ကြားစာ ၃၇၆၁ စောင်ရှိတဲ့ အနက်ကမှ ပထမအများဆုံးမှာ တိုင်ကြားစာ ၃၄၈၀ စောင်နဲ့ ဗဟိုမြေပြန်စစ်ကော်မတီမှ အများဆုံး ဖြစ်ပြီး ဒုတိယအများဆုံးမှာ တိုင်ကြားစာ ၁၁၀ စောင်နဲ့ စိုက်ပျိုးရေး၊ မွေးမြူရေးနှင့် ဆည်မြောင်း ဝန်ကြီးဌာနပဲဖြစ်ပါတယ်။ တတိယအများဆုံးကတော့ တိုင်ကြားစာ ၈၉ စောင်နဲ့ကာကွယ်ရေး ဝန်ကြီးဌာနပဲဖြစ်ပါတယ်။ ဌာနအဖွဲ့အစည်းကိုးခုသို့ပေးပို့ခဲ့သော တိုင်ကြားစာများထဲကမှ ကော်မတီ

သို့ပြန်ကြားလာတဲ့တိုင်ကြားစာစုစုပေါင်းမှာ ၁၀၃ စောင်ရှိပြီး ပြန်ကြားရန် ကျန်ရှိတိုင်ကြားစာ ကတော့ ၃၆၅၈ စောင်ကျန်ရှိနေပါတယ်။

ဘတ်ဂျက်စိစစ်ရေးကိစ္စနှင့်ပတ်သက်၍ ၂၀၁၈-၂၀၁၉ ဘဏ္ဍာရေးနှစ်မှာ အလုပ်သမား၊ လူဝင်မှုကြီးကြပ်ရေးနှင့် ပြည်သူ့အင်အားဝန်ကြီးဌာနနှင့် လူမှုဝန်ထမ်း၊ ကယ်ဆယ်ရေးနှင့် ပြန်လည် နေရာချထားရေးဝန်ကြီးဌာနတို့ရဲ့စီမံကိန်းလုပ်ငန်းများနဲ့ ရငွေ/သုံးငွေများစိစစ်ပူးပေါင်းရေးအဖွဲ့(၄) တွင် ကော်မတီဥက္ကဋ္ဌဦးကျော်မြင့်မှ ဥက္ကဋ္ဌအဖြစ်လည်းကောင်း၊ ကော်မတီအဖွဲ့ဝင် ဦးစိုးတင်ဝင်းမှ အတွင်းရေးမှူးအဖြစ်လည်းကောင်း ပါဝင်ဆောင်ရွက်ခဲ့ပါတယ်။ ကော်မတီအနေဖြင့် အလုပ်ရုံ ဆွေးနွေးပွဲများနှင့်စပ်လျဉ်း၍ လွှတ်တော်ပြင်ပအလုပ်ရုံဆွေးနွေးပွဲ ၇၉ ကြိမ်နှင့် ကော်မတီသို့ ဖိတ်ကြားလာသောအခမ်းအနား ၁၄ ကြိမ်တက်ရောက်ခဲ့ပါတယ်။ ကော်မတီမှအဖွဲ့ဝင်များရဲ့ ဒုတိယ အကြိမ် ပြည်သူ့လွှတ်တော် အဋ္ဌမပုံမှန်အစည်းအဝေးမှ ဒသမပုံမှန်အစည်းအဝေးကာလအထိ အဆို တင်သွင်းခြင်း၊ ထောက်ခံဆွေးနွေးခြင်းများနှင့် မေးခွန်းမေးမြန်းခြင်းများကို Power Point မှာပြထား တဲ့အတိုင်းပဲ တင်ပြအပ်ပါတယ်။

ဒါ့အပြင် ကော်မတီသည် မြေသိမ်းဆည်းခြင်းကိစ္စရပ်များ၊ ဥပဒေပြင်ဆင်ခြင်းကိစ္စရပ်များနှင့် စပ်လျဉ်း၍ အစီရင်ခံသည့်ကာလအတွင်း ပြည်တွင်းတွေ့ဆုံမှုနှစ်ကြိမ်၊ ပြည်ပတွေ့ဆုံမှုနှစ်ကြိမ် လက်ခံတွေ့ဆုံခဲ့ပါတယ်။ ဒါ့အပြင် ကော်မတီရဲ့ပြင်ပအဖွဲ့အစည်းများတွင်ပါဝင်ဆောင်ရွက်ခြင်းနှင့် စပ်လျဉ်း၍ ကော်မတီဥက္ကဋ္ဌ ဦးကျော်မြင့်(တိုက်ကြီးမဲဆန္ဒနယ်)သည် တောင်သူလယ်သမား အခွင့်ရေး၊ ကာကွယ်ရေးနှင့် အကျိုးစီးပွားဖြင့်တင်ရေးဦးဆောင်အဖွဲ့တွင် အဖွဲ့ဝင်အဖြစ် လည်းကောင်း၊ ကော်မတီအဖွဲ့ဝင် ဦးစောတင်ဝင်း(ကြာအင်းဆိပ်ကြီးမဲဆန္ဒနယ်)သည် အမျိုးသား ပြန်လည်သင့်မြတ်ရေးနှင့် ငြိမ်းချမ်းရေးဗဟိုဌာနမှဖွဲ့စည်းသော ငြိမ်းချမ်းရေးလုပ်ငန်းစဉ်များ၊ ရန်ပုံငွေဆိုင်ရာပေါင်းစပ်ညှိနှိုင်းရေးအဖွဲ့တွင် အဖွဲ့ဝင်အဖြစ်လည်းကောင်း၊ ကော်မတီအဖွဲ့ဝင် ဦးဇော်မင်းသိန်း(လေးမျက်နှာမဲဆန္ဒနယ်)သည် ဧရာဝတီတိုင်းဒေသကြီး လယ်ယာမြေနှင့် အခြားမြေ

များသိမ်းဆည်းခံရမှုများ ပြန်လည်စိစစ်ရေးကော်မတီတွင် အဖွဲ့ဝင်အဖြစ်လည်းကောင်း ပါဝင် ဆောင်ရွက်လျက်ရှိပါတယ်။

အားသာချက်၊ အားနည်းချက်များအနေဖြင့် တိုင်ကြားစာများနှင့်စပ်လျဉ်း၍ ကော်မတီရဲ့ အဓိကရေးရာနှစ်ခုကို တိုင်းဒေသကြီး/ပြည်နယ်အလိုက် ကော်မတီဝင်များ ခွဲဝေလုပ်ကိုင်ကြခြင်းကြောင့် ရေးရာလုပ်ငန်းများကို ပိုမိုထိရောက်စွာဆောင်ရွက်နိုင်ခဲ့ပါတယ်။ ရောက်ရှိလာသော တိုင်ကြားစာများအပေါ်၌သာစိစစ်၍ သုံးသပ်အကြံပြုမှတ်ချက်ပြုခြင်းများ ပြုလုပ်ရတဲ့အတွက် မြေပြင်အခြေအနေနှင့် ကွဲလွဲမှုများဖြစ်ပေါ်နိုင်ပါတယ်။ အကယ်၍ ကွင်းဆင်းဆောင်ရွက်မှုများသာ ပြုလုပ်နိုင်မယ်ဆိုရင် ပိုပြီးထိရောက်နိုင်မှာဖြစ်ပါတယ်။ တိုင်ကြားစာများကိုခြုံငုံ၍သုံးသပ်ရာတွင် အချို့တိုင်ကြားစာများမှာ ထပ်ခါတလဲလဲတိုင်ကြားခြင်း၊ မိတ္တူပေးပို့ခြင်း၊ ကော်မတီလုပ်ပိုင်ခွင့်နှင့် မသက်ဆိုင်သောအကြောင်းအရာများ ပေးပို့လာခြင်းနှင့် လယ်ယာမြေအငြင်းပွားမှုများ၊ လယ်ပြန် ငွေပြန်ကိစ္စရပ်များ ပါဝင်နေကြောင်း တွေ့ရှိရပါတယ်။ အချို့တိုင်ကြားစာများမှာ ရှင်းလင်းမှုမရှိဘဲ ရောထွေးနေခြင်း၊ အထောက်အထားသက်သေမခိုင်လုံခြင်းများကြောင့် တိုင်ကြားစာများအပေါ် မှတ်ချက်ပြုရာတွင် နှောင့်နှေးကြန့်ကြာခြင်း၊ မှန်ကန်မှုအားနည်းနိုင်ခြင်းများကိုလည်း ဖြစ်ပေါ်စေ နိုင်ပါတယ်။

လယ်ယာမြေနှင့် အခြားမြေများသိမ်းဆည်းခံရမှုပြန်လည်စိစစ်ရေးဗဟိုကော်မတီသို့ ပေးပို့ ခဲ့သောတိုင်ကြားစာများအပေါ်မှာ ဆောင်ရွက်ပြီးစီးမှု၊ ဆောင်ရွက်ဆဲနှင့် ဆောင်ရွက်ရန်ကျန်ကိစ္စရပ် များကို ဗဟိုလယ်/ပြန်/စစ်ကော်မတီအနေဖြင့် ပြီးစီးအောင်မြင်အောင် ဆောင်ရွက်ပေးနိုင်မှုမှာ အားနည်းလျက်ရှိကြောင်း တွေ့ရှိရပါတယ်။ ကော်မတီရဲ့သုံးသပ်အကြံပြုချက်များကတော့ ကိုယ်စားလှယ်တော်ကြီးများထံ ဖြန့်ဝေထားတဲ့အစီရင်ခံစာတွင်ပါရှိပြီးဖြစ်တဲ့အတွက် ဖတ်ရှု လေ့လာအကြံပြုပေးကြပါရန် မေတ္တာရပ်ခံအပ်ပါ တယ်။ ကော်မတီရဲ့အစီရင်ခံစာမှာတင်ပြထားတဲ့ ရှေ့လုပ်ငန်းစဉ်လေးရပ်အတိုင်း ဆက်လက်ပြီး ကြိုးပမ်းဆောင်ရွက်သွားမှာဖြစ်ကြောင်းကိုလည်း လေးစားစွာဖြင့် တင်ပြအပ်ပါတယ်။

နိဂုံးချုပ်အားဖြင့် ပြည်သူ့လွှတ်တော် တောင်သူလယ်သမားနှင့် အလုပ်သမားရေးရာ ကော်မတီအနေဖြင့် ပြည်သူ့လွှတ်တော်ဥက္ကဋ္ဌ၏လမ်းညွှန်ချက်များနှင့်အညီ တောင်သူလယ်သမား နှင့် အလုပ်သမားများ၏လူနေမှုဘဝများ ဖွံ့ဖြိုးတိုးတက်ရေးအတွက် ကော်မတီသို့ပေးအပ်လာသော တာဝန်ဝတ္တရားများနှင့်အညီ ဆောင်ရွက်လျက်ရှိပါကြောင်း လွှတ်တော်သို့ လေးစားစွာဖြင့် အစီရင်ခံစာတင်သွင်းအပ်ပါတယ်ရှင်။ ပြည်သူ့လွှတ်တော် တောင်သူလယ်သမားနှင့် အလုပ်သမား ရေးရာကော်မတီ။ အားလုံးကိုကျေးဇူးတင်ပါတယ်ရှင်။

[အစီရင်ခံစာအပြည့်အစုံမှာ အောက်ပါအတိုင်းဖြစ်ပါသည်။]

ဒုတိယအကြိမ် ပြည်သူ့လွှတ်တော်

တောင်သူလယ်သမားနှင့် အလုပ်သမားရေးရာကော်မတီ၏လုပ်ငန်းဆောင်ရွက်ချက်

တတိယနှစ်ပတ်လည်အစီရင်ခံစာ

(၁၇-၂-၂၀၁၈ ရက်နေ့ မှ ၁၆-၂-၂၀၁၉ ရက်နေ့အထိ)

နိဒါန်း

၁။ ဒုတိယအကြိမ် ပြည်သူ့လွှတ်တော်၊ ပထမပုံမှန်အစည်းအဝေးကို ၂၀၁၆ ခုနှစ်၊ ဖေဖော်ဝါရီလ ၁ ရက်နေ့တွင် အစည်းအဝေးစတင်ခေါ်ယူခဲ့ပြီး တောင်သူလယ်သမား၊ အလုပ်သမားနှင့် လူငယ် ရေးရာကော်မတီကို ဒုတိယအကြိမ် ပြည်သူ့လွှတ်တော် ပထမပုံမှန်အစည်းအဝေး ဆဋ္ဌမမြောက်နေ့ (၁၇-၂-၂၀၁၆ ရက်နေ့)တွင် အမိန့်ကြော်ငြာစာအမှတ်(၂၁/၂၀၁၆)အရ ဥက္ကဋ္ဌအပါအဝင် ကော်မတီဝင် ၁၅ ဦးဖြင့် စတင်ဖွဲ့စည်းခဲ့ပါသည်။ ထိုသို့ ဖွဲ့စည်းခဲ့ပြီးနောက် ကော်မတီအမည်ကို ဒုတိယအကြိမ် ပြည်သူ့လွှတ်တော်၏ ၇-၃-၂၀၁၆ ရက်စွဲပါအမိန့်ကြော်ငြာစာအမှတ်(၃၈/၂၀၁၆)ဖြင့် တောင်သူလယ် သမားနှင့် အလုပ်သမားရေးရာကော်မတီဟု ပြင်ဆင်သတ်မှတ်ခဲ့ပါသည်။ ယခုအခါ ကော်မတီလုပ်ငန်း များကို ကော်မတီဝင် ၁၈ ဦး၊ လေ့လာသူ တပ်မတော်သားကိုယ်စားလှယ်နှစ်ဦး စုစုပေါင်း ၂၀ ဦး တို့ဖြင့် လုပ်ကိုင်ဆောင်ရွက်လျက်ရှိပါသည်။

မူကြမ်း

ရည်ရွယ်ချက်

၂။ ဒုတိယအကြိမ် ပြည်သူ့လွှတ်တော် တောင်သူလယ်သမားနှင့် အလုပ်သမားရေးရာ ကော်မတီကို သက်တမ်းတိုးမြှင့်ဖွဲ့စည်းသည့် ၂၀၁၈ ခုနှစ်၊ ဖေဖော်ဝါရီလ ၁၇ ရက်နေ့မှစ၍ ၂၀၁၉ ခုနှစ်၊ ဖေဖော်ဝါရီလ ၁၆ ရက်နေ့အထိ ကော်မတီ၏လွှတ်တော်တွင်း၊ လွှတ်တော်ပြင်ပလုပ်ငန်း ဆောင်ရွက်ချက်များနှင့် ကော်မတီလုပ်ငန်းများ လုပ်ဆောင်ရာတွင် တွေ့ကြုံရသော အားသာချက်၊ အားနည်းချက်များကိုသိရှိနိုင်ရန်ရည်ရွယ်၍ ပြုစုတင်ပြခြင်း ဖြစ်ပါသည်။

ဖွဲ့စည်းခြင်း

၃။ ကော်မတီသည် ၂၀၁၂ခုနှစ်၊ ပြည်သူ့လွှတ်တော်ဆိုင်ရာ ဥပဒေပုဒ်မ ၂ ပုဒ်မ ခွဲ (ဇ) အရ ပြည်ထောင်စုအဆင့်အဖွဲ့အစည်းဖြစ်သည်။

၄။ ပြည်သူ့လွှတ်တော်သည် တောင်သူလယ်သမားနှင့် အလုပ်သမားရေးရာ ကော်မတီကို ကော်မတီဥက္ကဋ္ဌအပါအဝင် ပြည်သူ့လွှတ်တော်ကိုယ်စားလှယ် ၁၈ ဦး၊ လေ့လာသူ တပ်မတော်သား ကိုယ်စားလှယ်နှစ်ဦး၊ စုစုပေါင်း ၂၀ ဦးဖြင့် အောက်ပါအတိုင်း ဖွဲ့စည်းထားပါသည်-

စဉ်	အမည်	မဲဆန္ဒနယ်	တာဝန်
(က)	ဦးကျော်မြင့်	တိုက်ကြီး	ဥက္ကဋ္ဌ
(ခ)	ဦးစောတင်ဝင်း	ကြာအင်းဆိပ်ကြီး	အဖွဲ့ဝင်
(ဂ)	ဦးဇော်မင်းသိန်း	လေးမျက်နှာ	အဖွဲ့ဝင်
(ဃ)	ဦးလဂန်ဇယ်ဂျိုး	ဝိုင်းမော်	အဖွဲ့ဝင်
(င)	ဦးရွှေလှကြိုင်	ကန်ကြီးထောင့်	အဖွဲ့ဝင်
(စ)	ဦးကျော်မျိုးမင်း	မိုးညို	အဖွဲ့ဝင်
(ဆ)	ဦးမြတ်လေးဦး	ထီးလင်း	အဖွဲ့ဝင်

(ဇ)	ဦးထွန်းထွန်းနိုင်	ကနီ	အဖွဲ့ဝင်
(ဈ)	ဦးဇော်မင်းလွင်	မတ္တရာ	အဖွဲ့ဝင်
(ည)	ဦးအောင်မြင့်ရှိန်	မဘိမ်း	အဖွဲ့ဝင်
(ဋ)	ဦးစိုင်းဘသိန်း	လင်းခေး	အဖွဲ့ဝင်
(ဌ)	ဒေါ်နီနီမေမြင့်	တောင်ကုတ်	အဖွဲ့ဝင်
(ဍ)	ဦးဖေသန်း	မြေပုံ	အဖွဲ့ဝင်
(ဎ)	ဗိုလ်မှူးချုပ်အောင်သီဟ	တပ်မတော်သား	အဖွဲ့ဝင်
(ဏ)	ဦးမြင့်သိန်း	ဝက်လက်	အဖွဲ့ဝင်
(တ)	ဦးစိုင်းထွန်းအောင်	မိုင်းယောင်း	အဖွဲ့ဝင်
(ထ)	နိုင်သောင်းညွန့်	မော်လမြိုင်	အဖွဲ့ဝင်
(ဒ)	ဦးသိန်းထွန်း	ကျောင်းကုန်း	အတွင်းရေးမှူး
(ဓ)	ဒုတိယဗိုလ်မှူးကြီးသိမ်းထွဋ်	တပ်မတော်သား	လေ့လာသူ
(န)	ဒုတိယဗိုလ်မှူးကြီးမျိုးခိုင်	တပ်မတော်သား	လေ့လာသူ

၅။ ကော်မတီတွင် အမျိုးသားဒီမိုကရေစီအဖွဲ့ချုပ်မှ ၁၄ ဦး၊ ပြည်ထောင်စုကြံ့ခိုင်ရေးနှင့် ဖွံ့ဖြိုးရေးပါတီမှတစ်ဦး၊ ရှမ်းတိုင်းရင်းသားများဒီမိုကရေစီအဖွဲ့ချုပ်မှတစ်ဦး၊ ရခိုင်အမျိုးသားပါတီမှ တစ်ဦးနှင့် တပ်မတော်သားပြည်သူ့လွှတ်တော်ကိုယ်စားလှယ်သုံးဦးတို့ပါဝင်ပါသည်။

ကော်မတီသက်တမ်း

၆။ ကော်မတီ၏သက်တမ်းသည် စတင်ဖွဲ့စည်းသည့်နေ့မှစ၍ တစ်နှစ်ဖြစ်ပါသည်။ ကော်မတီ ၏လုပ်ငန်းတာဝန်ဆောင်ရွက်ရမှုအခြေအနေများအပေါ်မူတည်၍ ကော်မတီကို ထပ်မံသက်တမ်း တိုးမြှင့်ရန် လိုအပ်သည့်အတွက် လွှတ်တော်မှထပ်မံသက်တမ်းတိုးမြှင့်ပေးထားပါသည်။

၇။ သို့ဖြစ်ပါ၍ ကော်မတီ၏သက်တမ်းသည် ၁၆-၂-၂၀၁၈ရက်နေ့တွင် နှစ်နှစ်ပြည့်မြောက်ပြီး ဖြစ်သည့်အတွက် ပြည်သူ့လွှတ်တော်၏ ၂၀-၂-၂၀၁၈ရက်စွဲပါ အမိန့်ကြော်ငြာစာအမှတ်(၁၂/၂၀၁၈) ဖြင့် ၁၇-၂-၂၀၁၈ မှ ၁၆-၂-၂၀၁၉ ထိ ဒုတိယအကြိမ် သက်တမ်းတိုးမြှင့်ခဲ့ပြီး ပြည်သူ့လွှတ်တော်၏ ၂၀-၂-၂၀၁၉ ရက်စွဲပါစာအမှတ်(၁၃/၂၀၁၉)အရ ကော်မတီကို ၁၇-၂-၂၀၁၉ မှ ၁၆-၂-၂၀၂၀ အထိ နောက်ထပ်သက်တမ်းတစ်နှစ် ထပ်မံတိုးမြှင့်သတ်မှတ်ထားပါသည်။

ကော်မတီ၏ဆောင်ရွက်ချက်များ

၈။ ကော်မတီဝင်များသည် လွှတ်တော်က ချမှတ်ပြဋ္ဌာန်းပေးထားသော တာဝန်နှင့်လုပ်ပိုင်ခွင့်များနှင့်အညီ ပြည်သူ့လွှတ်တော်ဥက္ကဋ္ဌနှင့် ဒုတိယဥက္ကဋ္ဌတို့၏ လမ်းညွှန်ချက်များဖြင့် တောင်သူလယ်သမားနှင့် အလုပ်သမားရေးရာလုပ်ငန်းများကို လုပ်ကိုင်ဆောင်ရွက်လျက်ရှိပါသည်။ အစီရင်ခံသည့်ကာလအတွင်း ကော်မတီလုပ်ငန်းညှိနှိုင်းအစည်းအဝေး စုစုပေါင်း ခုနစ်ကြိမ် ကျင်းပပြုလုပ်ခဲ့ပြီး ဆုံးဖြတ်ချက် ၁၇ ခုချမှတ်ဆောင်ရွက်နိုင်ခဲ့ပါသည်။

၉။ ကော်မတီသည် ရေးရာလုပ်ငန်းနှစ်ခုကို လုပ်ဆောင်ရန်တာဝန်ပေးထားသော ကော်မတီဖြစ်သည့်အတွက် တောင်သူလယ်သမားနှင့်အလုပ်သမားရေးရာကဏ္ဍများအလိုက် ကော်မတီဝင်များကို တာဝန်ခွဲဝေသတ်မှတ်ထားပါသည်။ တောင်သူလယ်သမားရေးရာကဏ္ဍတွင် ကော်မတီဥက္ကဋ္ဌအပါအဝင် ကော်မတီဝင် ၁၁ ဦးနှင့် အလုပ်သမားရေးရာကဏ္ဍတွင် ကော်မတီဝင်ကိုးဦးတို့ဖြင့် ကော်မတီရေးရာလုပ်ငန်းများကို ကော်မတီဥက္ကဋ္ဌ ဦးဆောင်၍ အကောင်အထည်ဖော် ဆောင်ရွက်လျက်ရှိပါသည်။

၁၀။ ကော်မတီဝင်များအနေဖြင့် ဥပဒေရေးရာကိစ္စရပ်များနှင့်စပ်လျဉ်း၍ ကော်မတီသို့စိစစ်ရန် တာဝန်ပေးအပ်ထားခြင်းမရှိသော်လည်း လုပ်ငန်းသဘောအရ ဆက်စပ်လျက်ရှိသော တောင်သူလယ်သမားများနှင့်သက်ဆိုင်သော ဥပဒေများ၊ သစ်တောရေးရာနှင့်သက်ဆိုင်သောဥပဒေများ၊ စိုက်ပျိုးရေး၊ မွေးမြူရေးနှင့်ပတ်သက်သောဥပဒေများကိုလည်း သက်ဆိုင်ရာကော်မတီများနှင့် ညှိနှိုင်းပေါင်းစပ်၍ ဆွေးနွေးဆောင်ရွက်ခဲ့ကြပါသည်။

ဥပဒေပြုခြင်း

၁၁။ ဒုတိယအကြိမ် ပြည်သူ့လွှတ်တော် သက်တမ်းတွင် ကော်မတီအနေဖြင့် အလုပ်သမား၊ လူဝင်မှုကြီးကြပ်ရေးနှင့် ပြည်သူ့အင်အားဝန်ကြီးဌာနမှ စည်းကြပ်သော အလုပ်သမားရေးရာဥပဒေ စုစုပေါင်း ၁၆ ခုကိုလည်းကောင်း၊ လျှပ်စစ်နှင့်စွမ်းအင်ဝန်ကြီးဌာနမှစည်းကြပ်သော ရေနံမြေအလုပ် သမား သက်သာချောင်ချိရေးအက်ဥပဒေ တစ်ခုတို့ကိုလည်းကောင်း လေ့လာစိစစ်ဆောင်ရွက်လျက် ရှိပါသည်။ ထို့အပြင် ၃၁-၁၁-၂၀၁၇ ရက်နေ့တွင် ပြည်သူ့လွှတ်တော်၏လမ်းညွှန်ချက်ဖြင့် ပြည်သူ့ ရေးရာစီမံခန့်ခွဲမှုကော်မတီမှ လူဝင်မှုကြီးကြပ်ရေးနှင့် ပြည်သူ့အင်အားဝန်ကြီးဌာနမှ ဥပဒေကိုးခုကို လွှဲပြောင်းလက်ခံခဲ့ပါသည်။ ကော်မတီသည် စုစုပေါင်း ဥပဒေ ၂၆ ခုအားစိစစ်လျက်ရှိပါသည်။

၁၂။ ကော်မတီမှစိစစ်ရန် တာဝန်ပေးအပ်ထားသော အလုပ်သမား၊ လူဝင်မှုကြီးကြပ်ရေးနှင့် ပြည်သူ့အင်အားဝန်ကြီးဌာနက အသစ်ရေးဆွဲခဲ့သော လုပ်ငန်းခွင်ဘေးအန္တရာယ်ကင်းရှင်းရေးနှင့် ကျန်းမာရေးဥပဒေကို ပြဋ္ဌာန်းနိုင်ရေးအတွက် ကော်မတီအနေဖြင့် လွှတ်တော်တွင် အကြိမ်ကြိမ်ပါ ဝင်၍ ထဲထဲဝင်ဝင်ဆွေးနွေးဆောင်ရွက်နိုင်ခဲ့ပါသည်။ ထို့အပြင် အလုပ်သမားအငြင်းပွားမှုဖြေရှင်းရေး ဥပဒေပြင်ဆင်ရာတွင်လည်းကောင်း၊ အလုပ်သမားအငြင်းပွားမှုဖြေရှင်းရေးနည်းဥပဒေရေးဆွဲရာတွင် လည်းကောင်း ကော်မတီအနေဖြင့် အသေးစိတ်ပါဝင်ဆွေးနွေးခဲ့ပါသည်။

တိုင်ကြားစာများနှင့်စပ်လျဉ်းသည့်ဆောင်ရွက်ချက်များ

၁၃။ ကော်မတီသို့ တောင်သူလယ်သမားများနှင့်စပ်လျဉ်းသည့် တိုင်ကြားစာများ၊ အလုပ်သမား ရေးရာများနှင့်စပ်လျဉ်းသည့်တိုင်ကြားစာများအပြင် ကော်မတီလုပ်ပိုင်ခွင့်နှင့်အကျိုးမဝင်သော တိုင်ကြားစာအချို့လည်းရောက်ရှိလာပါသည်။ ကော်မတီဖွဲ့စည်းပြီးချိန်မှစတင်၍ ၁၆-၂-၂၀၁၉ ရက်နေ့အထိ တိုင်ကြားစာစုစုပေါင်း ၈၆၉၈ စောင် ရောက်ရှိခဲ့ပြီးဖြစ်ပါသည်။ တောင်သူလယ်သမား ရေးရာ တိုင်ကြားစာ ၈၃၉၉ စောင်၊ အလုပ်သမားရေးရာတိုင်ကြားစာ ၂၃၇ စောင်၊ ကော်မတီ လုပ်ပိုင်ခွင့်နှင့် အကျိုးမဝင်သော တိုင်ကြားစာ ၆၂ စောင် အသီးသီးရောက်ရှိခဲ့ပါသည်။ အစီရင်ခံစာ တင်သွင်းချိန် အထိတိုင်ကြားစာများ အဆက်မပြတ်ရောက်ရှိလျက်ရှိပါသည်။ ကော်မတီတတိယ

နှစ်ပတ်လည် အစီရင်ခံစာတင်သွင်းသော ၁၇-၂-၂၀၁၈ မှ ၁၆-၂-၂၀၁၉ ရက်နေ့အထိ တစ်နှစ်အတွင်း စုစုပေါင်းတိုင်ကြားစာ ၁၂၅၇ စောင်ရောက်ရှိခဲ့ပါသည်။

၁၄။ ကော်မတီအနေဖြင့် တိုင်ကြားစာများ ဖတ်ရှုရာတွင် အချိန်မီပြီးစီးနိုင်ရေးနှင့် တိုင်ကြားစာအပေါ် အနီးစပ်ဆုံးသုံးသပ်အကြံပြုနိုင်ရေးအတွက် တိုင်းဒေသကြီးနှင့်ပြည်နယ်အလိုက် တိုင်ကြားစာများအပေါ် သက်ဆိုင်ရာကိုယ်စားလှယ်များမှ တိုင်းဒေသကြီး/ပြည်နယ်အလိုက် တာဝန်ခွဲဝေဖတ်ရှုမှတ်ချက်ပြုလျက်ရှိပါသည်။ တိုင်ကြားစာများအပေါ် စိစစ်၊ သုံးသပ်၊ အကြံပြုချက်များပြုလုပ်၍ တိုင်ကြားစာများနှင့်သက်ဆိုင်သော လယ်ယာမြေနှင့်အခြားမြေများသိမ်းဆည်းခံရမှုများ ပြန်လည်စိစစ်ရေး ဗဟိုကော်မတီ၊ သက်ဆိုင်ရာဝန်ကြီးဌာနများနှင့် အဖွဲ့အစည်းများသို့ လွှဲပြောင်းပေးပို့ခဲ့ရာ အစီရင်ခံစာကာလသုံးနှစ်အတွင်း ၃၇၆၁ စောင် ပေးပို့နိုင်ခဲ့ပါသည်။ ဗဟိုကော်မတီသို့ ၃၄၈၀ စောင်၊ တောင်သူလယ်သမားရေးရာကိစ္စတိုင်ကြားစာများကို သက်ဆိုင်ရာဝန်ကြီးဌာနများသို့ ၁၄၅ စောင်၊ အလုပ်သမားရေးရာကိစ္စတိုင်ကြားစာများကို အလုပ်သမား၊ လူဝင်မှုကြီးကြပ်ရေးနှင့် ပြည်သူ့အင်အားဝန်ကြီးဌာနသို့ ၄၇ စောင်၊ ကာကွယ်ရေးဝန်ကြီးဌာနနှင့်ပတ်သက်သော တိုင်ကြားစာများကို ကာကွယ်ရေးဝန်ကြီးဌာနသို့ ၈၉ စောင် စုစုပေါင်းတိုင်ကြားစာ ၃၇၆၁ စောင်ကို ဖြေရှင်းဆောင်ရွက်ပေးနိုင်ရန်နှင့် ဆောင်ရွက်ပြီးစီးမှုအား ပြန်ကြားပေးနိုင်ပါရန် လွှဲပြောင်းပေးပို့ခဲ့ပြီးဖြစ်ပါသည်။ ကော်မတီ၏ လုပ်ပိုင်ခွင့်နှင့် အကျိုးဝင်သက်ဆိုင်မှုမရှိသော တိုင်ကြားစာ ၅၉ စောင်ကိုလည်းကောင်း၊ တောင်သူလယ်သမားနှင့် အလုပ်သမားကိစ္စများနှင့်သက်ဆိုင်သော်လည်း ဆက်လက်အရေးယူဆောင်ရွက်ရန် မလိုသော တိုင်ကြားစာ ၂၈၇၁ စောင်ကိုလည်းကောင်း ကော်မတီဖိုင်တွဲအဖြစ်ထားရှိခဲ့ပါသည်။

၁၅။ ကော်မတီစတင်ဖွဲ့စည်းသည့်နေ့မှ အစီရင်ခံစာတင်သွင်းသော ၁၆-၂-၂၀၁၉ ရက်နေ့အထိ ကော်မတီသို့ရောက်ရှိလာခဲ့သော အလုပ်သမားရေးရာကိစ္စရပ်များနှင့်စပ်လျဉ်းသော တိုင်ကြားစာ ၂၃၇ စောင်တွင် အသက်မပြည့်ဘဲ အကြောင်းအမျိုးမျိုးကြောင့် တပ်မတော်သို့ ဝင်ရောက်ခဲ့သော တပ်မတော်သားများနှင့်ပတ်သက်၍ တပ်မတော်မှတရားဝင်နှုတ်ထွက်ခွင့်ရရှိနိုင်ရေးအတွက် ကော်မတီသို့ တင်ပြတိုင်ကြားလာသော တိုင်ကြားစာစုစုပေါင်း ၈၇ စောင်အား ကာကွယ်ရေးဝန်ကြီးဌာနသို့

ပေးပို့ခဲ့ရာ ကော်မတီသို့ခြောက်စောင် ပြန်ကြားလာပါသည်။ ပြန်ကြားချက်များအား သက်ဆိုင်ရာ ကာယကံရှင်များထံသို့ ကော်မတီမှ ပြန်လည်အကြောင်းကြားပေးပို့ခဲ့ပါသည်။

၁၆။ တောင်သူလယ်သမားနှင့် အလုပ်သမားရေးရာကော်မတီအနေဖြင့် ကော်မတီသို့ ပေးပို့တင်ပြ လာသော တိုင်ကြားစာများအား အစိုးရဌာန၊ အဖွဲ့အစည်းများသို့ ပေးပို့ထားရှိမှုနှင့် ပြန်ကြားလာ မှုအခြေအနေမှာ အစီရင်ခံစာတင်သွင်းသည့် သုံးနှစ်တာကာလအတွင်း အောက်ပါအတိုင်းဖြစ်ပါသည်-

စဉ်	ဌာန/အဖွဲ့အစည်း	ပေးပို့သည့် အရေအတွက်	ပြန်ကြားလာသည့် အရေအတွက်	ပြန်ကြားရန် ကျန်	မှတ်ချက်
၁	ဗဟို လယ်/ပြန်/စစ်	၃၄၈၀	၅	၃၄၇၅	
၂	အလုပ်သမား	၄၇	၄၃	၄	
၃	စိုက်/မွေး/ဆည်	၁၁၀	၃၁	၇၉	
၄	လွှတ်တော် ကော်မတီ	၄	-	၄	
၅	သယံဇာတ/သဘာဝ	၈	၂	၆	
၆	ကာကွယ်ရေး	၈၉	၇	၈၂	
၇	စီမံ/ဘဏ္ဍာ	၂	၁	၁	
၈	ပြည်ထဲရေး	၄	၃	၁	
၉	အဂတိ	၁၇	၁၁	၆	
စုစုပေါင်း		၃၇၆၁	၁၀၃	၃၆၅၈	

ဘတ်ဂျက်စိစစ်ရေးကိစ္စများ

၁၇။ ကော်မတီဥက္ကဋ္ဌသည် ပြည်ထောင်စု၏ ဘဏ္ဍာငွေအရအသုံးဆိုင်ရာ ဥပဒေကြမ်းများ၌ ပါဝင်သည့် စီမံကိန်းလုပ်ငန်းများနှင့် ရငွေသုံးငွေများ စိစစ်ရေးပူးပေါင်းအဖွဲ့(၄)တွင် ဥက္ကဋ္ဌအဖြစ်တာဝန်ယူဆောင်ရွက်ခဲ့ပြီး ကော်မတီအဖွဲ့ဝင် ဦးစောတင်ဝင်းသည် စိစစ်ရေးပူးပေါင်းအဖွဲ့(၄)တွင် အတွင်းရေးမှူးအဖြစ် ပါဝင်ဆောင်ရွက်ခဲ့ပါသည်။ အလုပ်သမား၊ လူဝင်မှုကြီးကြပ်ရေးနှင့် ပြည်သူ့အင်အားဝန်ကြီးဌာနနှင့် လူမှုဝန်ထမ်း၊ ကယ်ဆယ်ရေးနှင့် ပြန်လည်နေရာချထားရေးဝန်ကြီးဌာနတို့၏ ၂၀၁၈-၂၀၁၉ ခုနှစ်၊ ရငွေသုံးငွေများနှင့်စပ်လျဉ်း၍ အစည်းအဝေးများပြုလုပ်ကာ အသေးစိတ်စိစစ်ခဲ့ပြီး ပြည်သူ့ငွေစာရင်းပူးပေါင်းကော်မတီသို့ အစီရင်ခံစာတင်သွင်းခြင်းများကို ဆောင်ရွက်ခဲ့ပါသည်။

အလုပ်ရုံဆွေးနွေးပွဲများ

၁၈။ ကော်မတီသည် တတိယနှစ်ပတ်လည် အစီရင်ခံစာကာလအတွင်း ကော်မတီဝင်များ သည် ပြည်သူ့လွှတ်တော်၏ တာဝန်ပေးချက်အရ တောင်သူလယ်သမားနှင့် အလုပ်သမားရေးရာကိစ္စများနှင့်စပ်လျဉ်း၍ လွှတ်တော်ပြင်ပအလုပ်ရုံဆွေးနွေးပွဲ ၇၉ ကြိမ်နှင့် ကော်မတီသို့ ဖိတ်ကြားလာသော အခမ်းအနား ၁၄ ကြိမ်တက်ရောက်ခဲ့ပါသည်။ အစီရင်ခံစာကာလအတွင်း လွှတ်တော်တွင် စုစုပေါင်း ဆွေးနွေးပွဲနှင့် အခမ်းအနား ၉၃ ကြိမ်တက်ရောက်ခဲ့ပါသည်။

၁၉။ ဒုတိယအကြိမ် ပြည်သူ့လွှတ်တော်၊ အဋ္ဌမပုံမှန်အစည်းအဝေးမှ ဒသမအကြိမ်ပုံမှန်အစည်းအဝေးကာလအထိ ကိုယ်စားလှယ်များမှ အဆိုတင်သွင်းခြင်း၊ ထောက်ခံဆွေးနွေးခြင်းများနှင့် မေးခွန်းမေးမြန်းခြင်းများကို အောက်ပါအတိုင်း ဆောင်ရွက်ခဲ့ပါသည်-

စဉ်	အမည်	အဆို	ကြယ်ပွင့်ပြ	ဆွေးနွေး
၁	ဦးကျော်မြင့်	-	၆	၂
၂	ဦးစောတင်ဝင်း	-	၄	၁

စဉ်	အမည်	အဆို	ကြယ်ပွင့်ပြ	ဆွေးနွေး
၃	ဦးဇော်မင်းသိန်း	၂	၅	၅
၄	ဦးလက်နီဇယ်ဂျိုး	-	၂	၁
၅	ဦးရွှေလှကြိုင်	-	-	၁
၆	ဦးကျော်မျိုးမင်း	-	-	၁၀
၇	ဦးမြတ်လေးဦး	-	၄	၅
၈	ဦးထွန်းထွန်းနိုင်	-	၆	၂
၉	ဦးဇော်မင်းလွင်	-	-	၁
၁၀	ဦးအောင်မြင့်ရှိန်	-	၂	-
၁၁	ဦးစိုင်းဘသိန်း	-	၂	၁
၁၂	ဒေါ်နီနီမေမြင့်	-	၈	၁၀
၁၃	ဦးဖေသန်း	-	၁၀	၈
၁၄	ဗိုလ်မှူးချုပ်အောင်သီဟ	-	-	၁
၁၅	ဦးမြင့်သိန်း	၁	-	၈
၁၆	ဦးစိုင်းထွန်းအောင်	-	-	-
၁၇	နိုင်သောင်းညွန့်	-	-	-

စဉ်	အမည်	အဆို	ကြယ်ပွင့်ပြ	ဆွေးနွေး
၁၈	ဦးသိန်းထွန်း	-	၇	၇
၁၉	ဒုတိယဗိုလ်မှူးကြီးသိမ်းထွဋ်	-	-	-
၂၀	ဒုတိယဗိုလ်မှူးကြီးမျိုးခိုင်	-	-	-

ပြည်တွင်းပြည်ပအဖွဲ့အစည်းများနှင့် တွေ့ဆုံမှုများ

၂၀။ ကော်မတီသည် ပြည်သူ့လွှတ်တော်ဥက္ကဋ္ဌ၏ ခွင့်ပြုလမ်းညွှန်ချက်များဖြင့် မြေသိမ်းဆည်းခြင်းကိစ္စရပ်များ၊ ဥပဒေပြင်ဆင်ရန်ကိစ္စရပ်များနှင့်စပ်လျဉ်း၍ တွေ့ဆုံခွင့်တောင်းခံလာသော ပြည်တွင်း ပြည်ပအဖွဲ့အစည်းများနှင့် တောင်သူလယ်သမားများအား ကော်မတီတွင် လက်ခံတွေ့ဆုံလျက်ရှိပါသည်။ အစီရင်ခံသည့် ကာလအတွင်း ပြည်တွင်းတွေ့ဆုံမှုနှစ်ကြိမ်၊ ပြည်ပတွေ့ဆုံမှု(၂)ကြိမ် လက်ခံတွေ့ဆုံခဲ့ပါသည်။ တောင်သူလယ်သမားများ၏ မြေယာကိစ္စများနှင့်စပ်လျဉ်း၍ တွေ့ဆုံရာတွင် သက်ဆိုင်ရာမဲဆန္ဒနယ် ပြည်သူ့လွှတ်တော်ကိုယ်စားလှယ်များကို ဖိတ်ကြားပြီး ဖြေရှင်းဆောင်ရွက်ပေးနိုင်ရန်အတွက် သုံးသပ်အကြံပြုချက်များဖြင့် ပေါင်းစပ်ညှိနှိုင်းဆောင်ရွက်ပေးလျက်ရှိပါသည်။

ကော်မတီအစည်းအဝေးများကျင်းပမှုများ

၂၁။ ကော်မတီ၏ ရေးရာလုပ်ငန်းများကို အောင်မြင်စွာ အကောင်အထည်ဖော်ဆောင်ရွက်နိုင်ရေးအတွက် ကော်မတီဝင်များ လုပ်ငန်းညှိနှိုင်းအစည်းအဝေးများကို ကော်မတီတွင် ပြုလုပ်လျက်ရှိပါသည်။ ကော်မတီ၏ ရှေ့လုပ်ငန်းစဉ်များနှင့် ကော်မတီဝင်များတွေ့ဆုံ၍ ဆွေးနွေးရမည့် ကိစ္စရပ်များနှင့်စပ်လျဉ်း၍ ကော်မတီလုပ်ငန်းညှိနှိုင်းအစည်းအဝေး ခုနစ်ကြိမ်ကျင်းပပြုလုပ်ခဲ့ပါသည်။

ပြင်ပအဖွဲ့အစည်းများတွင်ပါဝင်ဆောင်ရွက်ခြင်း

၂၂။ ကော်မတီဝင်များအနေဖြင့် ပြည်သူ့လွှတ်တော်၏ တာဝန်ပေးအပ်ချက်အရ ကော်မတီ ဥက္ကဋ္ဌ ဦးကျော်မြင့်(တိုက်ကြီးမဲဆန္ဒနယ်)သည် တောင်သူလယ်သမားအခွင့်အရေးကာကွယ်ရေးနှင့် အကျိုးစီးပွားမြှင့်တင်ရေး ဥပဒေပုဒ်မ ၆ ပုဒ်မခွဲ(က)နှင့် ပုဒ်မ ၂၁ တို့အရ ဖွဲ့စည်းခဲ့သော “ တောင်သူ လယ်သမား အခွင့်အရေး၊ ကာကွယ်ရေးနှင့် အကျိုးစီးပွားမြှင့်တင်ရေးဦးဆောင်အဖွဲ့”တွင် အဖွဲ့ဝင် အဖြစ်လည်းကောင်း၊ ကော်မတီအဖွဲ့ဝင် ဦးစောတင်ဝင်း(ကြာအင်းဆိပ်ကြီးမဲဆန္ဒနယ်)သည် နိုင်ငံတော်အတိုင်ပင်ခံရုံးဝန်ကြီးဌာန၊ အမျိုးသားပြန်လည်သင့်မြတ်ရေးနှင့် ငြိမ်းချမ်းရေးဗဟိုဌာနမှ ဖွဲ့စည်းသော “ငြိမ်းချမ်းရေးလုပ်ငန်းစဉ်များ ရန်ပုံငွေဆိုင်ရာ ပေါင်းစပ်ညှိနှိုင်းရေးအဖွဲ့” တွင် အဖွဲ့ဝင် အဖြစ်လည်းကောင်း၊ ကော်မတီအဖွဲ့ဝင် ဦးဇော်မင်းသိန်း(လေးမျက်နှာမဲဆန္ဒနယ်)သည် ဧရာဝတီ တိုင်းဒေသကြီးအစိုးရအဖွဲ့၏ ၆-၃-၂၀၁၈ ရက်စွဲပါစာအမှတ် ၅၀၀/၅-၁၉(၇၈၁)/အစိုးရ(ဧရာဝတီ) ဖြင့် ပြင်ဆင်ဖွဲ့စည်းသည့် “ဧရာဝတီတိုင်းဒေသကြီး၊ လယ်ယာမြေနှင့်အခြားမြေများသိမ်းဆည်းခံ ရမှုများ ပြန်လည်စိစစ်ရေးကော်မတီ” တွင် အဖွဲ့ဝင်အဖြစ်လည်းကောင်း ပါဝင်ဆောင်ရွက်လျက် ရှိပါ သည်။

နိုင်ငံခြားခရီးစဉ်များ သွားရောက်မှုအခြေအနေ

၂၃။ အစီရင်ခံစာကာလအတွင်း ကော်မတီဝင်များ နိုင်ငံခြားခရီးစဉ် သွားရောက်ခဲ့ခြင်းမရှိပါ။

အားသာချက်၊ အားနည်းချက်များ

၂၄။ ကော်မတီအနေဖြင့် တိုင်ကြားစာများ ရောက်ရှိမှုအခြေအနေပေါ်မူတည်၍ တိုင်းဒေသ ကြီးနှင့် ပြည်နယ်အလိုက် ခွဲဝေဖတ်ရှုရန် တာဝန်ပေးအပ်ထားပါသည်။ ထိုသို့ တာဝန်ပေးအပ်၍ ခွဲဝေ ဖတ်ရှုပြီး သုံးသပ်အကြံပြုချက်များရေးသားကာ ကော်မတီတွင်ပြန်လည်ဆွေးနွေးခြင်းဖြင့် အချိန်ကုန် သက်သာခြင်း၊ ကော်မတီဝင်များအားလုံးသိရှိနိုင်ခြင်း၊ တိုင်ကြားစာများကိုလည်း အချိန်မီဆက်လက် ဆောင်ရွက်နိုင်ခြင်းများ လုပ်ဆောင်နိုင်ခဲ့ပါသည်။ ကော်မတီ၏ အဓိကရေးရာနှစ်ခုကို ကော်မတီဝင်

များအား ရေးရာအလိုက် ခွဲဝေလုပ်ကိုင်ခြင်းကြောင့် ရေးရာအလိုက်လုပ်ငန်းများကို ပိုမိုထိရောက် မြန်ဆန်စွာ ဆောင်ရွက်နိုင်ခဲ့ပါသည်။

၂၅။ ရောက်ရှိလာသော တိုင်ကြားစာများအပေါ်၌သာစိစစ်၍ သုံးသပ်၊အကြံပြု မှတ်ချက်ပြု ခြင်းများပြုလုပ်ရသည့်အတွက် လက်ရှိမြေပြင်အခြေအနေနှင့် ကွဲလွဲမှုများဖြစ်ပေါ်နိုင်ပါသည်။ ကွင်း ဆင်းစစ်ဆေးဆောင်ရွက်မှုများ ပြုလုပ်နိုင်မည်ဆိုပါက ပိုမိုထိရောက်မှုများ ရှိနိုင်မည်ဖြစ်ပါသည်။

၂၆။ တိုင်ကြားစာများကို ခြုံငုံ၍ သုံးသပ်ရာတွင် အချို့တိုင်ကြားစာများမှာ ထပ်ခါတစ်လဲလဲ တိုင်ကြားခြင်း၊ မိတ္တူပေးပို့ခြင်း၊ ကော်မတီလုပ်ပိုင်ခွင့်နှင့်မသက်ဆိုင်သော အကြောင်းအရာများ ပေးပို့လာခြင်းနှင့် လယ်ယာမြေသိမ်းဆည်းမှုများနှင့် သက်ဆိုင်မှုမရှိသော လယ်ယာမြေအငြင်းပွားမှု များ၊ လယ်ပြန်ငွေပြန်ကိစ္စရပ်များပါဝင်နေကြောင်း တွေ့ရှိရပါသည်။

၂၇။ အချို့တိုင်ကြားစာများမှာ ရှင်းလင်းမှုမရှိဘဲ ရောထွေးနေခြင်း၊ အထောက်အထား သက်သေ မခိုင်မာခြင်းများကြောင့် တိုင်ကြားစာအပေါ် မှတ်ချက်ပြုရာတွင် နှောင့်နှေးကြန့်ကြာခြင်း၊ မှန်ကန်မှု အားနည်းနိုင်ခြင်းများကို ဖြစ်ပေါ်စေနိုင်ပါသည်။

၂၈။ လယ်ယာမြေနှင့်အခြားမြေများ သိမ်းဆည်းခံရမှုများ ပြန်လည်စိစစ်ရေးဗဟိုကော်မတီသို့ ပေးပို့ခဲ့ပြီးသော တိုင်ကြားစာများအား ဆက်လက်ဆောင်ရွက်မှုများနှင့်စပ်လျဉ်း၍ ဆောင်ရွက်ပြီးစီး မှု၊ ဆောင်ရွက်ဆဲနှင့် ဆောင်ရွက်ရန်ကျန်ကိစ္စရပ်များကို အဆိုပါ ဗဟိုကော်မတီအနေဖြင့် ပြီးစီး အောင်မြင်အောင်ဆောင်ရွက်ပေးနိုင်မှုမှာ အားနည်းလျက်ရှိပါသည်။

သုံးသပ်အကြံပြုချက်များ

၂၉။ ကော်မတီအနေဖြင့် တိုင်ကြားစာများအပေါ် ကွင်းဆင်းဆောင်ရွက်နိုင်ပါက ပိုမိုထိရောက် အောင်မြင်နိုင်မည်ဖြစ်ပါသည်။

၃၀။ မိမိတို့ကော်မတီမှ မှတ်ချက်ပြု၍ ပေးပို့သောတိုင်ကြားစာများအား လယ်ယာမြေနှင့် အခြားမြေများ သိမ်းဆည်းခံရမှုများပြန်လည်စိစစ်ရေး ဗဟိုကော်မတီအနေဖြင့် ဖြေရှင်းဆောင်ရွက်

ပြီးစီးမှုအခြေအနေကို ပြန်ကြားပေးနိုင်ရေးအတွက် မိမိတို့ကော်မတီအနေဖြင့် ပိုမိုထိရောက်စွာ ဆောင်ရွက်ရန် လိုအပ်ပါသည်။

၃၁။ လွှတ်တော်ကိုယ်စားလှယ်များသည် အဆင့်ဆင့်သော လယ်ယာမြေနှင့် အခြားမြေများ သိမ်းဆည်းခံရမှုများ ပြန်လည်စိစစ်ရေးကော်မတီတွင် ပါဝင်လျက်ရှိရာ မိမိတို့ဒေသလယ်ယာမြေ ပြဿနာများကို ဖြေရှင်းဆောင်ရွက်ရာတွင် မူဝါဒ(၅၂)ချက်နှင့်အညီ စိစစ်တွေ့ရှိချက်၊ သုံးသပ်အကြံ ပြုချက်များကို သက်ဆိုင်ရာဌာန၊ အဖွဲ့အစည်းများက အလေးထားလိုက်နာ ဆောင်ရွက်နိုင်ရေး ပူးပေါင်းဆောင်ရွက်ရန် လိုအပ်ပါသည်။

ရှေ့လုပ်ငန်းစဉ်

၃၂။ လယ်ယာမြေနှင့်အခြားမြေများ သိမ်းဆည်းခံရမှုများ ပြန်လည်စိစစ်ရေးဗဟိုကော်မတီ၊ သက်ဆိုင်ရာဝန်ကြီးဌာနနှင့် အစိုးရဌာနအဖွဲ့အစည်းများသို့ ကော်မတီအနေဖြင့် တိုင်ကြားစာများအား အကြံပြုသုံးသပ်၍ ဆက်လက်ပေးပို့သွားမည့်အပြင် ဖြေရှင်းဆောင်ရွက်ထားရှိမှုများကိုလည်း ကော်မတီသို့ ပေးပို့ပြန်ကြားနိုင်ရေး ချိတ်ဆက်ဆောင်ရွက်သွားမည်ဖြစ်ပါသည်။

၃၃။ တောင်သူလယ်သမားများ၏ အကျိုးစီးပွားအတွက် စိုက်ပျိုးရေးနှင့် မွေးမြူရေးလုပ်ငန်း များတွင် ကူညီဆောင်ရွက်ပေးနိုင်ရန် ပြည်တွင်း၊ ပြည်ပ အဖွဲ့အစည်းများဖြင့် လက်ခံတွေ့ဆုံပြီး ကူညီဆောင်ရွက်သွားမည်ဖြစ်ပါသည်။

၃၄။ အလုပ်သမားများ၏ ကိစ္စရပ်များအတွက် အလုပ်သမားများ၏ အခွင့်အရေးနှင့် ရပိုင်ခွင့် များ မဆုံးရှုံးစေရေးအတွက် ကော်မတီအနေဖြင့် သက်ဆိုင်ရာ အဖွဲ့အစည်း၊ ဝန်ကြီးဌာနများနှင့် ချိတ်ဆက်ဆောင်ရွက်ပေးလျက်ရှိပါသည်။

၃၅။ ကော်မတီနှင့်သက်ဆိုင်သောဥပဒေများအား ခေတ်ကာလနှင့်လျော်ညီစွာပြင်ဆင်ရေးဆွဲ နိုင်ရေးနှင့် အသစ်ရေးဆွဲနိုင်ရေးအတွက် သက်ဆိုင်ရာဝန်ကြီးဌာနများ၊ ပြင်ပအဖွဲ့အစည်းများနှင့် သက်ဆိုင်ရာ ကျွမ်းကျင်ပညာရှင်များ ဖြင့်လည်း ညှိနှိုင်းဆွေးနွေးလျက်ရှိပါသည်။

နိဂုံး

၃၆။ ပြည်သူ့လွှတ်တော် တောင်သူလယ်သမားနှင့် အလုပ်သမားရေးရာကော်မတီသည် ပြည်သူ့လွှတ်တော်ဥက္ကဋ္ဌ၏ လမ်းညွှန်ချက်များဖြင့် တောင်သူလယ်သမားများနှင့် အလုပ်သမားများ ၏လူနေမှုဘဝများဖွံ့ဖြိုးတိုးတက်ရေးအတွက် ကော်မတီသို့ ပေးအပ်ထားသောတာဝန်ဝတ္တရားများ နှင့်အညီ ဆောင်ရွက်လျက်ရှိပါသည်။

ပြည်သူ့လွှတ်တော် တောင်သူလယ်သမားနှင့် အလုပ်သမားရေးရာကော်မတီ၏ နှစ်ပတ်လည် အစီရင်ခံစာနှင့်စပ်လျဉ်း၍ ဆွေးနွေးလိုသည့်လွှတ်တော်ကိုယ်စားလှယ်များ အမည်စာရင်း တင်သွင်းနိုင်ကြောင်း ကြေညာခြင်း

ဥက္ကဋ္ဌ။ ။ အစီအစဉ် ၁၀ ဖြစ်ပါတယ်။ လွှတ်တော်ကိုယ်စားလှယ်များခင်ဗျား။ ပြည်သူ့ လွှတ်တော် တောင်သူလယ်သမားနှင့် အလုပ်သမားရေးရာကော်မတီ၏ နှစ်ပတ်လည်အစီရင်ခံစာ နှင့်စပ်လျဉ်း၍ ဆွေးနွေးလိုတဲ့လွှတ်တော်ကိုယ်စားလှယ်ရှိပါက ၅-၁၂-၂၀၁၉ ရက်(ကြာသပတေးနေ့) ညနေ ၄ နာရီနောက်ဆုံးထားပြီး ပြည်သူ့လွှတ်တော်ရုံး၊ ညွှန်ကြားရေးမှူးချုပ်ထံ အမည်စာရင်း တင်သွင်းရန်ဖြစ်ကြောင်း အသိပေးကြေညာပါတယ်။

ပြည်သူ့လွှတ်တော် လျှပ်စစ်နှင့်စွမ်းအင် ဖွံ့ဖြိုးတိုးတက်ရေးကော်မတီ၏ နှစ်ပတ်လည် အစီရင်ခံစာတင်ပြခြင်း

ဥက္ကဋ္ဌ။ ။ အစီအစဉ် ၁၁ ဖြစ်ပါတယ်။ လွှတ်တော်ကိုယ်စားလှယ်များခင်ဗျား။ ပြည်သူ့ လွှတ်တော် လျှပ်စစ်နှင့်စွမ်းအင်ဖွံ့ဖြိုးတိုးတက်ရေးကော်မတီက နှစ်ပတ်လည်အစီရင်ခံစာတင်ပြဖို့ ဖြစ်ပါတယ်။ လျှပ်စစ်နှင့်စွမ်းအင်ဖွံ့ဖြိုးတိုးတက်ရေးကော်မတီကို ဖိတ်ခေါ်ပါတယ်။

ဦးစိုးမြင့်(ခ)ဦးအောင်ဇော်မြင့်(အတွင်းရေးမှူး၊ လျှပ်စစ်နှင့် စွမ်းအင်ဖွံ့ဖြိုးတိုးတက်ရေး ကော်မတီ)။ ။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးနှင့် ပြည်သူ့လွှတ်တော် ကိုယ်စားလှယ်များခင်ဗျား။ အားလုံးမင်္ဂလာပါခင်ဗျား။ ကျွန်တော်ကတော့ ပြည်သူ့လွှတ်တော်

မူကြမ်း

လျှပ်စစ်နှင့် စွမ်းအင်ဖွံ့ဖြိုးတိုးတက်ရေးကော်မတီ အတွင်းရေးမှူးဖြစ်သူ အမရပူရမဲဆန္ဒနယ်မှ ဦးစိုးမြင့်(ခ)ဦးအောင်ဇော်မြင့် ဖြစ်ပါတယ်။ ကော်မတီရဲ့တာဝန်ပေးချက်အရ နှစ်ပတ်လည် အစီရင်ခံစာကို လွှတ်တော်သို့ ဖတ်ကြားတင်သွင်းပါမယ်။ ဥက္ကဋ္ဌကြီးနှင့် လွှတ်တော်ကိုယ်စားလှယ် များခင်ဗျား။ အစီရင်ခံစာကို လွှတ်တော်ကိုယ်စားလှယ်များထံ ဖြန့်ဝေထားပြီးဖြစ်ပါသဖြင့် အကျဉ်းချုပ်သာ တင်ပြခွင့်ပြုပါရန် ပန်ကြားအပ်ပါတယ်။ နိဒါန်း၊ ရည်ရွယ်ချက်၊ ကော်မတီ၊ ဖွဲ့စည်းခြင်းတို့မှာ အစီရင်ခံစာပါအတိုင်း ဖြစ်ပါတယ်။

လေးစားအပ်ပါသော ဥက္ကဋ္ဌကြီးနှင့် လွှတ်တော်ကိုယ်စားလှယ်များခင်ဗျား။ ကော်မတီ၏ ဆောင်ရွက်ချက်များအနေနဲ့-

- (က) ကော်မတီသည် ပြည်ထောင်စုလွှတ်တော် ဖွဲ့စည်းထားသော ရငွေသုံးငွေစိစစ်ရေး ပူးပေါင်း အဖွဲ့(၁၃)တွင် ဖော်ပြပါကော်မတီဝင်များက ပါဝင်ဆောင်ရွက်ခဲ့ပါတယ်။
- (ခ) လျှပ်စစ်နှင့်စွမ်းအင်ဝန်ကြီးဌာန၏ ဖိတ်ကြားချက်အရ ကော်မတီအဖွဲ့ဝင်များသည် ၁၉-၅-၂၀၁၈ ရက်နေ့တွင် တိကျစိစစ်အားပေးစက်ရုံ အစည်းအဝေးခန်းမ၌ ပြုလုပ်သော ရှမ်းပြည်နယ်၊ ပင်လောင်းမြို့နယ်ရှိ တိကျစိစစ်ကျောက်မီးသွေးသုံး ရေနွေးငွေ့ဓာတ်အားပေး စက်ရုံ စမ်းသပ်လည်ပတ်မောင်းနှင်ခြင်း တစ်နှစ်ပြီးမြောက်သည့်အတွက် ဆက်လက် မောင်းနှင်လည်ပတ်နိုင်ရေးအတွက် ဒေသနေပြည်သူများသို့ သဘာဝပတ်ဝန်းကျင်နှင့် လူမှုပတ်ဝန်းကျင်သက်ရောက်မှု EIA, SIA လေ့လာဆန်းစစ်ခြင်းကိစ္စရပ်များ ရှင်းလင်း ဆွေးနွေးပွဲသို့ တက်ရောက်ခဲ့ပါသည်။ အဆိုပါ အခမ်းအနားတွင် Wuxi hua Guang Electric Power Engineering Co.,Ltd မှတာဝန်ယူ၍ စက်ရုံပတ်ဝန်းကျင်ဒေသများတွင် CSR လုပ်ငန်းများကို ၂၀၁၇ ခုနှစ်မှစ၍ စတင်ဆောင်ရွက်ခဲ့မှုအခြေအနေများနှင့် ၂၀၂၂ ခုနှစ်ထိ ဆောင်ရွက်မည့်အခြေအနေများကို သိရှိခဲ့ရပါတယ်။
- (ဂ) ကော်မတီဥက္ကဋ္ဌ ဦးကြည်မိုးနိုင်သည် လျှပ်စစ်နှင့် စွမ်းအင်ဝန်ကြီးဌာန ပြည်ထောင်စုဝန်ကြီး နှင့်အတူ ၈-၁၂-၂၀၁၈ ရက်နေ့တွင် ရခိုင်ပြည်နယ်၊ မာန်အောင်ကျွန်း နေရောင်ခြည်စွမ်းအင်

သုံးဓာတ်အားပေးစက်ရုံစီမံကိန်း ပဏ္ဍိတ်တင်အခမ်းအနားသို့ တက်ရောက်ခဲ့ပြီး မာန်အောင် မြို့နယ်ရှိ လျှပ်စစ်ဓာတ်အားရရှိရေးအတွက် အပိုင်းသုံးပိုင်းခွဲဆောင်ရွက်လျက်ရှိကြောင်းနှင့် နေရောင်ခြည်မှရသောစွမ်းအင်ကို နေ့အခါသို့လှောင်၍ ညအချိန် လျှပ်စစ်ဓာတ်အား ထုတ်ယူ ဖြန့်ဖြူးမည့်အစီအစဉ်ကို သိရှိခဲ့ရပါတယ်။

- (ဃ) နိုင်ငံတော်၏အတိုင်ပင်ပုဂ္ဂိုလ် ဒေါ်အောင်ဆန်းစုကြည် တက်ရောက်ဖွင့်လှစ်ပေးခဲ့သော လျှပ်စစ်နှင့်စွမ်းအင်ဝန်ကြီးဌာန ကချင်ပြည်နယ်၊ ပူတာအိုမြို့၌ ၉-၁-၂၀၁၉ ရက်နေ့ နံနက် ၈:၃၀ နာရီတွင် ကျင်းပပြုလုပ်သော အထက်နမ့်ထွမ် ရေအားလျှပ်စစ်စီမံကိန်းဖွင့်ပွဲသို့ လည်းကောင်း၊ နေ့လယ်(၁:၃၀)နာရီတွင် ၆၆ ကေဗွီ မိုးကောင်း-ဖားကန့်ဓာတ်အားလိုင်း နှင့် ၆၆/၁၁ ကေဗွီ၊ ၁၀ အမ်ဗွီအေ ဖားကန့်ဓာတ်အားခွဲရုံ ဓာတ်အားစတင်ပို့လွှတ်ခြင်း အခမ်းအနားသို့လည်းကောင်း ကော်မတီဥက္ကဋ္ဌ ဦးကြည်မိုးနိုင်နှင့် အတွင်းရေးမှူး ဦးစိုးမြင့်(ခ)ဦးအောင်ဇော်မြင့်တို့ တက်ရောက်ခဲ့ကြပါတယ်။

လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးနှင့် လွှတ်တော်ကိုယ်စားလှယ်များ ခင်ဗျား။ ပြည်သူ့လွှတ်တော်တွင် ကော်မတီဝင်များ မေးမြန်းခဲ့သော အဆိုနှင့်မေးခွန်းများ၊ ကော်မတီတွင်ပြုလုပ်ခဲ့သော အစည်းအဝေးများနှင့် ပြည်တွင်းပြည်ပ၊ အဖွဲ့အစည်းများနှင့် တွေ့ဆုံ ခဲ့မှုများမှာ အစီရင်ခံစာတွင် ဖော်ပြခဲ့သည့်အတိုင်း ဖြစ်ပါတယ်။ ထိုသို့တွေ့ဆုံရာတွင် ဥပဒေကိစ္စရပ် များ၊ လျှပ်စစ်ဓာတ်အားပေးစက်ရုံစီမံကိန်းများတွင် ဆောင်ရွက်ပြီးစီးမှု၊ ဆက်လက်ဆောင်ရွက်မည့် အခြေအနေများ၊ ကျေးလက်ဒေသများတွင် လျှပ်စစ်မီးရရှိနိုင်ရန် အဓိကထားအကူအညီပေးရေးနှင့် လျှပ်စစ်မီးရရှိခြင်း၏ ဆင့်ပွားအကျိုးကျေးဇူးများ၊ ဝန်ကြီးဌာနမှခေါ်ယူမည့် တင်ဒါများ၊ တင်ဒါ စည်းမျဉ်းစည်းကမ်းနှင့်အညီ ပွင့်လင်းမြင်သာစွာ တာဝန်ယူ၊ တာဝန်ခံမှုရရှိသည်ဟု ဆွေးနွေးခဲ့ကြ ပါတယ်။

ကော်မတီသို့ တင်ပြတိုင်ကြားစာ ၃၃ စောင်နှင့် ၁၇ စောင်မှာ ဆောင်ရွက်ပြီးစီးခဲ့ပြီး ဆောင်ရွက်ရန်မလိုတဲ့ တိုင်ကြားစာ ၁၆ စောင်ကို မှတ်တမ်းတင်သိမ်းဆည်းထားပါတယ်။ ပြည်တွင်း

ပြည်ပလေ့လာရေးခရီးစဉ်နှင့် အစီရင်ခံစာတွင် ဖော်ပြသည့်အတိုင်းဖြစ်ပါတယ်။ အကြံပြုချက် အနေနဲ့ အစီရင်ခံစာဖော်ပြတာကို ကိုယ်စားတော်ကြီးများ လေ့လာသုံးသပ်ဖို့ ပန်ကြားအပ်ပါတယ်။

နိဂုံး

နိဂုံးအနေနဲ့ ကော်မတီသည် အသစ်ပြဋ္ဌာန်းရန် လိုအပ်နေသည့် ရေနံစူးစမ်းရှာဖွေခြင်း၊ တူးဖော်စမ်းသပ်ခြင်း၊ ထုတ်လုပ်ခြင်းဆိုင်ရာဥပဒေကို ပြဋ္ဌာန်းနိုင်ရေးအတွက် ဝန်ကြီးဌာနမှ တာဝန် ရှိသူများနှင့် ကော်မတီတွင်နှစ်ကြိမ်၊ သက်ဆိုင်ရာပြင်ပအဖွဲ့အစည်းများနှင့်တစ်ကြိမ်၊ ဥပဒေကြမ်း ကော်မတီတွင်သုံးကြိမ် ဆက်လက်ဆွေးနွေးခဲ့ပြီး လိုအပ်ချက်များရှိနေသဖြင့် ဝန်ကြီးဌာနသို့ ပြန်လည်ဖြည့်စွက်ပြင်ဆင်ရန် ပေးပို့ထားပါသည်။ ကော်မတီသည် တည်ဆဲဥပဒေများကို ဆန်းစစ်ပြီးပြင်ဆင်ခြင်း၊ ဖြည့်စွက်ခြင်း၊ ပယ်ဖျက်ခြင်းများကိုလည်းကောင်း၊ လိုအပ်သည့် ဥပဒေများကို အသစ်ရေးဆွဲပြဋ္ဌာန်းနိုင်ရေးအတွက်လည်းကောင်း ဆောင်ရွက်သွားမည်ဖြစ်ပါသည်။ ထို့အပြင် ကော်မတီဝင်များသည် ပြည်တွင်းပြည်ပအဖွဲ့အစည်းများနှင့် လက်ခံတွေ့ဆုံမှုများ၊ ဝန်ကြီးဌာနမှ တာဝန်ရှိသူများနှင့် တွေ့ဆုံမှုများ၊ ပြည်တွင်းပြည်ပလေ့လာရေးခရီးစဉ်များမှ ရရှိသောအတွေ့အကြုံ၊ အချက်အလက်များကို ဝန်ကြီးဌာနမှ တာဝန်ရှိသူများနှင့်လည်းကောင်း၊ Stakeholder များနှင့်လည်းကောင်း ဆွေးနွေးတိုင်ပင်လျက် မြန်မာနိုင်ငံ၏ လျှပ်စစ်နှင့်စွမ်းအင် ကဏ္ဍဖွံ့ဖြိုးတိုးတက်ရေးအတွက် ဆက်လက်ဆောင်ရွက်သွားမည်ဖြစ်ကြောင်း အစီရင်ခံစာအပ်ပါ သည်။ လျှပ်စစ်နှင့်စွမ်းအင် ဖွံ့ဖြိုးတိုးတက်ရေးကော်မတီ။ အားလုံးကိုကျေးဇူးတင်ပါတယ်ခင်ဗျား။

[အစီရင်ခံစာအပြည့်အစုံမှာ အောက်ပါအတိုင်းဖြစ်ပါသည်။]

နိဒါန်း

၁။ ကော်မတီသည် ပြည်သူ့လွှတ်တော်၏ တာဝန်ခွဲဝေသတ်မှတ်ချက်အရ လျှပ်စစ်နှင့် စွမ်းအင်ဝန်ကြီးဌာန၏ ဥပဒေ၊ နည်းဥပဒေ၊ အမိန့်ညွှန်ကြားချက်၊ လုပ်ထုံးလုပ်နည်းများကို လေ့လာသုံးသပ်ပြီး ပြင်ဆင်၊ ပယ်ဖျက်၊ အသစ်ပြဋ္ဌာန်းခြင်းများ၊ နှစ်အလိုက် အမျိုးသားစီမံကိန်း နှင့် ရသုံးမှန်းခြေငွေစာရင်းများကိုစိစစ်ပြီး နိုင်ငံအကျိုး၊ ပြည်သူ့အကျိုးအတွက် ပူးပေါင်းဆောင်ရွက်သွားမည် ဖြစ်ပါသည်။

ရည်ရွယ်ချက်

၂။ ကော်မတီဝင်များသည် ပြည်သူများကိုအကျိုးပြုမည့် မေးခွန်းနှင့်အဆိုများ မေးမြန်း ဆောင်ရွက်ပေးခြင်း၊ ဥပဒေကြမ်းများတင်သွင်းခြင်းတို့ဆောင်ရွက်သွားရန်၊ ကော်မတီအနေဖြင့် တာဝန်ယူဆောင်ရွက်ရသော ဝန်ကြီးဌာနများ၏ အမျိုးသားစီမံကိန်းနှင့်ဘဏ္ဍာရေးကိစ္စရပ်များအား စိစစ်ဆောင်ရွက်သွားရန်၊ ပြည်တွင်းပြည်ပမှ ကျွမ်းကျင်သူပညာရှင်များ၊ အဖွဲ့အစည်းများ၊ လုပ်ငန်းရှင်များနှင့် တိုင်ပင်ဆွေးနွေး၍ လျှပ်စစ်နှင့်စွမ်းအင်ကဏ္ဍဖွံ့ဖြိုးတိုးတက်ရေးအတွက် လျှပ်စစ်နှင့်စွမ်းအင်ဝန်ကြီးဌာနသို့ အကြံဉာဏ်ကောင်းများပေးနိုင်ရန်နှင့် ကော်မတီ၏လုပ်ငန်းများ ပိုမိုတိုးတက်ကောင်းမွန်လာရေးအတွက် ဆောင်ရွက်သွားရန် ရည်ရွယ်ပါသည်။

ကော်မတီဖွဲ့စည်းခြင်း

၃။ ပြည်သူ့လွှတ်တော် လျှပ်စစ်နှင့်စွမ်းအင်ဖွံ့ဖြိုးတိုးတက်ရေးကော်မတီ၏ ဖွဲ့စည်းထားမှု အခြေအနေမှာ အောက်ပါအတိုင်းဖြစ်ပါသည် -

စဉ်	အမည်	မဲဆန္ဒနယ်	ပါတီ	တာဝန်
(၁)	ဦးကြည်မိုးနိုင်	ရေတာရှည်	အမျိုးသားဒီမိုကရေစီ အဖွဲ့ချုပ်	ဥက္ကဋ္ဌ
(၂)	ဦးသာအောင်	မြို့သစ်	။	အဖွဲ့ဝင်

မူကြမ်း

(၃)	ဦးဌေးဝင်း	တာချီလိတ်	အမျိုးသားဒီမိုကရေစီအဖွဲ့ချုပ်	အဖွဲ့ဝင်
(၄)	ဦးအေးဝင်း	အင်္ဂပူ	။	အဖွဲ့ဝင်
(၅)	ဒေါက်တာဇော်ဝင်းမြင့်	စဉ့်ကူး	။	အဖွဲ့ဝင်
(၆)	ဦးမြင့်ဟန်ထွန်း	ဘုတလင်	။	အဖွဲ့ဝင်
(၇)	ဦးသန်းထွန်းမြင့်	ကလေးဝ	။	အဖွဲ့ဝင်
(၈)	ဦးမြင့်ဦး	မကွေး	။	အဖွဲ့ဝင်
(၉)	ဦးလီကျိန်းဖူ(ခ) ဦးမြင့်ဆွေ	ကုန်းကြမ်း	ပြည်ထောင်စုကြံ့ခိုင်ရေးနှင့် ဖွံ့ဖြိုးရေးပါတီ	အဖွဲ့ဝင်
(၁၀)	ဦးညွှတ်ဟိန်း	သံဖြူဇရပ်	အမျိုးသားဒီမိုကရေစီ အဖွဲ့ချုပ်	အဖွဲ့ဝင်
(၁၁)	ဦးနေမျိုးထက်	ကျောက်တံတား	။	အဖွဲ့ဝင်
(၁၂)	ဦးလှထွန်းအောင်	မလှိုင်	။	အဖွဲ့ဝင်
(၁၃)	ဦးဇော်မင်း	အုတ်ဖို	။	အဖွဲ့ဝင်
(၁၄)	ဗိုလ်မှူးကြီးခင်မောင်ထွန်း	တပ်မတော်သားကိုယ်စားလှယ်		အဖွဲ့ဝင်
(၁၅)	ဦးအောင်စိုးမင်း	ရွာငံ	အမျိုးသားဒီမိုကရေစီ	အဖွဲ့ဝင်
			အဖွဲ့ချုပ်	
(၁၆)	ဦးထွန်းဝင်း	ကျွန်းလှ	။	အဖွဲ့ဝင်
(၁၇)	ဦးဝင်းမင်း	လှိုင်သာယာ	။	အဖွဲ့ဝင်

(၁၈) ဦးစိုးမြင့်(ခ)

အမရပူရ

။

အတွင်းရေးမှူး

ဦးအောင်ဇော်မြင့်

(၁၉) ဗိုလ်မှူးကြီးဝင်းလွင်ဦး တပ်မတော်သားကိုယ်စားလှယ်

လေ့လာသူ

(၂၀) ဒုတိယဗိုလ်မှူးကြီးဝင်းကို တပ်မတော်သားကိုယ်စားလှယ်

လေ့လာသူ

၄။ ပြည်သူ့လွှတ်တော် လျှပ်စစ်နှင့်စွမ်းအင်ဖွံ့ဖြိုးတိုးတက်ရေးကော်မတီကို ပြည်သူ့လွှတ်တော်၏ ၂၀-၂-၂၀၁၉ ရက်စွဲပါအမိန့်ကြော်ငြာစာအမှတ်၊ ၁၃/၂၀၁၉ ဖြင့် ကော်မတီသက်တမ်းကို တစ်နှစ်ထပ်မံတိုးမြှင့်ခဲ့ပါသည်။

ကော်မတီ၏ဆောင်ရွက်ချက်များ

၅။(က) ကော်မတီသည် ပြည်ထောင်စုလွှတ်တော်က ဖွဲ့စည်းထားသော ရငွေသုံးငွေများစိစစ်ရေးပူးပေါင်းအဖွဲ့(၁၃)အနေဖြင့် လျှပ်စစ်နှင့်စွမ်းအင်ဝန်ကြီးဌာန၏ ၂၀၁၈-၂၀၁၉ ဘဏ္ဍာရေးနှစ် နိုင်ငံတော်၏အမျိုးသားစီမံကိန်းဥပဒေကြမ်း၊ ပြည်ထောင်စု၏ဘဏ္ဍာငွေ အရအသုံးဆိုင်ရာဥပဒေကြမ်းနှင့် နောက်ထပ်ဘဏ္ဍာငွေခွဲဝေသုံးစွဲရေးဥပဒေကြမ်းများ၌ ပါဝင်သည့် စီမံကိန်းလုပ်ငန်းများနှင့် ရငွေသုံးငွေကိစ္စရပ်များကို စိစစ်ရပါသည် -

ရငွေသုံးငွေများစိစစ်ရေးပူးပေါင်းအဖွဲ့(၁၃)တွင်ပါဝင်သည့်ကော်မတီဝင်များ

စဉ်	အမည်	မဲဆန္ဒနယ်	တာဝန်
(၁)	ဦးကြည်မိုးနိုင်	ရေတာရှည်	ဒုတိယဥက္ကဋ္ဌ
(၂)	ဦးစိုးမြင့်(ခ)ဦးအောင်ဇော်မြင့်	အမရပူရ	အဖွဲ့ဝင်
(၃)	ဒေါက်တာဇော်ဝင်းမြင့်	စဉ့်ကူး	အဖွဲ့ဝင်
(၄)	ဦးသန်းထွန်းမြင့်	ကလေးဝ	အဖွဲ့ဝင်

မူကြမ်း

- | | | | |
|-----|----------------------------|--------------|---------------------|
| (၅) | ဦးမြင့်ဦး | မကွေး | အဖွဲ့ဝင် |
| (၆) | ဗိုလ်မှူးကြီးခင်မောင်ထွန်း | တပ်မတော်သား | အဖွဲ့ဝင် |
| | | ကိုယ်စားလှယ် | |
| (၇) | ဦးနေမျိုးထက် | ကျောက်တံတား | တွဲဖက်အတွင်းရေးမှူး |

(ခ) ထို့အပြင် လျှပ်စစ်နှင့်စွမ်းအင်ဝန်ကြီးဌာန၏ ဖိတ်ကြားချက်အရ ကော်မတီအဖွဲ့ဝင် ၁၀ ဦးတို့သည် ၁၉-၅-၂၀၁၈ ရက်နေ့တွင် တီကျစ်ဓာတ်အားပေးစက်ရုံ၊ အစည်းအဝေးခန်းမ၌ ကျင်းပပြုလုပ်သော ရှမ်းပြည်နယ်၊ ပင်လောင်းမြို့နယ်ရှိ တီကျစ်ကျောက်မီးသွေး သုံးရေ နွေးငွေ့ဓာတ်အားပေးစက်ရုံ စမ်းသပ်လည်ပတ်မောင်းနှင်ခဲ့ရာမှ တစ်နှစ်ပြည့်မြောက် သည့်အတွက် ဆက်လက်မောင်းနှင်လည်ပတ်နိုင်ရေးအတွက် ဒေသနေပြည်သူများသို့ သဘာဝပတ်ဝန်းကျင်နှင့် လူမှုပတ်ဝန်းကျင်သက်ရောက်မှု လေ့လာဆန်းစစ်ခြင်း (EIA/SIA) ကိစ္စရပ်များ ရှင်းလင်းဆွေးနွေးပွဲ အခမ်းအနားသို့ တက်ရောက်ခဲ့ပါသည်။ အဆိုပါအခမ်း အနားတွင် Wuxi hua Guang Electric Power Engineering Co.,Ltd မှ တာဝန်ယူကျခံ၍ တီကျစ်ဓာတ်အားပေးစက်ရုံအနီး ပတ်ဝန်းကျင်ဒေသများတွင် လူမှုအကျိုးစီးပွားအတွက် တာဝန်ယူမှု Corporate Social Responsibility(CSR)လုပ်ငန်းများကို ၂၀၁၇ ခုနှစ်မှစတင် ဆောင်ရွက်ခဲ့မှုအခြေအနေများနှင့် ၂၀၂၂ ခုနှစ်အထိ ဆောင်ရွက်မည့်အခြေအနေများကို သိရှိခဲ့ရသည်။

(ဂ) ကော်မတီဥက္ကဋ္ဌ ဦးကြည်မိုးနိုင်သည် လျှပ်စစ်နှင့်စွမ်းအင်ဝန်ကြီးဌာန ပြည်ထောင်စု ဝန်ကြီးဦးဝင်းခိုင်နှင့်အတူ (၈-၁၂-၂၀၁၈)ရက်နေ့တွင် ရခိုင်ပြည်နယ်၊ မာန်အောင်ကျွန်းရှိ နေရောင်ခြည်စွမ်းအင်သုံးဓာတ်အားပေးစက်ရုံစီမံကိန်း ပန္နက်တင်အခမ်းအနားသို့ တက်ရောက်ခဲ့ပြီး အဆိုပါအခမ်းအနားတွင် မာန်အောင်မြို့နယ် လျှပ်စစ်ဓာတ်အားရရှိရေး အတွက် အပိုင်း(၃)ပိုင်းခွဲ၍ ဆောင်ရွက်လျက်ရှိပြီး နေရောင်ခြည်မှရရှိသောစွမ်းအင်ကို

နေ့အခါသို့လှောင်၍ ညအချိန်တွင် လျှပ်စစ်ဓာတ်အားထုတ်ယူ အသုံးပြုနိုင်သောနည်းလမ်းကိုအသုံးပြု၍ လျှပ်စစ်ဓာတ်အားဖြန့်ဖြူးပေးမည့် အစီအစဉ်များကိုသိရှိခဲ့ရသည်။

- (ဃ) နိုင်ငံတော်၏အတိုင်ပင်ခံပုဂ္ဂိုလ် ဒေါ်အောင်ဆန်းစုကြည် တက်ရောက်ဖွင့်လှစ်ပေးခဲ့သော လျှပ်စစ်နှင့်စွမ်းအင်ဝန်ကြီးဌာန၏ ကချင်ပြည်နယ်၊ ပူတာအိုမြို့၌ (၉-၁-၂၀၁၉)ရက်နေ့၊ နံနက်(၀၈:၃၀)နာရီတွင်ကျင်းပပြုလုပ်သော အထက်နမ့်ထွမ်ရေအားလျှပ်စစ်စီမံကိန်း ဖွင့်ပွဲ အခမ်းအနားသို့လည်းကောင်း၊ နေ့လယ်(၁၃:၀၀)နာရီတွင် ၆၆ ကေဗွီ မိုးကောင်း-ဖားကန့်ဓာတ်အားလိုင်းနှင့် ၆၆/၁၁ ကေဗွီ ၊ ၁၀ အမ်ဗွီအေ ဖားကန့်ဓာတ်အားခွဲရုံသို့ ဓာတ်အားစတင်ပို့လွှတ်ခြင်းအခမ်းအနားများသို့ ကော်မတီဥက္ကဋ္ဌ ဦးကြည်မိုးနိုင်နှင့် အတွင်းရေးမှူး ဦးစိုးမြင့်(ခ)ဦးအောင်ဇော်မြင့် တို့တက်ရောက်ခဲ့ပါသည်။

ပြည်သူ့လွှတ်တော်တွင်တင်သွင်းမေးမြန်းခဲ့သော အဆိုနှင့်မေးခွန်းများ

၆။ လျှပ်စစ်နှင့်စွမ်းအင်ဖွံ့ဖြိုးတိုးတက်ရေးကော်မတီ အဖွဲ့ဝင်များအနေဖြင့် တင်သွင်းမေးမြန်းခဲ့သော အဆိုနှင့်မေးခွန်းများမှာ အောက်ပါအတိုင်းဖြစ်ပါသည် -

စဉ်	အမည်	မဲဆန္ဒနယ်	တင်သွင်းခဲ့သော				မှတ်ချက်
			အဆို	အဆိုဆွေးနွေးခြင်း	မေးခွန်း		
					ကြယ်ပွင့်ပြ	ကြယ်ပွင့်မပြ	
၁။	ဦးကြည်မိုးနိုင်	ရေတာရှည်	-	-	-	၇	
၂။	ဦးစိုးမြင့်(ခ) ဦးအောင်ဇော်မြင့်	အမရပူရ	-	၂	-	၂	

၃။	ဦးသာအောင်	မြို့သစ်	-	၂	၁	-	
၄။	ဦးဌေးဝင်း	တာချီလိတ်	-	-	-	၄	
၅။	ဦးအေးဝင်း	အင်္ဂပူ	-	၁	-	၃	
၆။	ဒေါက်တာဇော်ဝင်းမြင့်	စဉ့်ကူး	-	၃	-	-	
၇။	ဦးမြင့်ဟန်ထွန်း	ဘုတလင်	-	၂	၁	၃	
၈။	ဦးသန်းထွန်းမြင့်	ကလေးဝ	-	၁	-	-	
၉။	ဦးမြင့်ဦး	မကွေး	-	၄	၂	၁၃	
၁၀။	ဦးညာဏ်ဟိန်း	သံဖြူဇရပ်	၁	၈	-	၂	
၁၁။	ဦးနေမျိုးထက်	ကျောက်တံတား	၁	၂	၉	၁၁	
၁၂။	ဦးလှထွန်းအောင်	မလှိုင်	-	၁	-	-	
၁၃။	ဦးအောင်စိုးမင်း	ရွာငံ	-	-	၃	၇၅	
၁၄။	ဦးထွန်းဝင်း	ကျွန်းလှ	-	၁	-	-	
၁၅။	ဦးဝင်းမင်း	လှိုင်သာယာ	-	၁	၃	၃၅	
	စုစုပေါင်း		၂	၂၈	၁၉	၁၅၅	

ကော်မတီအစည်းအဝေးကျင်းပခဲ့မှုများ၊ ပြည်တွင်း/ပြည်ပအဖွဲ့အစည်းများနှင့်တွေ့ဆုံခဲ့မှုများ

၇။ ကော်မတီအနေဖြင့် ကော်မတီ၏လုပ်ငန်းတာဝန်များဆောင်ရွက်ရာတွင် ပိုမိုထိရောက်မှုရှိစေရန်နှင့် မဲဆန္ဒရှင်ပြည်သူများ၏လိုလားချက်များကို သိရှိဆောင်ရွက်နိုင်စေရန် ကော်မတီဝင်များဖြင့် လုပ်ငန်းညှိနှိုင်းအစည်းအဝေးများ ၁၅ ကြိမ် ကျင်းပပြုလုပ်ခဲ့ပါသည်။ ထို့အပြင် လျှပ်စစ်နှင့်စွမ်းအင်ဝန်ကြီးဌာန၊ စိုက်ပျိုးရေး၊ မွေးမြူရေးနှင့်ဆည်မြောင်းဝန်ကြီးဌာနများနှင့် ညှိနှိုင်းအစည်းအဝေးများ လေးကြိမ်ကျင်းပပြုလုပ်ခဲ့ပြီး လျှပ်စစ်နှင့်စွမ်းအင်ဆိုင်ရာကိစ္စရပ်များ၊ တည်ဆဲဥပဒေနှင့်နည်းဥပဒေများသတ်မှတ်ရေးဆွဲနိုင်ရေးကိစ္စရပ်များ ညှိနှိုင်းဆွေးနွေးခဲ့ကြပါသည်။

၈။ ထို့အပြင် ကော်မတီသည် ပြည်တွင်း/ပြည်ပအဖွဲ့အစည်းများဖြင့် အောက်ဖော်ပြပါအတိုင်း (၁၇)ကြိမ် လက်ခံတွေ့ဆုံခဲ့ပါသည် -

စဉ်	ရက်စွဲ	တွေ့ဆုံခဲ့သောအဖွဲ့အစည်းအမည်
(၁)	၈.၃.၂၀၁၈	24 Hour Mining&Industry Co.,Ltd
(၂)	၁၄.၃.၂၀၁၈	Junction River Trading Co.,Ltd
(၃)	၁၀.၅.၂၀၁၈	Asia Development Bank (ADB)
(၄)	၂၁.၆.၂၀၁၈	Chemonics International Inc,
(၅)	၃၀.၇.၂၀၁၈	ရန်ကုန်နည်းပညာတက္ကသိုလ်မှဆရာ၊ ဆရာမများ၊ ကျောင်းသား၊ ကျောင်းသူများအဖွဲ့
(၆)	၁.၈.၂၀၁၈	Myanmar Oil and Gas Services Society (MOGSS)
(၇)	၈.၈.၂၀၁၈	Danayarzar Co.,Ltd
(၈)	၁၅.၈.၂၀၁၈	Supreme Trading Co.,Ltd
(၉)	၂၀.၈.၂၀၁၈	Myanmar Machinery Manufacturing Co.,Ltd

- (၁၀) ၂၃.၈.၂၀၁၈ Asia Square Power Group Co.,Ltd
- (၁၁) ၁၀.၉.၂၀၁၈ Power China Kunming Group Co.,Ltd
- (၁၂) ၁၉.၉.၂၀၁၈ Danayarzar Co.,Ltd
- (၁၃) ၂၀.၁၁.၂၀၁၈ - Parami Energy Services Co.,Ltd
- ပြင်သစ်နိုင်ငံ၊ သံအမတ်ကြီးနှင့်အဖွဲ့

စဉ် ရက်စွဲ တွေ့ဆုံခဲ့သောအဖွဲ့အစည်းအမည်

- (၁၄) ၂၆.၁၁.၂၀၁၈ ဂရိတ်ဝေါလ်ကုမ္ပဏီလီမိတက်
- (၁၅) ၆.၁၂.၂၀၁၈ The World Bank
- (၁၆) ၇.၂.၂၀၁၉ မြန်မာနိုင်ငံရေနံလုပ်ငန်းရှင်များအသင်း
- (၁၇) ၁၁.၂.၂၀၁၉ Energize Myanmar Co.,Ltd

၉။ ထိုကဲ့သို့တွေ့ဆုံခဲ့မှုများ၌ ဥပဒေရေးရာကိစ္စရပ်များ၊ လျှပ်စစ်ဓာတ်အားပေးစက်ရုံ စီမံကိန်းများ၏ ဆောင်ရွက်ပြီးစီးမှုနှင့် ဆက်လက်ဆောင်ရွက်မည့် စီမံကိန်းအခြေအနေများ၊ ကျေးလက်ဒေသများတွင် လျှပ်စစ်မီးရရှိနိုင်ရန် အဓိကထားအကူအညီပေးရေးများနှင့် လျှပ်စစ် မီးရရှိခြင်း၏ဆင့်ပွားအကျိုးကျေးဇူးများနှင့် ဝန်ကြီးဌာနမှခေါ်ယူမည့်တင်ဒါများအား တင်ဒါ စည်းမျဉ်းစည်းကမ်းနှင့်အညီ ပွင့်လင်းမြင်သာစွာ တာဝန်ယူ၊ တာဝန်ခံမှုရှိစေရေးတို့ကို ဆွေးနွေး ခဲ့ကြပါသည်။

ကော်မတီသို့တင်ပြလာသည့်တိုင်ကြားစာများအခြေအနေ

၁၀။ ကော်မတီသို့ တိုင်းနှင့်ပြည်နယ်အသီးသီးမှ ပေးပို့တင်ပြလာသော တိုင်ကြားစာပေါင်း ၃၃ စောင် ရှိပါသည်။ အဆိုပါ တိုင်ကြားစာများနှင့်ပတ်သက်၍ ဆက်လက်ဆောင်ရွက်နိုင်ရန် သက်ဆိုင်ရာဝန်ကြီးဌာနဖြစ်သော လျှပ်စစ်နှင့်စွမ်းအင်ဝန်ကြီးဌာနသို့ တိုင်ကြားစာစောင်ရေ ၁၇ စောင်

ကို ပေးပို့ဆောင်ရွက်ထားပြီး ဌာနမှပြန်လည်ရှင်းလင်းဖြေကြားချက်များလည်းရရှိပြီးဖြစ်ပါသည်။ ကော်မတီအနေဖြင့် ဆောင်ရွက်ရန်မလိုသော တိုင်ကြားစာစောင်ရေ ၁၆ စောင်ကို ဖိုင်တွဲ၍ သိမ်းဆည်းထားပါသည်။ တိုင်ကြားစာများနှင့်ပတ်သက်၍ ကော်မတီအနေဖြင့် ကြားနာရန် လိုအပ်ပါက သက်ဆိုင်ရာမဲဆန္ဒနယ်ကိုယ်စားလှယ်များနှင့်လည်း တွေ့ဆုံမေးမြန်းဆွေးနွေးမှုများ ဆောင်ရွက်လျက်ရှိပါသည်။

ပြည်တွင်း/ပြည်ပလေ့လာရေးခရီးစဉ်များသွားရောက်ခဲ့မှုအခြေအနေ

၁၁။ လျှပ်စစ်နှင့်စွမ်းအင်ဝန်ကြီးဌာန ဒုတိယဝန်ကြီး ဒေါက်တာထွန်းနိုင်ဦးဆောင်၍ ကော်မတီဥက္ကဋ္ဌ ဦးကြည်မိုးနိုင်၊ အတွင်းရေးမှူး ဦးစိုးမြင့်(ခ)ဦးအောင်ဇော်မြင့်နှင့်အတူ အဖွဲ့ဝင် ၁၂ ဦးတို့သည် ၁၈-၈-၂၀၁၈ ရက်နေ့တွင် ပဲခူးတိုင်းဒေသကြီး၊ တောင်ငူမြို့နယ်ရှိ သောက်ရေခပ် (၂)ရေအားလျှပ်စစ်ဓာတ်အားပေးစက်ရုံနှင့် ၂၃၀ ကေဗွီတောင်ငူပင်မဓာတ်အားခွဲရုံများသို့ လည်းကောင်း၊ ကော်မတီဥက္ကဋ္ဌ ဦးကြည်မိုးနိုင်သည် ၁၈-၂-၂၀၁၉ ရက်နေ့မှ ၂၇-၂-၂၀၁၉ ရက်နေ့အထိ တရုတ်ပြည်သူ့သမ္မတနိုင်ငံ၊ ကျီလင်ပြည်နယ်သို့ e-Government စီမံကိန်းနှင့် EID စနစ်တိုးတက်မှုအခြေအနေများအား လေ့လာရန်အတွက်လည်းကောင်း၊ အတွင်းရေးမှူး ဦးစိုးမြင့် (ခ)ဦးအောင်ဇော်မြင့်သည် ၂၃-၂-၂၀၁၉ ရက်နေ့မှ ၂၈-၂-၂၀၁၉ ရက်နေ့အထိ ဘူတန်နိုင်ငံ၊ သင်းဖူမြို့သို့ လျှပ်စစ်ကဏ္ဍပြုပြင်ပြောင်းလဲမှုများ လေ့လာရန်အတွက်လည်းကောင်း ပြည်တွင်းနှင့် ပြည်ပခရီးစဉ်များအသီးသီးသွားရောက်ခဲ့ပါသည်။

သက်ဆိုင်သောဥပဒေများ

၁၂။ ကော်မတီက စိစစ်ရန်သတ်မှတ်ပေးထားသည့် ဥပဒေ (၈) ခုရှိပါသည် -

(၁) The Oilfields Act (Myanmar Act 1, 1918, Vol.V)

(၂) The Water Power Act (Myanmar Act 11, 1927, Vol.V)

- (၃) ၁၉၅၇ ခုနှစ်၊ ရေနံဓါတ်သတ္တုပင်ရင်းအခြေအမြစ်များ (တိုးတက်ဖြစ်ထွန်းမှုစည်းမျဉ်းကန့်သတ်မှု) အက်ဥပဒေ (ဥပဒေအမှတ် ၅၅/၁၉၅၇)
- (၄) အနုမြူစွမ်းအင်ဥပဒေ (နယကဥပဒေအမှတ် ၈/၁၉၉၈)
- (၅) ရန်ကုန်မြို့တော်လျှပ်စစ်ဓါတ်အားပေးရေးအဖွဲ့ဥပဒေ (နယကဥပဒေအမှတ် ၆/၂၀၀၅)
- (၆) လျှပ်စစ်ဥပဒေ (ပထမဥပဒေအမှတ် ၄၄/၂၀၁၄)
- (၇) ရေနံလက်ယက်တွင်းဆိုင်ရာဥပဒေ(ပထမဥပဒေအမှတ် ၁၅/၂၀၁၇)
- (၈) ရေနံနှင့်ရေနံထွက်ပစ္စည်းဆိုင်ရာဥပဒေ(ပထမဥပဒေအမှတ် ၂၀/၂၀၁၇)
- (က) ရုပ်သိမ်းမည့်ဥပဒေ
- (၁) ၁၉၅၇ ခုနှစ် ၊ ရေနံဓါတ်သတ္တုပင်ရင်းအခြေအမြစ်များ (တိုးတက်ဖြစ်ထွန်းမှုစည်းမျဉ်းကန့်သတ်မှု) အက်ဥပဒေ (ဥပဒေအမှတ် ၅၅/၁၉၅၇)
- (ခ) အသစ်ပြဋ္ဌာန်းမည့်ဥပဒေ
- (၁) ရေနံစူးစမ်းရှာဖွေခြင်း၊ တူးဖော်စမ်းသပ်ခြင်းနှင့် ထုတ်လုပ်ခြင်းဆိုင်ရာဥပဒေ

အကြံပြုချက်

၁၃။ ကော်မတီအနေဖြင့် တီကျစ်ကျောက်မီးသွေးသုံးဓာတ်အားပေးစက်ရုံအပေါ် အကြံပြုလိုသည်မှာ အချက်အလက်ခိုင်လုံသော ကောင်းမွန်ပြည့်စုံသည့် ပတ်ဝန်းကျင်ထိခိုက်မှုဆန်းစစ်ခြင်းဆိုင်ရာအစီရင်ခံစာတစ်ခုပြုစုနိုင်ခြင်းအလို့ငှာ အီးဂတ်ပတ်ဝန်းကျင်ဝန်ဆောင်မှုကုမ္ပဏီသည် စီမံကိန်းနှင့်သက်ဆိုင်သော ရုပ်ပိုင်းဆိုင်ရာ၊ ဇီဝဝန်းကျင်ဆိုင်ရာများနှင့် ဒေသခံလူထု၏အမြင်၊ သဘောထားနှင့်မျှော်လင့်ချက်များစသည်တို့ကို ကောက်ယူလေ့လာဆန်းစစ်လျက်ရှိပါသည်။ ဖွံ့ဖြိုးမှုစီမံကိန်းတိုင်းသည် ယင်းလည်ပတ်ရာဒေသ၏ ပတ်ဝန်းကျင်နှင့်လူမှုစီးပွားအပေါ်ကောင်းကျိုးနှင့်

ဆိုးကျိုးသက်ရောက်စေနိုင်သောကြောင့် စီမံကိန်း၏ဆိုးကျိုးများကို လျှော့ချရန်နှင့် ကောင်းကျိုးများကို တိုးမြှင့်ရန်စီမံကိန်းကြောင့် ဖြစ်နိုင်ချေရှိသောသက်ရောက်မှုများ ဆန်းစစ်ချက်အစီရင်ခံစာကို ရရှိခဲ့ပါသည်။

၁၄။ ပတ်ဝန်းကျင်ထိခိုက်မှုဆန်းစစ်ခြင်းလေ့လာမှု၏ တွေ့ရှိချက်နှင့် အကြံပြုချက်များကို စီမံကိန်းလည်ပတ်စဉ်ကာလအတွင်း ထည့်သွင်းစဉ်းစားကာ စဉ်ဆက်မပြတ်စောင့်ကြပ်ကြည့်ရှုခြင်းနှင့်တကွ အကောင်အထည်ဖော်ဆောင်ရွက်ရန်လိုအပ်မည်ဖြစ်ပါသည်။ စီမံကိန်းသည် ဖော်ပြထားသော ညစ်ညမ်းမှုလျှော့ချရေးနည်းလမ်းများအတိုင်း လည်ပတ်မည်ဖြစ်ကြောင်း သေချာစေရမည်ဖြစ်ပါသည်။ ညစ်ညမ်းမှုထိန်းချုပ်နိုင်ရေးအတွက် ထုတ်လွှတ်မှုစဉ်ဆက်မပြတ် စောင့်ကြပ်ကြည့်ရှုရေးစနစ်ကို တပ်ဆင်ရမည်ဖြစ်ပြီး စီမံကိန်းမှလေအောက်အရပ်ရှိ ကျေးရွာဝန်းကျင်တွင်လည်း စောင့်ကြပ်ကြည့်ရှုနိုင်ရေးအတွက် တစ်ပြိုင်နက်တပ်ဆင်သင့်ပါသည်။

၁၅။ အစီရင်ခံစာတွင်ဖော်ပြခဲ့သည့်အတိုင်း စီမံကိန်းမှဖြစ်နိုင်ချေရှိသော အဓိကသက်ရောက်မှုများသည် အနည်းငယ်သက်ရောက်မှုရှိသည်ကိုသာတွေ့ရှိရပါသည်။ ထို့အပြင် ယင်းသက်ရောက်မှုတို့ကို ထိရောက်စွာထိန်းချုပ်နိုင်ရန် အီးဂတ်မှအဆိုပြုသော ထိခိုက်မှုလျှော့ချရေးနှင့် စောင့်ကြည့်ရေး နည်းလမ်းများအတိုင်း လိုက်ပါဆောင်ရွက်မည်ဖြစ်ကြောင်း သဘောတူညီမှုရရှိခဲ့ပြီးဖြစ်သည်။ တိကျကျောက်မီးသွေးသုံးဓာတ်အားပေးစက်ရုံ၏ ပတ်ဝန်းကျင်ထိခိုက်မှု ဆန်းစစ်ခြင်းအစီရင်ခံစာနှင့်ဆက်နွှယ်သောအချက်အလက်များကို ဒေသခံလူထုမှအလွယ်တကူ ရရှိနိုင်မည်ဖြစ်သည်။ ဖော်ပြပါအခြေအနေများအပြင်စီမံကိန်းမှအခြားကောင်းကျိုးများအနေဖြင့် လူမှုစီးပွားဘဝနှင့် လျှပ်စစ်လိုအပ်ချက်တို့ကိုလည်း ဖြည့်တင်းပေးနိုင်မည်ဖြစ်သောကြောင့် စီမံကိန်းကိုမနှောင့်နှေးဘဲ အကောင်အထည်ဖော်ဆောင်ရွက်ရန် အကြံပြုပါသည်။ ထိုသို့အကောင်အထည်ဖော်ရာတွင် Wuxi Hua Guang (Myanmar)Limited သည် လျှပ်စစ်နှင့်စွမ်းအင်ဝန် ကြီးဌာန၊ ရှမ်းပြည်နယ်အစိုးရအဖွဲ့နှင့် ပအိုဝ်းကိုယ်ပိုင်အုပ်ချုပ်ခွင့်ရအဖွဲ့တို့နှင့် နီးကပ်စွာဆက်လက် ပူးပေါင်း

ဆောင်ရွက်သင့်ပြီး ဒေသခံပြည်သူလူထုနှင့်လည်း ဆက်လက်ချိတ်ဆက် အကောင်အထည်ဖော် ဆောင်ရွက်သင့်ပါသည်။

နိဂုံး

၁၆။ ကော်မတီသည် အသစ်ပြဋ္ဌာန်းရန်လိုအပ်နေသည့် ရေနံစူးစမ်းရှာဖွေခြင်း၊ တူးဖော်စမ်း သပ်ခြင်းနှင့် ထုတ်လုပ်ခြင်းဆိုင်ရာဥပဒေကို ပြဋ္ဌာန်းနိုင်ရေးအတွက် ဝန်ကြီးဌာနမှတာဝန်ရှိသူ များနှင့် ကော်မတီတွင်(၂)ကြိမ်၊ သက်ဆိုင်ရာပြင်ပအဖွဲ့အစည်းများနှင့်(၁)ကြိမ်၊ ဥပဒေကြမ်း ကော်မတီတွင်(၃)ကြိမ် ဆက်လက်ဆွေးနွေးခဲ့ပြီး လိုအပ်ချက်များရှိနေသဖြင့် ဝန်ကြီးဌာနသို့ ပြန်လည်ဖြည့်စွက်ပြင်ဆင်ရန်ပေးပို့ထားပါသည်။ ကော်မတီသည်တည်ဆဲဥပဒေများကို ဆန်းစစ်ပြီး ပြင်ဆင်ခြင်း၊ ဖြည့်စွက်ခြင်း၊ ပယ်ဖျက်ခြင်းများကိုလည်းကောင်း၊ လိုအပ်သည့်ဥပဒေများကို အသစ်ရေးဆွဲပြဋ္ဌာန်းနိုင်ရေးအတွက်လည်းကောင်း ဆောင်ရွက်သွားမည်ဖြစ်ပါသည်။ ထို့အပြင် ကော်မတီဝင်များသည် ပြည်တွင်း၊ ပြည်ပအဖွဲ့အစည်းများနှင့် လက်ခံတွေ့ဆုံမှုများ၊ ဝန်ကြီးဌာနမှ တာဝန်ရှိသူများနှင့် တွေ့ဆုံဆွေးနွေးမှုများ၊ ပြည်တွင်း၊ ပြည်ပလေ့လာရေးခရီးစဉ်များမှ ရရှိလာသော အတွေ့အကြုံအချက်အလက်များကို ဝန်ကြီးဌာနမှ တာဝန်ရှိပုဂ္ဂိုလ်များနှင့် လည်းကောင်း၊ Stakeholder များနှင့်လည်းကောင်း ဆွေးနွေးတိုင်ပင်လျက် မြန်မာနိုင်ငံ၏ လျှပ်စစ်နှင့်စွမ်းအင်ကဏ္ဍဖွံ့ဖြိုးတိုးတက်ရေးအတွက် ဆက်လက်ဆောင်ရွက်သွားမည်ဖြစ်ပါကြောင်း အစီရင်ခံအပ်ပါသည်။

အစီရင်ခံစာအတည်ပြုခြင်း

အထက်ပါအစီရင်ခံစာအား ပြည်သူ့လွှတ်တော် လျှပ်စစ်နှင့်စွမ်းအင်ဖွံ့ဖြိုးတိုးတက်ရေး ကော်မတီအနေဖြင့် အတည်ပြုပါကြောင်း အောက်တွင်လက်မှတ်ရေးထိုးပါသည်-

စဉ်	အမည်	မဲဆန္ဒနယ်	တာဝန်	လက်မှတ်
၁။	ဦးကြည်မိုးနိုင်	ရေတာရှည်	ဥက္ကဋ္ဌ	_____

မူကြမ်း

၂။	ဦးသာအောင်	မြို့သစ်	အဖွဲ့ဝင်	_____
၃။	ဦးဌေးဝင်း	တာချီလိတ်	အဖွဲ့ဝင်	_____
၄။	ဦးအေးဝင်း	အင်္ဂပူ	အဖွဲ့ဝင်	_____
၅။	ဒေါက်တာဦးဇော်ဝင်းမြင့်	စဉ့်ကူး	အဖွဲ့ဝင်	_____
၆။	ဦးမြင့်ဟန်ထွန်း	ဘုတလင်	အဖွဲ့ဝင်	_____
၇။	ဦးသန်းထွန်းမြင့်	ကလေးဝ	အဖွဲ့ဝင်	_____
၈။	ဦးမြင့်ဦး	မကွေး	အဖွဲ့ဝင်	_____
၉။	ဦးလီကျိန်းဖူး(ခ)ဦးမြင့်ဆွေ	ကန်းကြမ်း	အဖွဲ့ဝင်	_____
၁၀။	ဦးဉာဏ်ဟိန်း	သံဖြူဇရပ်	အဖွဲ့ဝင်	_____
၁၁။	ဦးနေမျိုးထက်	ကျောက်တံတား	အဖွဲ့ဝင်	_____
၁၂။	ဦးလှထွန်းအောင်	မလှိုင်	အဖွဲ့ဝင်	_____
၁၃။	ဦးဇော်မင်း	အုတ်ဖို	အဖွဲ့ဝင်	_____
၁၄။	ဗိုလ်မှူးကြီးခင်မောင်ထွန်း	တပ်မတော်သား	အဖွဲ့ဝင်	_____
၁၅။	ဦးအောင်စိုးမင်း	ရွာငံ	အဖွဲ့ဝင်	_____
၁၆။	ဦးထွန်းဝင်း	ကျွန်းလှ	အဖွဲ့ဝင်	_____
၁၇။	ဦးဝင်းမင်း	လှိုင်သာယာ	အဖွဲ့ဝင်	_____
၁၈။	ဦးစိုးမြင့်(ခ)ဦးအောင်ဇော်မြင့်	အမရပူ	အတွင်းရေးမှူး	_____
၁၉။	ဗိုလ်မှူးကြီးဝင်းလွင်ဦး	တပ်မတော်သား	လေ့လာသူ	ပြောင်းရွှေ့
၂၀။	ဒုတိယဗိုလ်မှူးကြီးဝင်းကို	တပ်မတော်သား	လေ့လာသူ	_____

ပြည်သူ့လွှတ်တော် လျှပ်စစ်နှင့်စွမ်းအင်ဖွံ့ဖြိုးတိုးတက်ရေးကော်မတီ၏ နှစ်ပတ်လည် အစီရင်ခံစာနှင့်စပ်လျဉ်း၍ ဆွေးနွေးလိုသည့် လွှတ်တော်ကိုယ်စားလှယ်များ အမည်စာရင်း တင်သွင်းနိုင်ကြောင်းကြေညာခြင်း

ဥက္ကဋ္ဌ။ ။ အစီအစဉ် ၁၂ ဖြစ်ပါတယ်။ လွှတ်တော်ကိုယ်စားလှယ်များခင်ဗျား။ ပြည်သူ့ လွှတ်တော် လျှပ်စစ်နှင့်စွမ်းအင်ဖွံ့ဖြိုးတိုးတက်ရေးကော်မတီ၏ နှစ်ပတ်လည်အစီရင်ခံစာနှင့် စပ်လျဉ်း၍ ဆွေးနွေးလိုတဲ့ လွှတ်တော်ကိုယ်စားလှယ်များရှိပါက ၅-၁၂-၂၀၁၉ ရက်(ကြာသပတေး နေ့)ညနေ ၄ နာရီနောက်ဆုံးထားပြီး ပြည်သူ့လွှတ်တော်ရုံး၊ ညွှန်ကြားရေးမှူးချုပ်ထံ အမည်စာရင်း တင်သွင်းရန်ဖြစ်ကြောင်း အသိပေးကြေညာပါတယ်။

ပြည်သူ့လွှတ်တော် ပြည်သူ့ရေးရာစီမံခန့်ခွဲမှုကော်မတီ၏ နှစ်ပတ်လည်အစီရင်ခံစာ တင်ပြခြင်း

ဥက္ကဋ္ဌ။ ။ အစီအစဉ် ၁၃ ဖြစ်ပါတယ်။ လွှတ်တော်ကိုယ်စားလှယ်များခင်ဗျား။ ပြည်သူ့လွှတ်တော် ပြည်သူ့ရေးရာစီမံခန့်ခွဲမှုကော်မတီက နှစ်ပတ်လည်အစီရင်ခံစာ တင်ပြဖို့ ဖြစ်ပါတယ်။ ပြည်သူ့ရေးရာစီမံခန့်ခွဲမှုကော်မတီကို ဖိတ်ခေါ်ပါတယ်။

ဒေါ်ခင်သန်းနု(အဖွဲ့ဝင်၊ ပြည်သူ့ရေးရာစီမံခန့်ခွဲမှုကော်မတီ)။ ။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးနှင့် ပြည်သူ့လွှတ်တော် ကိုယ်စားလှယ်များအားလုံးပဲ မင်္ဂလာပါရှင်။ ကျွန်မကတော့ မကွေးတိုင်းဒေသကြီး၊ မင်းတုန်းမဲဆန္ဒနယ်က ပြည်သူ့လွှတ်တော် ကိုယ်စားလှယ် ဒေါ်ခင်သန်းနု ဖြစ်ပါတယ်။ ပြည်သူ့ရေးရာစီမံခန့်ခွဲမှုကော်မတီ အဖွဲ့ဝင်တစ်ဦးဖြစ်ပြီး ကော်မတီရဲ့ တာဝန်ပေးချက်အရ ပြည်သူ့လွှတ်တော် (၁၄) ကြိမ်မြောက် ပုံမှန်အစည်းအဝေးသို့ တင်သွင်းသည့် ပြည်သူ့လွှတ်တော် ပြည်သူ့ရေးရာစီမံခန့်ခွဲမှုကော်မတီ၏ နှစ်ပတ်လည်အစီရင်ခံစာကို ဖတ်ကြားသွားမှာ ဖြစ်ပါတယ်။

ပြည်သူ့ရေးရာစီမံခန့်ခွဲမှုကော်မတီ၏ ရည်ရွယ်ချက်မှာ နိုင်ငံတော်နှင့်နိုင်ငံသားများ၏ အရေးကိစ္စကို ထိရောက်လျှင်မြန်စွာ ဆောင်ရွက်ပေးရန် ဖြစ်ပါတယ်။ ပြည်သူ့ရေးရာစီမံခန့်ခွဲမှုကော်မတီကို ၂၀၁၆ ခုနှစ်၊ ဖေဖော်ဝါရီလ ၂၆ ရက်နေ့တွင် ပြည်သူ့လွှတ်တော်ရုံး၏ အမိန့်ကြော်ငြာစာအမှတ် (၃၃/၂၀၁၆) ဖြင့် ကော်မတီဝင် ၁၅ ဦးဖြင့် စတင်ဖွဲ့စည်းခဲ့ပြီး ယခုလက်ရှိကော်မတီတွင် ပြည်သူ့လွှတ်တော်ကိုယ်စားလှယ် ၁၈ ဦးနှင့် လေ့လာသူ တပ်မတော်သားလွှတ်တော်ကိုယ်စားလှယ် နှစ်ဦး စုစုပေါင်း ၂၀ ဦးဖြင့် တာဝန်ထမ်းဆောင်လျက်ရှိပါတယ်။ ပြည်သူ့ရေးရာစီမံခန့်ခွဲမှုကော်မတီက ဆောင်ရွက်ရမည့် လုပ်ငန်းတာဝန် ရှစ်ရပ်ရှိသည့်အနက် ကော်မတီသို့တိုင်းဒေသကြီး၊ ပြည်နယ် အသီးသီးကပေးပို့လာသော တိုင်ကြားစာ၊ အသနားခံစာများအား လိုအပ်သလို ဆက်လက်အရေးယူ ဆောင်ရွက်ခြင်း၊ လက်ရှိကျင့်သုံးလျက်ရှိသော ဥပဒေများအားပြင်ဆင်ခြင်း၊ အသစ်ရေးဆွဲခြင်းနှင့် ရုတ်သိမ်းခြင်း စသည့်လုပ်ငန်းတာဝန်များကို ထိရောက်မြန်ဆန်စွာ ဆောင်ရွက်နိုင်ရန် ကော်မတီတွင် အပတ်စဉ်လုပ်ငန်းညှိနှိုင်းအစည်းအဝေးများအပြင် ကော်မတီဝင်များက နေ့စဉ်အစုအဖွဲ့အလိုက်တာဝန်ခွဲဝေ၍ တိုင်ကြားစာများအား ဖတ်ရှုလေ့လာပြီးသက်ဆိုင်ရာဌာနအဖွဲ့အစည်းများသို့ ပေးပို့ဆောင်ရွက်လျက်ရှိပါသည်။

ထို့အပြင် ပြည်ထဲရေးဝန်ကြီးဌာန၊ အကျဉ်းဦးစီးဌာန၏ အကျဉ်းသားများစနစ်တကျ စိစစ်လျှော့ချရေးခေါင်းစဉ်ဖြင့် အကျဉ်းသားများစိစစ်လျှော့ကျနိုင်ရေး လုပ်ငန်းမူဘောင်များချမှတ်ပြီး စတင်အကောင်အထည်ဖော်ရန် အကျဉ်းဦးစီးဌာန၊ မြန်မာနိုင်ငံအမျိုးသားလူ့အခွင့်အရေးကော်မရှင်၊ နိုင်ငံရေးအကျဉ်းသားများကူညီစောင့်ရှောက်ရေးအသင်း (AAPP)၊ အပြည်ပြည်ဆိုင်ရာ ကြက်ခြေနီ ကော်မတီတို့နှင့်ပူးပေါင်းညှိနှိုင်းဆောင်ရွက်လျက်ရှိပါသည်။ ထို့နောက်ကော်မတီက တာဝန်ယူဆောင်ရွက်လျက်ရှိသော ပြည်ထဲရေးဝန်ကြီးဌာနနှင့် သက်ဆိုင်သည့်ဥပဒေ ၂၉ ခုထဲမှ ၁၉၈၆ ခုနှစ်၊ လောင်းကစားဥပဒေကို ပြည်ထောင်စုလွှတ်တော်တွင် ပထမ ဥပဒေအမှတ် ၁၃/၂၀၁၉ ဖြင့် အတည်ပြုပြဋ္ဌာန်းနိုင်ခဲ့ပါသည်။ ကော်မတီသည် ၂၆-၂-၂၀၁၈ ရက်နေ့မှ ၂၅-၂-၂၀၁၉ ရက်နေ့အထိ တစ်နှစ်တာကာလအတွင်း အစည်းအဝေးစုစုပေါင်း ၅၅ ကြိမ်ပြုလုပ်ဆောင်ရွက်ခဲ့ပါသည်။

ကော်မတီရုံးအဖွဲ့သည် ကော်မတီလုပ်ငန်းများဆောင်ရွက်ရာတွင် များစွာအထောက်အကူဖြစ်စေသည့်အတွက် ကော်မတီဝင်များအနေဖြင့် အသိအမှတ်ပြုအပ်ပါသည်။ ကော်မတီအနေဖြင့် လက်ရှိတိုင်ကြားစာအချို့နှင့်ပတ်သက်၍ လိုအပ်သည့်ကွင်းဆင်းလေ့လာချက်များ ဆောင်ရွက်ခဲ့ခြင်းမရှိသေးပါ။ ပြည်သူတို့၏တိုင်ကြားစာများကို ယခုထက်ပိုမိုထိရောက်အောင် ဆောင်ရွက်နိုင်ရန်လည်းကောင်း၊ သက်ဆိုင်ရာဌာန၏ စီမံကိန်းအကောင်အထည်ဖော်မှုများ၊ အချိန်မီ အရည်အသွေးမီ ဆောင်ရွက်ပြီးစီးနိုင်ရေးအတွက် စောင့်ကြည့်ထိန်းညှိမှုများ ပြုလုပ်နိုင်ရန်လည်းကောင်း ပြည်သူ့လွှတ်တော်ဥက္ကဋ္ဌ၏ ခွင့်ပြုချက်ဖြင့် ကွင်းဆင်းဆောင်ရွက်ခွင့်များကို အခါအားလျော်စွာ ခွင့်ပြုပေးရန် သုံးသပ်တင်ပြအပ်ပါသည်။

ကော်မတီက သက်ဆိုင်ရာဌာန၊ အဖွဲ့အစည်းများသို့ ပေးပို့ထားသောတိုင်ကြားစာများအပေါ် အကြောင်းပြန်ကြားလာချက်များသည် အောက်ခြေကတင်ပြချက်များကိုသာ အဓိကထားပြီး ပြန်ကြားလာခြင်းများထက် တိုင်ကြားသည့်ဖြစ်ရပ်အပေါ် အဖွဲ့ဖွဲ့၍စစ်ဆေးစေပြီး စစ်ဆေးတွေ့ရှိချက်များနှင့်အရေးယူဆောင်ရွက်မှုများကို အကျိုးအကြောင်းပြည့်စုံစွာဖော်ပြ၍ ကော်မတီသို့ ပြန်လည်ပေးပို့သင့်ကြောင်း သုံးသပ်တွေ့ရှိရပါသည်။ ကော်မတီအနေဖြင့် ဥပဒေပြုပြီးနောက် ပြန်လည်စိစစ်ခြင်းလုပ်ငန်းများကို ထိရောက်စွာဆောင်ရွက်နိုင်ရန်အတွက် သက်ဆိုင်ရာဝန်ကြီးဌာနများက ကျင့်သုံးလျက်ရှိသော ဥပဒေများ၏ရည်ရွယ်ချက်၊ မူဝါဒနှင့်ကိုက်ညီခြင်းရှိ၊ မရှိနှင့် လက်တွေ့အကျိုးသက်ရောက်မှုအပေါ်သုံးသပ်ချက် အစီရင်ခံစာကို လက်တွေ့ကိုင်တွယ်ကျင့်သုံးလျက်ရှိသော သက်ဆိုင်ရာဌာနများက ကော်မတီသို့ပေးပို့သင့်ပါကြောင်း သုံးသပ်တင်ပြအပ်ပါသည်။ ပြည်ထဲရေးဝန်ကြီးဌာနအောက်ရှိ အထွေထွေအုပ်ချုပ်ရေးဦးစီးဌာနသည် ၂၈-၁၂-၂၀၁၈ ရက်နေ့တွင် ပြည်ထောင်စုအစိုးရအဖွဲ့ရုံးဝန်ကြီးဌာန လက်အောက်သို့လွှဲပြောင်းဖွဲ့စည်းလိုက်သဖြင့် အထွေထွေအုပ်ချုပ်ရေးဦးစီးဌာနက ဆောင်ရွက်နေသည့် ဥပဒေကိစ္စအပါအဝင် အပြန်အလှန်ထိန်းကျောင်းခြင်းဟူသော ကော်မတီလုပ်ငန်းများဆောင်ရွက်နိုင်ရန် ဝိဝါဒကွဲလွဲမှုများ ဖြစ်နိုင်ပါသဖြင့် ကော်မတီလုပ်ငန်းများရှင်းလင်းစွာ ဆောင်ရွက်နိုင်ရန်အတွက် ကော်မတီကတာဝန်ယူစိစစ်ရမည့် ဝန်ကြီး

ဌာနများကို တိကျစွာပြန်လည်သတ်မှတ်ပေးပါက ကော်မတီလုပ်ငန်းများ ထိရောက်လျင်မြန်စွာ ဆောင်ရွက် နိုင်မည်ဖြစ်ကြောင်း သုံးသပ်တွေ့ရှိရပါသည်။

ပြည်ထောင်စုလွှတ်တော်သို့ နှစ်စဉ်တင်သွင်းသည့် နိုင်ငံတော်၏ အမျိုးသားစီမံကိန်း ဥပဒေကြမ်း၊ ပြည်ထောင်စု၏ ဘဏ္ဍာငွေရသုံးဆိုင်ရာဥပဒေကြမ်းနှင့် နောက်ထပ် ဘဏ္ဍာငွေခွဲဝေ သုံးစွဲရေးဥပဒေကြမ်းများ၌ ပါဝင်သည့်စီမံကိန်းလုပ်ငန်းများနှင့် ရငွေ၊ သုံးငွေများ၊ စိစစ်ရေးပူးပေါင်း အဖွဲ့များ ဖွဲ့စည်းရာတွင် ပူးပေါင်းအဖွဲ့တွင်ပါဝင်သော ကော်မတီများက စောင့်ကြည့်ထိန်းညှိရသည့် ဝန်ကြီးဌာနများနှင့် ပူးပေါင်းအဖွဲ့ကဘတ်ဂျက်စိစစ်ပေးရသောဝန်ကြီးဌာနများ တူညီပါကပိုမို ထိရောက်စေနိုင်ကြောင်း သုံးသပ်ရပါသည်။ အထက်ဖော်ပြပါတွေ့ရှိချက်နှင့် သုံးသပ်ချက်များကို ဆောင်ရွက်နိုင်မှသာ ပြည်သူ့အသံ၊ လွှတ်တော်အသံ ဟူသည့်ဆောင်ပုဒ်ပါအတိုင်း ဥပဒေပြုရေး မဏ္ဍိုင်၏အစိတ်အပိုင်းတစ်ခုဖြစ်သော ကော်မတီအနေဖြင့် ပြည်သူတို့၏ အကျိုးစီးပွားကို ဖော်ဆောင်ရာတွင် ပိုမိုထိရောက်စွာဆောင်ရွက်နိုင်မည် ဖြစ်ပါသည်။

နိဂုံးချုပ်အနေဖြင့် ပြည်သူ့ရေးရာစီမံခန့်ခွဲမှုကော်မတီအနေဖြင့် တာဝန်ယူဆောင်ရွက်လျက်ရှိ သော ဥပဒေများကို ခေတ်နှင့်လျော်ညီစေရန် ပြင်ဆင်ခြင်း၊ အသစ်ရေးဆွဲခြင်း၊ ရုပ်သိမ်းခြင်းများ ဆောင်ရွက်ခြင်း သက်ဆိုင်ရာဝန်ကြီးဌာနများ၊ အဖွဲ့အစည်းများနှင့်အပြန်အလှန် စောင့်ကြည့် ထိန်းညှိခြင်း၊ ပြည်သူ့ဗဟိုပြုအရပ်ဖက်အဖွဲ့အစည်းများနှင့် တွေ့ဆုံဆွေးနွေးမှုများပြုလုပ်ခြင်းတို့ အပြင် ပြည်သူတို့၏တိုင်ကြားစာများနှင့်ပတ်သက်၍ သက်ဆိုင်ရာဌာနများသို့ ဆက်သွယ် ဆောင်ရွက်ပေးပို့ပြီး ပြန်ကျလာသည့်စာများကို တိုင်ကြားသူထံပေးပို့ဆောင်ရွက်လျက်ရှိပါသည်။ ကော်မတီအနေဖြင့် ပြည်သူ့လွှတ်တော်က ပေးအပ်ထားသည့် လုပ်ငန်းတာဝန်များကို တည်ဆဲဥပဒေများနှင့်အညီ နိုင်ငံတော်နှင့်နိုင်ငံသားများအကျိုးအတွက် ကြိုးပမ်းဆောင်ရွက်သွား မည်ဖြစ်ပါကြောင်း တင်ပြအပ်ပါသည်။ ပြည်သူ့ရေးရာစီမံခန့်ခွဲမှုကော်မတီ အားလုံးကိုကျေးဇူး တင်ပါတယ်။

[အစီရင်ခံစာ အပြည့်အစုံမှာ အောက်ပါအတိုင်း ဖြစ်ပါသည်။]

မူကြမ်း

ဒုတိယအကြိမ် ပြည်သူ့လွှတ်တော် (၁၄) ကြိမ်မြောက်ပုံမှန်အစည်းအဝေးသို့ တင်သွင်းသည့်

ပြည်သူ့လွှတ်တော် ပြည်သူ့ရေးရာစီမံခန့်ခွဲမှုကော်မတီ၏

နှစ်ပတ်လည်အစီရင်ခံစာ

(၂၆-၂-၂၀၁၈ ရက်နေ့မှ ၂၅-၂-၂၀၁၉ ရက်နေ့အထိ)

နိဒါန်း

၁။ ပြည်သူ့လွှတ်တော်သည် ၂၀၀၈ခုနှစ်၊ ဖွဲ့စည်းပုံအခြေခံဥပဒေပုဒ်မ ၁၁၅(ဂ) နှင့် ၂၀၁၂ ခုနှစ်၊ ပြည်သူ့လွှတ်တော်ဆိုင်ရာဥပဒေ ပုဒ်မ ၂၇၊ ၂၀၁၃ ခုနှစ်၊ ပြည်သူ့လွှတ်တော်ဆိုင်ရာနည်းဥပဒေ ၁၀၆ တို့နှင့်အညီ ပြည်သူ့လွှတ်တော်၊ ပြည်သူ့ရေးရာစီမံခန့်ခွဲမှုကော်မတီကို ၂၀၁၆ ခုနှစ်၊ ဖေဖော်ဝါရီလ ၂၆ ရက်နေ့တွင် ပြည်သူ့လွှတ်တော်ရုံး၏ အမိန့်ကြော်ငြာစာအမှတ် (၃၃/၂၀၁၆) ဖြင့် စတင်ဖွဲ့စည်းပေးခဲ့ပါသည်။

၂။ ကော်မတီသည် တာဝန်နှင့်လုပ်ပိုင်ခွင့်များနှင့်အညီ လုပ်ငန်းများဆောင်ရွက်ခဲ့ပါသည်။ ၂၆-၂-၂၀၁၈ ရက်နေ့မှ ၂၅-၂-၂၀၁၉ ရက်နေ့အထိ ကော်မတီ၏ နှစ်ပတ်လည် လုပ်ငန်းဆောင်ရွက်မှု များကို သိရှိနိုင်ပါရန် အစီရင်ခံစာရေးသား ပြုစုတင်ပြအပ်ပါသည်။

ရည်ရွယ်ချက်

၃။ ပြည်သူ့ရေးရာစီမံခန့်ခွဲမှုကော်မတီသည် နိုင်ငံတော်နှင့်နိုင်ငံသားများ၏ အရေးကိစ္စများ ကို ထိရောက်လျှင်မြန်စွာ ဆောင်ရွက်ပေးနိုင်ရန်ဖြစ်ပါသည်။

ကော်မတီဖွဲ့စည်းခြင်း

၄။ ပြည်သူ့လွှတ်တော်သည် ၂၀၁၂ ခုနှစ်၊ ပြည်သူ့လွှတ်တော်ဆိုင်ရာဥပဒေ ပုဒ်မ ၂၇၊ ၂၀၁၃ ခုနှစ်၊ ပြည်သူ့လွှတ်တော်ဆိုင်ရာနည်းဥပဒေ ၁၀၆ နှင့် ပြည်သူ့လွှတ်တော်အစည်းအဝေးဆုံးဖြတ်ချက် တို့အရ ပြည်သူ့လွှတ်တော်ကိုယ်စားလှယ်(၁၅)ဦးဖြင့် ပြည်သူ့ရေးရာစီမံခန့်ခွဲမှုကော်မတီကို ၂၀၁၆

မူကြမ်း

ခုနှစ်၊ ဖေဖော်ဝါရီလ ၂၆ ရက်နေ့တွင် ပြည်သူ့လွှတ်တော်ရုံး၏ အမိန့်ကြော်ငြာစာအမှတ် (၃၃/၂၀၁၆)ဖြင့် စတင်ဖွဲ့စည်းပေးခဲ့ပြီး ထပ်မံပြင်ဆင်၍ ပြည်သူ့လွှတ်တော်ရုံးက အမိန့်ကြော်ငြာစာအမှတ်(၃၉/၂၀၁၆)၊ အမိန့်ကြော်ငြာစာအမှတ်(၁၄/၂၀၁၇)၊ အမိန့်ကြော်ငြာစာအမှတ်(၁၅/၂၀၁၇)၊ အမိန့်အမှတ် (၁/၂၀၁၇) တို့ဖြင့် အစားထိုးပြောင်းလဲတာဝန်ပေးအပ်ဖွဲ့စည်းခဲ့သဖြင့် ယခုလက်ရှိ ကော်မတီတွင် ပြည်သူ့လွှတ်တော်ကိုယ်စားလှယ် ၁၈ ဦးနှင့် လေ့လာသူတပ်မတော်သားလွှတ်တော် ကိုယ်စားလှယ် ၂ ဦး၊ စုစုပေါင်း ၂၀ ဦး တာဝန်ထမ်းဆောင်လျက်ရှိပါသည်။

ကော်မတီဝင်များ

၅။ ယခုလက်ရှိ ပြည်သူ့ရေးရာစီမံခန့်ခွဲမှုကော်မတီတွင် တာဝန်ထမ်းဆောင်လျက်ရှိသော ပြည်သူ့လွှတ်တော်ကိုယ်စားလှယ်များမှာ အောက်ပါအတိုင်းဖြစ်ပါသည်-

(က)	ဒေါက်တာဦးအောင်ထွန်းခိုင်	ရေးမဲဆန္ဒနယ်	ဥက္ကဋ္ဌ
	(ခ) ဦးချိန်ဝင်း		
(ခ)	ဦးဌေးလွင် (ခ) ဦးဒီလုံး	နမ့်စန်မဲဆန္ဒနယ်	အဖွဲ့ဝင်
(ဂ)	ဦးအောင်ကျော်ဇံ	ပေါက်တောမဲဆန္ဒနယ်	အဖွဲ့ဝင်
(ဃ)	ဦးဝင်းနိုင်	မိုးကောင်းမဲဆန္ဒနယ်	အဖွဲ့ဝင်
(င)	ဦးပေါလ်ဆိုင်း	ဒီးမော့ဆိုမဲဆန္ဒနယ်	အဖွဲ့ဝင်
(စ)	ဒေါ်ဇင်မာအောင်	ရန်ကင်းမဲဆန္ဒနယ်	အဖွဲ့ဝင်
(ဆ)	ဒေါက်တာဒေါ်ပြုံး	အင်းတော်မဲဆန္ဒနယ်	အဖွဲ့ဝင်
(ဇ)	ဒေါ်ခင်သန်းနု	မင်းတုန်းမဲဆန္ဒနယ်	အဖွဲ့ဝင်
(ဈ)	ဒေါက်တာဦးလင်းလင်းကျော်	မြစ်သားမဲဆန္ဒနယ်	အဖွဲ့ဝင်
(ည)	ဦးမင်းသိန်း	ငါးစွန်မဲဆန္ဒနယ်	အဖွဲ့ဝင်

(၄)	ဦးမင်းကြည်	သံတွဲမဲဆန္ဒနယ်	အဖွဲ့ဝင်
(၅)	ဦးလွင်ကိုလတ်	သန်လျင်မဲဆန္ဒနယ်	အဖွဲ့ဝင်
(၆)	ဒေါက်တာဦးထွန်းလင်းမော်	ကြံခင်းမဲဆန္ဒနယ်	အဖွဲ့ဝင်
(၇)	ဗိုလ်မှူးကြီးစိုးဝင်း	တပ်မတော်သားကိုယ်စားလှယ်	အဖွဲ့ဝင်
(၈)	ဦးမင်းသိုင်း	ဘိုကလေးမဲဆန္ဒနယ်	အဖွဲ့ဝင်
(၉)	ဦးဝင်းဆွေ	မော်လမြိုင်ကျွန်းမဲဆန္ဒနယ်	အဖွဲ့ဝင်
(၁၀)	ဦးအောင်သန်း	သဲကုန်းမဲဆန္ဒနယ်	အဖွဲ့ဝင်
(၁၁)	ဦးတင့်စိုး	ဖားကန့်မဲဆန္ဒနယ်	အတွင်းရေးမှူး
(၁၂)	ဗိုလ်မှူးကြီးထွန်းသန်းအုန်း	တပ်မတော်သားကိုယ်စားလှယ်	လေ့လာသူ
(၁၃)	ဒုတိယဗိုလ်မှူးကြီးကျော်ဇေယျ	တပ်မတော်သားကိုယ်စားလှယ်	လေ့လာသူ

ကော်မတီ၏သက်တမ်း

၆။ ကော်မတီ၏သက်တမ်းသည် ကော်မတီစတင်ဖွဲ့စည်းသည့်နေ့မှစ၍ တစ်နှစ်ဖြစ်သည်။ သို့ရာတွင် ကော်မတီ၏လုပ်ငန်းတာဝန် ဆောင်ရွက်မှုအခြေအနေအရ တစ်နှစ်ပြည့်မြောက်သည့် အခါ လိုအပ်ပါက သက်တမ်းတိုးနိုင်သည်။

၇။ ပြည်သူ့ရေးရာစီမံခန့်ခွဲမှုကော်မတီကို ၂၀-၂-၂၀၁၉ ရက်နေ့တွင် ပြည်သူ့လွှတ်တော်၏ အမိန့်ကြော်ငြာစာအမှတ် (၁၃/၂၀၁၉)ဖြင့် တစ်နှစ်ထပ်မံသက်တမ်း တိုးမြှင့်ပေးခဲ့ပါသည်။

ကော်မတီ၏တာဝန်များ

၈။ ကော်မတီ၏တာဝန်များမှာ အောက်ပါအတိုင်းဖြစ်ပါသည် -

- (က) ပြည်သူ့ရေးရာစီမံခန့်ခွဲမှုလုပ်ငန်းများ ဖွံ့ဖြိုးတိုးတက်စေရေးအတွက် ကူညီဆောင်ရွက်ရမည်၊

- (ခ) အမျိုးသမီးများ၊ ကလေးသူငယ်များ၊ သက်ကြီးရွယ်အိုများနှင့် မသန်စွမ်းသူများ ၏ ဘဝရှင်သန်ဖွံ့ဖြိုးတိုးတက်စေရေး ကူညီဆောင်ရွက်ရမည်၊
- (ဂ) နိုင်ငံ့ဝန်ထမ်းများ၏ လုပ်ငန်းခွင်အာမခံချက်ရရှိရေး၊ စားဝတ်နေမှုလုံခြုံရေး၊ အငြိမ်းစားဝန်ထမ်းများ စားဝတ်နေမှုသက်သာချောင်ချိရေး ကူညီဆောင်ရွက်ရမည်၊
- (ဃ) ဘာသာ၊ သာသနာရေးဆိုင်ရာ ကိစ္စရပ်များကို ကူညီဆောင်ရွက်ရမည်၊
- (င) အမျိုးသားမှတ်ပုံတင်ရေးနှင့် လူဝင်မှုကြီးကြပ်ရေးလုပ်ငန်းများကို ကြီးကြပ် ကူညီဆောင်ရွက်ရမည်၊
- (စ) သက်ဆိုင်ရာနယ်ပယ်အသီးသီးရှိ ဌာနအဖွဲ့အစည်းများက ကျင့်သုံးလျက်ရှိသည့် ဥပဒေများကိုလေ့လာ၍ ပယ်ဖျက်ရန်၊ ပြင်ဆင်ရန်၊ အသစ်ပြဋ္ဌာန်းရန်များ တွေ့ရှိ က လွှတ်တော်သို့တင်ပြရမည်၊
- (ဆ) သက်ဆိုင်ရာဌာနအဖွဲ့အစည်းများက အခါအားလျော်စွာ ထုတ်ပြန်သည့် နည်းဥပဒေ၊ စည်းမျဉ်း၊ စည်းကမ်း၊ အမိန့်ကြော်ငြာစာ၊ အမိန့်ညွှန်ကြားချက်နှင့် လုပ်ထုံးလုပ်နည်းများသည် တည်ဆဲဥပဒေများနှင့်လည်းကောင်း၊ ပြည်ထောင်စု လွှတ်တော်က ပြဋ္ဌာန်းလိုက်သည့် ဥပဒေများနှင့်လည်းကောင်း ညီညွတ်ဆီလျော် အောင်ဆောင်ရွက်စေပြီး ညီညွတ်ဆီလျော်မှုရှိပါက လိုက်နာဆောင်ရွက်မှုကို စောင့်ကြည့် ထိန်းညှိကူညီရမည်၊
- (ဇ) သက်ဆိုင်ရာနယ်ပယ်အသီးသီးရှိ ဌာနအဖွဲ့အစည်းများနှင့် ဆက်စပ်လျက်ရှိ သည့် တိုင်ကြားစာများ၊ အသနားခံစာများ၊ တင်ပြချက်များကို ကြားနာစိစစ်၍ လွှတ်တော် ဥက္ကဋ္ဌမှတစ်ဆင့် လွှတ်တော်သို့ တင်ပြအစီရင်ခံရမည်။

ကော်မတီ၏ဆောင်ရွက်ချက်များ

၉။ ပြည်သူ့ရေးရာစီမံခန့်ခွဲမှုကော်မတီက ဆောင်ရွက်ရမည့် လုပ်ငန်းတာဝန် ရှစ်ရပ်ရှိသည့် အနက် ကော်မတီသို့ တိုင်းဒေသကြီး/ ပြည်နယ်ဒေသအသီးသီးကပေးပို့လာသော တိုင်ကြားစာ၊ အသနားခံစာများအား လိုအပ်သလို ဆက်လက်အရေးယူဆောင်ရွက်ခြင်း၊ လက်ရှိကျင့်သုံးလျက်ရှိသော ဥပဒေများအား ပြင်ဆင်ခြင်း၊ အသစ်ရေးဆွဲခြင်းနှင့် ရုပ်သိမ်းခြင်းစသည့် လုပ်ငန်းတာဝန်များ ထိရောက်မြန်ဆန်စွာဆောင်ရွက်နိုင်ရန် ကော်မတီတွင် အပတ်စဉ် လုပ်ငန်းညှိနှိုင်းအစည်းအဝေးများအပြင် ကော်မတီဝင်များက နေ့စဉ်အစုအဖွဲ့အလိုက် တာဝန်ခွဲဝေ၍ တိုင်ကြားစာများအား ဖတ်ရှုလေ့လာပြီး ၎င်းတို့၏တွေ့ရှိချက်၊ အကြံပြုချက်များအပေါ် ကော်မတီဥက္ကဋ္ဌနှင့် အတွင်းရေးမှူးတို့က စိစစ်၍ သက်ဆိုင်ရာဌာနအဖွဲ့အစည်းများသို့ ပေးပို့ဆောင်ရွက်လျက်ရှိပါသည်။

၁၀။ ကော်မတီသည် Westminster Foundation For Democracy (WFD) အထောက်အပံ့ဖြင့် Mentorship Program အရ ကော်မတီ၏ လုပ်ငန်းနယ်ပယ်နှင့် မူဝါဒဆိုင်ရာ အထောက်အကူပြုရန်အတွက် ၂၀၁၈ ခုနှစ်၊ ဖေဖော်ဝါရီလမှ စတင်၍ အင်္ဂလန်နိုင်ငံ၊ အထက်လွတ်တော်အမတ်နှင့် ကော်မတီဝင်များ တွေ့ဆုံညှိနှိုင်းဆောင်ရွက်လျက်ရှိပါသည်။

၁၁။ ထို့အပြင် ပြည်ထဲရေးဝန်ကြီးဌာန၊ အကျဉ်းဦးစီးဌာန၏ “အကျဉ်းသားများစနစ်တကျ စိစစ်လျော့ချရေး”ခေါင်းစဉ်ဖြင့် အကျဉ်းသားများစိစစ်လျော့ချနိုင်ရေး လုပ်ငန်းမူဘောင်များချမှတ်ပြီး စတင်အကောင်အထည်ဖော်ရန် အကျဉ်းဦးစီးဌာန၊ မြန်မာနိုင်ငံအမျိုးသားလူ့အခွင့်အရေးကော်မရှင်၊ နိုင်ငံရေးအကျဉ်းသားများ ကူညီစောင့်ရှောက်ရေးအသင်း (AAPP)၊ အပြည်ပြည်ဆိုင်ရာကြက်ခြေနီကော်မတီတို့နှင့် ပူးပေါင်းညှိနှိုင်းဆောင်ရွက်လျက်ရှိပါသည်။

တိုင်ကြားစာများ ဆောင်ရွက်ထားရှိမှု အခြေအနေ

၁၂။ ကော်မတီသို့ ဒေသအသီးသီးက ပြည်သူ့ရေးရာကိစ္စများနှင့်စပ်လျဉ်း၍ ဒုတိယသက်တမ်းကာလအတွင်း ပြည်သူလူထုက အကူအညီတောင်းခံရောက်ရှိလာသည့် တိုင်ကြားစာ၊ အသနားခံစာ

အမှုတွဲစုစုပေါင်း (၁၉၃) စောင်နှင့် ယခင်နှစ် အမှုတွဲလက်ကျန် (၂၆) စောင်၊ စုစုပေါင်း (၂၁၉) စောင်ကို ဆောင်ရွက်လျက်ရှိပါသည်။

၁၃။ တိုင်ကြားစာများအနက် အချက်အလက်ခိုင်လုံသောတိုင်စာ၊ အမှုတွဲများကို ပြည်ထောင်စု တရားလွှတ်တော်ချုပ်၊ လယ်ယာမြေနှင့်အခြားမြေများသိမ်းဆည်းခြင်းခံရမှုများပြန်လည်စိစစ်ရေး ဗဟိုကော်မတီ၊ ပြည်နယ်/တိုင်းဒေသကြီး ဝန်ကြီးချုပ်များ၊ သက်ဆိုင်ရာ ဝန်ကြီးဌာနများသို့ ညွှန်ကြားချက်များနှင့်အညီ တိုင်ကြားစာစောင်ရေ ၁၀၇ စောင်ကို ဆက်လက်ပေးပို့ ညှိနှိုင်း ဆောင်ရွက်ခဲ့ပါသည်။ သက်ဆိုင်ရာဌာနက ပြန်ကြားလာသည့် ပြန်ကြားစာပေါင်း ၅၆ စောင်ရှိသည့် အနက် ၅၆ စောင်ကို တိုင်စာပေးပို့သူများထံ လိပ်စာအပြည့်အစုံဖော်ပြ၍ ပြန်ကြားပေး ခဲ့ပြီးဖြစ်ပါသည်။ တိုင်စာ၊ အမှုတွဲများအနက် ကော်မတီက ဆက်လက်ဆောင်ရွက်ရန် မသင့်သော ဝင်စာများအား မှတ်တမ်းအဖြစ် ၆၀ စောင်ထားရှိပြီး တိုင်ကြားသူထံ ပြန်ပို့(၁)စောင် လွှဲပြောင်း ပေးပို့ခဲ့ပြီးဖြစ်ပါသည်။ ဆောင်ရွက်ရန်ကျန်ရှိသော အမှုတွဲ ၅၂ စောင်ကို အမြန်ဆုံးပြန်ကြားနိုင်ရေး ဆက်လက်ဆောင်ရွက်လျက်ရှိပါသည်။ (တိုင်ကြားစာဆောင်ရွက်ထားရှိမှု အသေးစိတ်ကို နောက်ဆက်တွဲ (က) ဖြင့် တင်ပြအပ်ပါသည်။)

ဥပဒေများ ပြင်ဆင်ခြင်း၊ အသစ်ရေးဆွဲခြင်း၊ ရုပ်သိမ်းခြင်း

၁၄။ ကော်မတီကတာဝန်ယူဆောင်ရွက်ရမည့် ပြည်ထဲရေးဝန်ကြီးဌာနနှင့် သက်ဆိုင်သည့် ဥပဒေ ၂၉ ခု၊ ပြည်ထောင်စုအစိုးရအဖွဲ့ရုံးဝန်ကြီးဌာနနှင့်သက်ဆိုင်သည့်ဥပဒေ ၁၈ ခု၊ ပြည်ထောင်စု တရားလွှတ်တော်ချုပ်နှင့်သက်ဆိုင်သည့်ဥပဒေ ၁၅ ခု၊ လူမှုဝန်ထမ်းကယ်ဆယ်ရေးနှင့်ပြန်လည် နေရာချထားရေးဝန်ကြီးဌာနနှင့်သက်ဆိုင်သည့် ဥပဒေ ငါးခု၊ အဂတိလိုက်စားမှုတိုက်ဖျက်ရေး ကော်မရှင်နှင့်သက်ဆိုင်သည့်ဥပဒေ တစ်ခု စုစုပေါင်းဥပဒေ ၆၈ ခုရှိပါသည်။ (ဥပဒေစာရင်းများကို နောက်ဆက်တွဲ (ခ) ဖြင့် တင်ပြအပ်ပါသည်။)

၁၅။ အထက်ဖော်ပြပါ ကော်မတီက တာဝန်ယူဆောင်ရွက်လျက်ရှိသော ပြည်ထဲရေးဝန်ကြီး ဌာနနှင့်သက်ဆိုင်သည့် ဥပဒေ ၂၉ ခုထဲမှ ၁၉၈၆ခုနှစ်၊ လောင်းကစားဥပဒေကို ရုပ်သိမ်း၍ ၂၀၁၈

ခုနှစ်၊ လောင်းကစားဥပဒေကြမ်းကို ကော်မတီက အသစ်ရေးဆွဲပြီး လွှတ်တော်သို့ တင်သွင်းနိုင်ရန် အတွက် ကော်မတီတွင်းနှင့်သက်ဆိုင်ရာဌာန အဖွဲ့အစည်းများနှင့် ညှိနှိုင်းအစည်းအဝေးများအနေ ဖြင့် ယခင်ကော်မတီအစီရင်ခံစာ(၂/၂၀၁၈ တွင် ၁၁ကြိမ်၊ ယခု နှစ်ပတ်လည် အစီရင်ခံစာတွင် တစ်ကြိမ်၊ ပြည်သူ့လွှတ်တော် ဥပဒေကြမ်းကော်မတီတွင် လေးကြိမ်၊ အမျိုးသားလွှတ်တော်၊ ဥပဒေကြမ်းကော်မတီတွင်နှစ်ကြိမ်၊ ပြည်ထောင်စုလွှတ်တော်၊ ဥပဒေကြမ်းပူးပေါင်းကော်မတီတွင် သုံးကြိမ် အစည်းအဝေးများပြုလုပ်၍ ပြည်ထောင်စုလွှတ်တော်တွင် (ပထမ ဥပဒေအမှတ် ၁၃ / ၂၀၁၉)ဖြင့် အတည်ပြုပြဋ္ဌာန်းနိုင်ခဲ့ပါသည်။

၁၆။ ကော်မတီအနေဖြင့် ပြည့်တန်ဆာဆိုင်ရာဥပဒေကို အသစ်ပြင်ဆင်ရေးဆွဲနိုင်ရန်အတွက် ပြည်ထဲရေးဝန်ကြီးဌာန၊ လူမှုဝန်ထမ်းကယ်ဆယ်ရေးနှင့် ပြန်လည်နေရာချထားရေးဝန်ကြီးဌာန၊ ပြည်ထောင်စုရှေ့နေချုပ်ရုံးနှင့် အရပ်ဘက်အဖွဲ့အစည်းတို့ဖြင့် အစည်းအဝေးများ လေးကြိမ် ပြုလုပ် ခဲ့ပြီး ကော်မတီတွင် ဆက်လက်ဆောင်ရွက်ဆဲဖြစ်ပါသည်။

၁၇။ ကော်မတီသည် အဂတိလိုက်စားမှုတိုက်ဖျက်ရေးဥပဒေကို စတုတ္ထအကြိမ်ပြင်ဆင်သည့် ဥပဒေကြမ်း ၊ ရှေးဦးအရွယ်ကလေးသူငယ်ပြုစုပျိုးထောင်ရေးနှင့် ဖွံ့ဖြိုးရေးဆိုင်ရာဥပဒေ၊ ကလေး သူငယ်အခွင့်အရေးများဆိုင်ရာဥပဒေကြမ်း၊ ငြိမ်းချမ်းစွာစုဝေးခြင်းနှင့်ငြိမ်းချမ်းစွာစီတန်းလှည့်လည် ခြင်းဆိုင်ရာဥပဒေကို ပြင်ဆင်သည့်ဥပဒေကြမ်း ၊ ၂၀၁၇ ခုနှစ်၊ မြေသိမ်းဥပဒေကြမ်း ၊ ၂၀၁၈ ခုနှစ်၊ လောင်းကစားဥပဒေကြမ်းများကို ပြင်ဆင်ခြင်း၊ အသစ်ရေးဆွဲခြင်းများ ပြင်ဆင်ရေးဆွဲပြဋ္ဌာန်းနိုင် ရန်အတွက် ပြည်သူ့လွှတ်တော် ဥပဒေကြမ်းကော်မတီက ပြုလုပ်သော အစည်းအဝေးများသို့ တက်ရောက်၍ ပူးပေါင်းညှိနှိုင်းဆွေးနွေးမှုများ ဆောင်ရွက်ခဲ့ပါသည်။

ကော်မတီအစည်းအဝေးများကျင်းပဆောင်ရွက်မှု

၁၈။ ကော်မတီသည် ၂၆-၂-၂၀၁၈ ရက်နေ့မှ ၂၅-၂-၂၀၁၉ ရက်နေ့အထိ တစ်နှစ်တာကာလ အတွင်း ကော်မတီတွင်း လုပ်ငန်းညှိနှိုင်းအစည်းအဝေး ၁၄ ကြိမ်၊ သက်ဆိုင်ရာဝန်ကြီးဌာန/အဖွဲ့ အစည်းများနှင့်ခုနှစ်ကြိမ်၊ ကော်မတီနှင့်သက်ဆိုင်သည့်ဥပဒေကြမ်းများနှင့်စပ်လျဉ်း၍ ကော်မတီဝင်

များသည် ဥပဒေကြမ်းကော်မတီတွင် အစည်းအဝေး ၂၂ ကြိမ် ၊ အမျိုးသားလွှတ်တော်၊ ဥပဒေကြမ်းကော်မတီတွင်နှစ်ကြိမ်နှင့် ပြည်တွင်း/ပြည်ပအဖွဲ့အစည်းများနှင့် ကော်မတီတွင် လက်ခံတွေ့ဆုံမှု ခုနစ်ကြိမ်၊ အမျိုးသားလွှတ်တော်တွင် ဘတ်ဂျက်စိစစ်ရေးပူးပေါင်းအဖွဲ့(၁၅) စိစစ်သုံးသပ်မှု အစည်းအဝေး ငါးကြိမ်၊ အစည်းအဝေး စုစုပေါင်း ၅၅ ကြိမ် ပြုလုပ်ဆောင်ရွက်ခဲ့ပါသည်။

ပြည်တွင်း၊ ပြည်ပ အဖွဲ့အစည်းများနှင့်တွေ့ဆုံမှု

၁၉။ ကော်မတီသည် ပြည်တွင်း၊ ပြည်ပအဖွဲ့အစည်းဖြစ်သော ပြည်ကြီးခင်အဖွဲ့အစည်းနှင့် တွေ့ဆုံဆွေးနွေးခြင်း တစ်ကြိမ်၊ CAN Myanmar ပြည်တွင်းအဖွဲ့အစည်းနှင့် တွေ့ဆုံဆွေးနွေးခြင်း တစ်ကြိမ်၊ MATA အဖွဲ့အစည်းနှင့် တွေ့ဆုံဆွေးနွေးခြင်းတစ်ကြိမ်၊ Chemonics International အဖွဲ့အစည်းနှင့် တွေ့ဆုံဆွေးနွေးခြင်း(၁)ကြိမ်၊ နိုင်ငံရေးအကျဉ်းသားများကူညီစောင့်ရှောက်ရေးအသင်း(AAPP)နှင့် တွေ့ဆုံဆွေးနွေးခြင်း(၁)ကြိမ်၊ WFD က စီစဉ်၍ အင်္ဂလန်နိုင်ငံ၊ အထက်လွတ်တော် အမတ် Lord Malcolm Bruce နှင့် တွေ့ဆုံဆွေးနွေးခြင်း နှစ်ကြိမ်၊ စုစုပေါင်း (၇)ကြိမ် ပြုလုပ်ခဲ့ပါသည်။

လွှတ်တော်တွင်းမေးခွန်းနှင့်အဆိုများမေးမြန်းတင်သွင်းဆောင်ရွက်မှု

၂၀။ ကော်မတီအဖွဲ့ဝင် ကိုယ်စားလှယ်များသည် ပြည်သူ့လွှတ်တော်အစည်းအဝေးတွင် ကြယ်ပွင့်ပြမေးခွန်း မေးမြန်းခြင်း ၂၆ ခု၊ ကြယ်ပွင့်မပြမေးခွန်း မေးမြန်းခြင်း ၁၇၄ ခု၊ အဆိုတင်သွင်းခြင်းတစ်ခုနှင့် အဆိုဆွေးနွေးမှု ၁၆ ခုကို မေးမြန်းဆွေးနွေးခဲ့ပါသည်။

ပြည်ပခရီးသွားရောက်မှု

၂၁။ ပြည်သူ့လွှတ်တော်၏တာဝန်ပေးချက်အရ ကော်မတီအဖွဲ့ဝင် ဒေါ်ဇင်မာအောင်သည် ဖိလစ်ပိုင်နိုင်ငံသို့ ၁၂-၁၂-၂၀၁၈ ရက်နေ့မှ ၁၅-၁၂-၂၀၁၈ ရက်နေ့အထိ အာဆီယံအမျိုးသမီးများအတွက် ငြိမ်းချမ်းရေးမှတ်ပုံတင်စာရင်းတည်ထောင်ခြင်းဆိုင်ရာ ဆွေးနွေးပွဲသို့ တက်ရောက်ခဲ့ပါသည်။

ကော်မတီရုံးအဖွဲ့၏အထောက်အကူပြုနိုင်မှု

၂၂။ ကော်မတီရုံးအဖွဲ့၏ လက်ရှိဝန်ထမ်းအင်အားမှာ အရာထမ်း သုံးဦး၊ အမှုထမ်း ငါးဦး၊ စုစုပေါင်းဝန်ထမ်းရှစ်ဦးဖြင့် ကော်မတီလုပ်ငန်းများ ဆောင်ရွက်လျက်ရှိပါသည်။

၂၃။ ကော်မတီရုံးအဖွဲ့သည် ကော်မတီလုပ်ငန်းများဆောင်ရွက်ရာတွင် အစည်းအဝေးများ စီစဉ်ခြင်း၊ ဧည့်သည်များ ဖိတ်ကြားခြင်း၊ ဥပဒေများ၊ နည်းဥပဒေများ၊ အထောက်အကူပြုစာရွက် စာတမ်းများဖြန့်ဝေခြင်း၊ စာစီစာရိတ်ပေးခြင်း၊ အစည်းအဝေးမှတ်တမ်းများ ရေးသားခြင်း၊ ကော်မတီစာတမ်းတိုများ ပြုစုရေးသားပေးခြင်း၊ တိုင်ကြားစာ၊ တင်ပြစာများ၊ ဖိတ်ကြားစာများ လက်ခံဆောင်ရွက်ပေးခြင်း၊ အစီရင်ခံစာ၊ တင်ပြစာ၊ ပြန်ကြားစာများ တင်ပြပေးပို့နိုင်ရေး ဆောင်ရွက် ပေးခြင်း၊ လွှတ်တော်ဆိုင်ရာလုပ်ထုံးလုပ်နည်းများကို အကြံဉာဏ်များပေးခြင်း၊ သုတေသနဆိုင်ရာ သတင်းအချက်အလက်များ ရှာဖွေပြုစုဆောင်ရွက်ပေးခြင်း၊ ကော်မတီ၏ အုပ်ချုပ်မှုဆိုင်ရာကိစ္စရပ် များကို ပြည်သူ့လွှတ်တော်ရုံးနှင့် ညှိနှိုင်းဆောင်ရွက်ပေးခြင်းတို့ကို ဆောင်ရွက်ပေးလျက်ရှိပါသည်။ ကော်မတီ၏ လုပ်ငန်းတာဝန်များကိုဆောင်ရွက်ရာတွင် ကော်မတီရုံးဝန်ထမ်းများ၏ ပူးပေါင်းပါဝင် ပံ့ပိုးမှုများသည် ကော်မတီအတွက်များစွာ အထောက်အကူဖြစ်စေသည့်အတွက် ကော်မတီဝင်များ အနေဖြင့် အသိအမှတ်ပြုအပ်ပါသည်။

တွေ့ရှိချက်နှင့်သုံးသပ်ချက်များ

၂၄။ ကော်မတီအနေဖြင့် လက်ရှိတိုင်ကြားစာအချို့နှင့်ပတ်သက်၍ လိုအပ်သည့် ကွင်းဆင်း လေ့လာခြင်းများ ဆောင်ရွက်ခဲ့ခြင်းမရှိသေးပါ။ ပြည်သူတို့၏ တိုင်ကြားစာများကို ယခုထက်ပိုမို ထိရောက်အောင် ဆောင်ရွက်နိုင်ရန်လည်းကောင်း၊ သက်ဆိုင်ရာဌာန၏ စီမံကိန်းအကောင်အထည် ဖော်မှုများ အချိန်မီ အရည်အသွေးမီ ဆောင်ရွက်ပြီးစီးနိုင်စေရန်အတွက် စောင့်ကြည့်ထိန်းညှိမှုများ ပြုလုပ်နိုင်ရန်လည်းကောင်း၊ ပြည်သူ့လွှတ်တော်ဥက္ကဋ္ဌ၏ ခွင့်ပြုချက်ဖြင့် ကွင်းဆင်းဆောင်ရွက်ခွင့် များကို အခါအားလျော်စွာ ခွင့်ပြုပေးရန် သုံးသပ်တင်ပြအပ်ပါသည်။

၂၅။ ကော်မတီက သက်ဆိုင်ရာဌာန၊ အဖွဲ့အစည်းများသို့ ပေးပို့ထားသော တိုင်ကြားစာများ အပေါ် အကြောင်းပြန်ကြားလာချက်များသည် အောက်ခြေက တင်ပြချက်များကိုသာ အဓိကထား ပြန်ကြားလာခြင်းများထက် တိုင်ကြားသည့်ဖြစ်ရပ်အပေါ် အဖွဲ့ဖွဲ့၍ စစ်ဆေးစေပြီး စစ်ဆေးတွေ့ရှိ ချက်များနှင့်အရေးယူဆောင်ရွက်မှုကို အကျိုးအကြောင်းပြည့်စုံစွာဖော်ပြ၍ ကော်မတီသို့ပြန်လည် ပေးပို့သင့်ကြောင်း သုံးသပ်တွေ့ရှိရပါသည်။

၂၆။ ကော်မတီအနေဖြင့် ဥပဒေပြုပြီးနောက်ပြန်လည်စိစစ်ခြင်းလုပ်ငန်းများ (Post Legislative Scrutiny) ကို ထိရောက်စွာ ဆောင်ရွက်နိုင်ရန်အတွက် သက်ဆိုင်ရာဝန်ကြီးဌာနများက ကျင့်သုံး လျက်ရှိသော ဥပဒေများ၏ ရည်ရွယ်ချက်၊ မူဝါဒများနှင့်ကိုက်ညီခြင်း ရှိ/မရှိ နှင့် လက်တွေ့အကျိုး သက်ရောက်မှုအပေါ် သုံးသပ်ချက်အစီရင်ခံစာကို လက်တွေ့ကိုင်တွယ်ကျင့်သုံးလျက်ရှိသော သက်ဆိုင်ရာဌာနများက ကော်မတီသို့ ပေးပို့သင့်ပါကြောင်း သုံးသပ်တင်ပြအပ်ပါသည်။

၂၇။ ပြည်ထဲရေးဝန်ကြီးဌာနအောက်ရှိ အထွေထွေအုပ်ချုပ်ရေးဦးစီးဌာနသည် ၂၈.၁၂.၂၀၁၈ ရက် နေ့တွင် ပြည်ထောင်စုအစိုးရအဖွဲ့ရုံးဝန်ကြီးဌာန လက်အောက်သို့ လွှဲပြောင်းဖွဲ့စည်းလိုက်သဖြင့် အထွေထွေအုပ်ချုပ်ရေးဦးစီးဌာနက ဆောင်ရွက်နေသည့်ဥပဒေကိစ္စအပါအဝင် အပြန်အလှန်ထိန်း ကျောင်းခြင်းဟူသော ကော်မတီလုပ်ငန်းများဆောင်ရွက်နိုင်ရန် ဝိဝါဒကွဲလွဲမှုများဖြစ်နိုင်ပါသဖြင့် ကော်မတီလုပ်ငန်းများရှင်းလင်းစွာ ဆောင်ရွက်နိုင်ရန်အတွက် ကော်မတီက တာဝန်ယူစိစစ်ရမည့် ဝန်ကြီးဌာနများကို တိကျစွာပြန်လည်သတ်မှတ်ပေးပါက ကော်မတီလုပ်ငန်းများ ထိရောက် လျင်မြန်စွာ ဆောင်ရွက်နိုင်မည် ဖြစ်ပါကြောင်း သုံးသပ်တွေ့ရှိရပါသည်။

၂၈။ ပြည်ထောင်စုလွှတ်တော်သို့ နှစ်စဉ်တင်သွင်းသည့် နိုင်ငံတော်၏ အမျိုးသားစီမံကိန်း ဥပဒေကြမ်း၊ ပြည်ထောင်စု၏ ဘဏ္ဍာငွေအရအသုံးဆိုင်ရာဥပဒေကြမ်းနှင့် နောက်ထပ်ဘဏ္ဍာငွေ ခွဲဝေသုံးစွဲရေးဥပဒေကြမ်းများ၌ပါဝင်သည့် စီမံကိန်းလုပ်ငန်းများနှင့်ရငွေသုံးငွေများစိစစ်ရေးပူးပေါင်း အဖွဲ့များဖွဲ့စည်းရာတွင် ပူးပေါင်းအဖွဲ့တွင်ပါဝင်သော ကော်မတီများက စောင့်ကြည့်ထိန်းညှိရသည့်

ဝန်ကြီးဌာနများနှင့် ပူးပေါင်းအဖွဲ့က ဘတ်ဂျက်စိစစ်ပေးရသော ဝန်ကြီးဌာနများတူညီပါက ပိုမို ထိရောက်စေနိုင်ကြောင်း သုံးသပ်ရပါသည်။

၂၉။ အထက်ဖော်ပြပါ တွေ့ရှိချက်နှင့်သုံးသပ်ချက်များကို ဆောင်ရွက်နိုင်မှသာ “ပြည်သူ့ အသံ လွှတ်တော်အသံ”ဟူသည့် ဆောင်ပုဒ်ပါအတိုင်း ဥပဒေပြုရေးမဏ္ဍိုင်၏ အစိတ်အပိုင်းတစ်ခု ဖြစ်သော ကော်မတီအနေဖြင့် ပြည်သူတို့၏အကျိုးစီးပွားကို ဖော်ဆောင်ရာတွင် ပိုမိုထိရောက်စွာ ဆောင်ရွက်နိုင်မည်ဖြစ်ပါသည်။

နိဂုံး

၃၀။ ပြည်သူ့ရေးရာစီမံခန့်ခွဲမှုကော်မတီအနေဖြင့် တာဝန်ယူဆောင်ရွက်လျက်ရှိသော ဥပဒေ များကို ခေတ်နှင့်လျော်ညီစေရန် ပြင်ဆင်ခြင်း၊ အသစ်ရေးဆွဲခြင်း၊ ရုပ်သိမ်းခြင်းများ ဆောင်ရွက် ခြင်း၊ သက်ဆိုင်ရာဝန်ကြီးဌာနများ၊ အဖွဲ့အစည်းများနှင့် အပြန်အလှန်စောင့်ကြည့်ထိန်းညှိခြင်း၊ ပြည်သူဗဟိုပြုအရပ်ဘက်အဖွဲ့အစည်းများနှင့် တွေ့ဆုံဆွေးနွေးမှုများပြုလုပ်ခြင်းတို့အပြင် ပြည်သူ တို့၏ တိုင်ကြားစာများနှင့်ပတ်သက်၍ သက်ဆိုင်ရာဌာနများနှင့် ဆက်သွယ် ဆောင်ရွက်ပေးပို့ပြီး ပြန်ကြားလာသည့်စာများကို တိုင်ကြားသူထံသို့ပေးပို့ ဆောင်ရွက်လျက်ရှိပါသည်။

၃၁။ ကော်မတီအနေဖြင့် ပြည်သူ့လွှတ်တော်က ပေးအပ်ထားသည့် လုပ်ငန်းတာဝန်များကို တည်ဆဲဥပဒေများနှင့်အညီ နိုင်ငံတော်နှင့်နိုင်ငံသားများအကျိုးအတွက် ကြိုးပမ်းဆောင်ရွက်သွား မည်ဖြစ်ပါကြောင်း တင်ပြအပ်ပါသည်။

အစီရင်ခံစာအားအတည်ပြုခြင်း

ဒုတိယအကြိမ် ပြည်သူ့လွှတ်တော် (၁၄)ကြိမ်မြောက် ပုံမှန်အစည်းအဝေးသို့ တင်သွင်းသည့် ပြည်သူ့လွှတ်တော် ပြည်သူ့ရေးရာစီမံခန့်ခွဲမှုကော်မတီ၏ လုပ်ငန်းဆောင်ရွက်ပြီးစီးမှုနှစ်ပတ်လည် အစီရင်ခံစာအား သိရှိပါကြောင်းနှင့် သဘောတူပါကြောင်း အောက်တွင်လက်မှတ်ရေးထိုးပါသည်-

စဉ်	အမည်	ရာထူး	မဲဆန္ဒနယ်	လက်မှတ်
၁။	ဒေါက်တာဦးအောင်ထွန်းခိုင် (ခ) ဦးချိန်ဝင်း	ဥက္ကဋ္ဌ	ရေး	
၂။	ဦးဌေးလွင် (ခ) ဦးဒီလုံး	အဖွဲ့ဝင်	နမ့်စန်	
၃။	ဦးအောင်ကျော်ဇံ	အဖွဲ့ဝင်	ပေါက်တော	
၄။	ဦးဝင်းနိုင်	အဖွဲ့ဝင်	မိုးကောင်း	
၅။	ဦးပေါလ်ဆိုင်	အဖွဲ့ဝင်	ဒီးမော့ဆို	
၆။	ဒေါ်ဇင်မာအောင်	အဖွဲ့ဝင်	ရန်ကင်း	
၇။	ဒေါက်တာဒေါ်ပြုံး	အဖွဲ့ဝင်	အင်းတော်	
၈။	ဒေါ်ခင်သန်းနု	အဖွဲ့ဝင်	မင်းတုန်း	
၉။	ဒေါက်တာဦးလင်းလင်းကျော်	အဖွဲ့ဝင်	မြစ်သား	
၁၀။	ဦးမင်းသိန်း	အဖွဲ့ဝင်	ငါးဇွန်	
၁၁။	ဦးမင်းကြည်	အဖွဲ့ဝင်	သံတွဲ	
၁၂။	ဦးလွင်ကိုလတ်	အဖွဲ့ဝင်	သန်လျင်	
၁၃။	ဒေါက်တာဦးထွန်းလင်းမော်	အဖွဲ့ဝင်	ကြံခင်း	
၁၄။	ဗိုလ်မှူးကြီးစိုးဝင်း	အဖွဲ့ဝင်	တပ်မတော်သား	

စဉ်	အမည်	ရာထူး	မဲဆန္ဒနယ်	လက်မှတ်
			ကိုယ်စားလှယ်	
၁၅။	ဦးမင်းသိုင်း	အဖွဲ့ဝင်	ဘိုကလေး	
၁၆။	ဦးဝင်းဆွေ	အဖွဲ့ဝင်	မော်လမြိုင်ကျွန်း	
၁၇။	ဦးအောင်သန်း	အဖွဲ့ဝင်	သဲကုန်း	
၁၈။	ဦးတင့်စိုး	အတွင်းရေးမှူး	ဖားကန့်	

နောက်ဆက်တွဲ(က)

ပြည်သူ့ရေးရာစီမံခန့်ခွဲမှုကော်မတီမှ တင်ပြစာများဆောင်ရွက်ထားရှိမှုအခြေအနေ
(၂၆-၂-၂၀၁၈ ရက်နေ့မှ ၂၅-၂-၂၀၁၉ ရက်နေ့အထိ)

စဉ်	တင်ပြစာများ			တင်ပြစာများသက်ဆိုင်ရာသို့ပေးပို့မှုအခြေအနေ						ပြီးစီးမှု စုစုပေါင်း		ဆောင်ရွက်ရန်မလို	ဆောင်ရွက်ရန်ကျန်	ပြန်ကြားစာ		
	ယခင်နှစ်လက်ကျန်စာရင်း	ယခုနှစ်	စုစုပေါင်း	သက်ဆိုင်ရာဝန်ကြီးဌာန	လယ်ယာမြေဗဟို	ပြည်ထောင်စုတရားလွှတ်တော်ချုပ်	ရှေ့နေချုပ်ရုံး	ပြည်နယ်/တိုင်း	ကော်မတီလွှဲပြောင်း	တိုင်သူထံ ပြန်ပို့				ရရှိ	ဆောင်ရွက်ပြီး	လက်ကျန်
၁။	၂၆	၁၉၃	၂၁၉	၅၁	-	၃	-	၅၂	-	၁	၁၀၇	၆၀	၅၂	၅၆	၅၆	-

ပြည်သူ့ရေးရာစီမံခန့်ခွဲမှုကော်မတီက စိစစ်သောဥပဒေများ

စဉ်	ဥပဒေအမည်၊ အမှတ်၊ ခုနှစ်၊ အတွဲအမှတ်	သက်ဆိုင်ရာဝန်ကြီးဌာန
၁။	The Land and Revenue Act (India Act 2,1876,Vol.III) မြေနှင့်အခွန်အက်ဥပဒေကို ပြင်ဆင်သည့်ဥပဒေ (ပထမဥပဒေအမှတ်-၁၆/၂၀၁၅)	အစိုးရအဖွဲ့ရုံး
၂။	The District Cesses Act (India Act 2, 1889,Vol.III)	။
၃။	The Upper Myanmar Land and Revenue Regulation (Reg.3, 1889, Vol.III)	။
၄။	The Revenue Recovery Act (India Act 1, 1890,Vol.III)	။
၅။	The Land Acquisition Act (India Act 1, 1894,Vol.XI)	။
၆။	The State Grants Act (India Act 15, 1895,Vol.10)	။
၇။	The Lower Myanmar Town and Village Land Act (India Act 4, 1898,Vol.X) အောက်မြန်မာနိုင်ငံမြို့နှင့် ကျေးရွာမြေများ အက်ဥပဒေကိုပြင်ဆင်သည့် ဥပဒေ (ပထမဥပဒေအမှတ် - ၃၇/၂၀၁၅)	။
၈။	The Myanmar Excise Act (India Act 5, 1817,Vol.III) မြန်မာနိုင်ငံယစ်မျိုးအက်ဥပဒေကို ပြင်ဆင်သည့်ဥပဒေ (ပထမဥပဒေ အမှတ် - ၆၆/၂၀၁၅)	။
၉။	၁၉၅၁ ခုနှစ်၊ ရာဇဝတ်ဥပဒေပြင်ဆင်ချက်အက်ဥပဒေ	။

စဉ်	ဥပဒေအမည်၊ အမှတ်၊ ခုနှစ်၊ အတွဲအမှတ်	သက်ဆိုင်ရာဝန်ကြီးဌာန
	(ဥပဒေအမှတ် -၁၉/ ၁၉၅၁ ခုနှစ်၊ အတွဲ-၈)	
၁၀။	၁၉၅၄ ခုနှစ်၊ နိုင်ငံတော်အထိမ်းအမှတ်များ (ဆင်ယင်ပြသမှုကန့်သတ် ရေး) အက်ဥပဒေကို ပြင်ဆင်သည့်ဥပဒေ (ပထစဥပဒေအမှတ် - ၁၂/ ၂၀၁၅)	။
၁၁။	၁၉၆၀ ပြည့်နှစ်၊ မြို့ပြဆိုင်ရာငှားရမ်းခ ကြီးကြပ်ရေးအက်ဥပဒေ (ဥပဒေအမှတ် - ၈/၁၉၆၀)	အစိုးရအဖွဲ့ရုံး
၁၂။	၁၉၆၁ ခုနှစ်၊ ပြစ်မှုကျူးလွန်တတ်သူများ ခြေချုပ်နှင့် ခံဝန်အက်ဥပဒေကို ပြင်ဆင်သည့်ဥပဒေ (ပထစဥပဒေအမှတ် - ၆/၂၀၁၅)	။
၁၃။	မရွှေ့မပြောင်းနိုင်သော ပစ္စည်းလွှဲပြောင်းခြင်းကို ကန့်သတ်သည့်ဥပဒေ (ဥပဒေအမှတ် - ၁/ ၁၉၈၇ ခုနှစ်)	။
၁၄။	နိုင်ငံတော်အလံဥပဒေ (နယကဥပဒေအမှတ် - ၈/ ၂၀၁၀)	။
၁၅။	နိုင်ငံတော်အထိမ်းအမှတ်တံဆိပ်ဥပဒေ (နယကဥပဒေအမှတ် - ၉/ ၂၀၁၀)	။
၁၆။	နိုင်ငံတော်သီချင်းဥပဒေ(နယကဥပဒေအမှတ် - ၁၀/ ၂၀၁၀)	။
၁၇။	ရပ်ကွက် သို့မဟုတ် ကျေးရွာအုပ်စုအုပ်ချုပ်ရေးဥပဒေကို တတိယအကြိမ် ပြင်ဆင်သည့်ဥပဒေ (ပထစဥပဒေအမှတ်- ၄၁/၂၀၁၆)	။
၁၈။	အသင်းအဖွဲ့များမှတ်ပုံတင်ခြင်းဆိုင်ရာဥပဒေ	။

စဉ်	ဥပဒေအမည်၊ အမှတ်၊ ခုနှစ်၊ အတွဲအမှတ်	သက်ဆိုင်ရာဝန်ကြီးဌာန
	(ပထမဥပဒေအမှတ် - ၃၁/ ၂၀၁၄)	
၁၉။	The Myanmar Passport Act (India Act 34, 1920 Vol.1)	ပြည်ထဲရေး
၂၀။	The Myanmar Official Secrets Act (19/1923)	။
၂၁။	The Public Order (Preservation) Act (Myanmar Act 16, 1947, Vol.II)	။
၂၂။	The Yangon Police Act (India Act 4, 1899,Vol.I)	ပြည်ထဲရေး (ဥပဒေ ၂ ခု ရုပ်သိမ်း၍ မြန်မာနိုင်ငံရဲတပ်ဖွဲ့ အမည်ဖြင့် အသစ်ရေးဆွဲဆဲ)
၂၃။	The Police Act (6,1945)	
၂၄။	The Prisons Act (India Act 9, 1894,Vol.I)	ပြည်ထဲရေး (ရုပ်သိမ်းရန် အသစ်ရေးဆွဲဆဲ)
၂၅။	The Prisoners Act (India Act 3, 1900, Vol.I)	
၂၆။	The Identification of Prisoners Act (India Act 33, 1920,Vol.I)	
၂၇။	The Arms Act (India Act II,1878,Vol.II)	ပြည်ထဲရေး (လက်နက်ဥပဒေ (၃) ခု ပေါင်း၍ အသစ်ရေးဆွဲရန် ဆောင်ရွက်ဆဲ)
၂၈။	The Arm (Temporary Amendment) Act (51,1951)	
၂၉။	လက်နက်(အရေးပေါ်ပြစ်ဒဏ်စီရင်မှု)(ယာယီ) အက်ဥပဒေ (ဥပဒေအမှတ် ၃၁/ ၁၉၄၉)	
၃၀။	The Public Property Protection Act (83,1947)	ပြည်ထဲရေး

စဉ်	ဥပဒေအမည်၊ အမှတ်၊ ခုနှစ်၊ အတွဲအမှတ်	သက်ဆိုင်ရာဝန်ကြီးဌာန
၃၁။	The Unlawful Associations Act (India Act 4, 1908, Vol. II)	။
၃၂။	ပြည့်တန်ဆာနှိပ်ကွပ်ရေးအက်ဥပဒေ (ဥပဒေအမှတ်- ၂၄/ ၁၉၄၉)	။
၃၃။	အထူးစုံစမ်းစစ်ဆေးမှု အုပ်ချုပ်ရေးအဖွဲ့နှင့် အထူးစုံစမ်းစစ်ဆေးရေးဌာနအက်ဥပဒေ (ဥပဒေအမှတ်-၅၀/ ၁၉၅၁)	။
၃၄။	၁၉၆၃ ခုနှစ်၊ အများနှင့်သက်ဆိုင်သောပစ္စည်း ကာကွယ် စောင့်ရှောက်ရေးဥပဒေ (ဥပဒေအမှတ် - ၁/ ၁၉၆၃)	။
၃၅။	တရားမဝင်သောနည်းလမ်းဖြင့်ရရှိသည့် ပစ္စည်းများပိုင်ဆိုင်ခြင်း၊ ရောင်းဝယ်ခြင်းကို အရေးယူသည့်ဥပဒေ(ဥပဒေအမှတ်- ၃/၁၉၈၆)	။
၃၆။	လောင်းကစားဥပဒေ (ဥပဒေအမှတ် - ၆/ ၁၉၈၆ ခုနှစ်)	။
၃၇။	မူးယစ်ဆေးဝါးနှင့် စိတ်ကိုပြောင်းလဲစေသော ဆေးဝါးများဆိုင်ရာဥပဒေကို ပြင်ဆင်သည့် ဥပဒေ (ပထမဥပဒေအမှတ် - ၆/ ၂၀၁၈)	။
၃၈။	မြန်မာနိုင်ငံရဲတပ်ဖွဲ့စည်းကမ်းထိန်းသိမ်းရေး ဥပဒေ (ဥပဒေအမှတ် - ၄/ ၁၉၉၅)	ပြည်ထဲရေး
၃၉။	ပြစ်မှုဆိုင်ရာကိစ္စရပ်များတွင် နိုင်ငံအချင်းချင်း အကူအညီပေးရေးဥပဒေ (ဥပဒေအမှတ် - ၄/ ၂၀၀၄)	။

စဉ်	ဥပဒေအမည်၊ အမှတ်၊ ခုနှစ်၊ အတွဲအမှတ်	သက်ဆိုင်ရာဝန်ကြီးဌာန
၄၀။	လူကုန်ကူးမှုတားဆီး ကာကွယ်ရေး ဥပဒေ (နယက ဥပဒေအမှတ် - ၅/၂၀၀၅)	။
၄၁။	တရားမဝင်သော နည်းလမ်းဖြင့်ရရှိသည့် ငွေကြေးနှင့် ပစ္စည်းထိန်းချုပ်ရေး ဥပဒေ (ဥပဒေအမှတ် - ၆/၂၀၀၂) ငွေကြေးခဝါချမှု တိုက်ဖျက်ရေးဥပဒေ (ပထစဥပဒေအမှတ် ၁၁/၂၀၁၄)	။
၄၂။	အကြမ်းဖက်မှုတိုက်ဖျက်ရေးဥပဒေ (ပထစဥပဒေအမှတ် - ၂၃/၂၀၁၄)	။
၄၃။	မြန်မာနိုင်ငံမီးသတ်တပ်ဖွဲ့ဥပဒေ (ပထစဥပဒေ အမှတ်- ၁၁/၂၀၁၅)	။
၄၄။	နိုင်ငံတော်သမ္မတတာဝန်ထမ်းဆောင်ခဲ့သူ၏ လုံခြုံရေးဆိုင်ရာဥပဒေ (ပထစဥပဒေအမှတ် - ၂၅/၂၀၁၆)	။
၄၅။	ငြိမ်းချမ်းစွာစုဝေးခွင့်နှင့် ငြိမ်းချမ်းစွာစီတန်း လှည့်လည်ခွင့်ဆိုင်ရာဥပဒေ (ပထစဥပဒေအမှတ် - ၃၈/၂၀၁၆)	။
၄၆။	နိုင်ငံသားများ၏ ပုဂ္ဂိုလ်ဆိုင်ရာ လွတ်လပ်မှုနှင့် ပုဂ္ဂိုလ်ဆိုင်ရာလုံခြုံမှုကို ကာကွယ်ပေးရေးဥပဒေ (ပထစဥပဒေအမှတ် - ၅/၂၀၁၇)	။
၄၇။	The Myanmar Extradition Act (India Act 15, 1903, Vol. I)	။

စဉ်	ဥပဒေအမည်၊ အမှတ်၊ ခုနှစ်၊ အတွဲအမှတ်	သက်ဆိုင်ရာဝန်ကြီးဌာန
	တရားခံလွှဲပြောင်းရေးဥပဒေ (ပထစဥပဒေ အမှတ် - ၁၆/၂၀၁၇)	
၄၈။	ကလေးသူငယ်ဥပဒေ (နဝတဥပဒေအမှတ် - ၉/၁၉၉၃)	လူမှုဝန်ထမ်း၊ ကယ်ဆယ်ရေးနှင့် ပြန်လည် နေရာချထားရေး
၄၉။	သဘာဝဘေးအန္တရာယ်ဆိုင်ရာစီမံခန့်ခွဲမှု ဥပဒေ (ပထစဥပဒေအမှတ် - ၂၁/၂၀၁၃)	လူမှုဝန်ထမ်း၊ ကယ်ဆယ်ရေးနှင့် ပြန်လည် နေရာချထားရေး
၅၀။	ရှေးဦးအရွယ်ကလေးသူငယ်ပြုစုပျိုးထောင်ရေးနှင့် ဖွံ့ဖြိုးရေးဆိုင်ရာ ဥပဒေကို ပြင်ဆင်သည့်ဥပဒေ (ပထစဥပဒေအမှတ်-၁၃/၂၀၁၈)	။
၅၁။	မသန်စွမ်းသူများ၏အခွင့်အရေးဥပဒေ(ပထစဥပဒေအမှတ် - ၃၀/၂၀၁၅)	။
၅၂။	သက်ကြီးရွယ်အိုများဆိုင်ရာဥပဒေ (ပထစဥပဒေအမှတ် - ၄၄ /၂၀၁၆)	။
၅၃။	The Caste Disabilities Removal Act (India Act 21, 1850, Vol XI)	ပြည်ထောင်စုတရား လွှတ်တော်ချုပ်
၅၄။	The Hindu Widow's Re-marriage Act (India Act 15, 1856, Vol. XI)	။
၅၅။	The Myanmar Divorce Act (India Act 4, 1869, Vol. XI) မြန်မာနိုင်ငံလင်မယားကွာရှင်းရေး အက်ဥပဒေကို ပြင်ဆင်သည့်ဥပဒေ (ပထစဥပဒေအမှတ် - ၂၄/၂၀၁၇)	။

စဉ်	ဥပဒေအမည်၊ အမှတ်၊ ခုနှစ်၊ အတွဲအမှတ်	သက်ဆိုင်ရာဝန်ကြီးဌာန
၅၆။	The Special Marriage Act (India Act 3, 1872, Vol. XI) အထူးထိမ်းမြားခြင်းဆိုင်ရာအက်ဥပဒေကို ပြင်ဆင်သည့်ဥပဒေ (ပထမဥပဒေအမှတ် ၂၁/၂၀၁၇)	။
၅၇။	The Christian Marriage Act (India Act 15, 1872, Vol. XI) ခရစ်ယာန်ထိမ်းမြားခြင်းဆိုင်ရာအက်ဥပဒေကို ပြင်ဆင်သည့်ဥပဒေ (ပထမဥပဒေအမှတ် ၂၅/ ၂၀၁၇)	။
၅၈။	The Married Women's Property Act (India Act 3, 1874, Vol. XI)	။
၅၉။	The Anand Marriage Act (India Act 7, 1909, Vol. XI)	။
၆၀။	The Hindu Disposition of Property Act (India Act 15, 1916, Vol. XI)	။
၆၁။	The Hindu Inheritance (Removal of Disabilities) Act (India Act 12, 1928, Vol. XI)	ပြည်ထောင်စုတရား လွှတ်တော်ချုပ်
၆၂။	The Hindu Law of Inheritance Amendment Act (India Act 2, 1929, Vol. XI)	။
၆၃။	The Hindu Gains of Learning Act (India Act 30,1930, Vol. XI)	။
၆၄။	The Parsi Marriage and Divorce Act (India Act 3, 1936, Vol. XI)	။
၆၅။	မူဆလင် လင်မယားကွာရှင်းရေး အက်ဥပဒေ (ဥပဒေအမှတ် ၁၄၊ ၁၉၅၃ ခုနှစ်၊ အတွဲ-၁၁)	။

စဉ်	ဥပဒေအမည်၊ အမှတ်၊ ခုနှစ်၊ အတွဲအမှတ်	သက်ဆိုင်ရာဝန်ကြီးဌာန
၆၆။	မြန်မာဗုဒ္ဓဘာသာဝင်မိန်းမများ အထူးထိမ်းမြား ခြင်းဆိုင်ရာဥပဒေ (ပထမဥပဒေအမှတ် - ၅၀/ ၂၀၁၅)	။
၆၇။	တစ်လင်တစ်မယားစနစ်ကျင့်သုံးခြင်းဆိုင်ရာဥပဒေ (ပထမဥပဒေအမှတ်- ၅၄/၂၀၁၅)	။
၆၈။	အဂတိလိုက်စားမှုတိုက်ဖျက်ရေးဥပဒေကို စတုတ္ထအကြိမ် ပြင်ဆင်သည့် ဥပဒေ (ပထမဥပဒေအမှတ် -၂၀/၂၀၁၈)	အဂတိကော်မရှင်

ပြည်သူ့လွှတ်တော် ပြည်သူ့ရေးရာစီမံခန့်ခွဲမှုကော်မတီ၏ နှစ်ပတ်လည်အစီရင်ခံစာနှင့် စပ်လျဉ်း၍ ဆွေးနွေးလိုသည့် လွှတ်တော်ကိုယ်စားလှယ်များ အမည်စာရင်းတင်သွင်း နိုင်ကြောင်း ကြေညာခြင်း

ဥက္ကဋ္ဌ။ ။ အစီအစဉ် ၁၄ ဖြစ်ပါတယ်။ လွှတ်တော်ကိုယ်စားလှယ်များခင်ဗျား။ ပြည်သူ့လွှတ်တော် ပြည်သူ့ရေးရာစီမံခန့်ခွဲမှုကော်မတီ၏ နှစ်ပတ်လည်အစီရင်ခံစာနှင့် စပ်လျဉ်း၍ ဆွေးနွေးလိုတဲ့ လွှတ်တော်ကိုယ်စားလှယ်ရှိပါက ၅-၁၂-၂၀၁၉ ရက်နေ့(ကြာသပတေးနေ့) ညနေ လေးနာရီနောက်ဆုံးထားပြီး ပြည်သူ့လွှတ်တော်ရုံး၊ ညွှန်ကြားရေးမှူးချုပ်ထံ အမည်စာရင်းတင် သွင်းရန်ဖြစ်ကြောင်း အသိပေးကြေညာပါတယ်။

ဒုတိယအကြိမ် ပြည်သူ့လွှတ်တော် (၁၄)ကြိမ်မြောက် ပုံမှန်အစည်းအဝေး (၁၁) ရက် မြောက်နေ့ ရပ်နားကြောင်းနှင့် အစည်းအဝေး (၁၂) ရက်မြောက်နေ့ ဆက်လက် ကျင်းပမည့် နေ့ရက်နှင့်အချိန်ကို ကြေညာခြင်း

ဥက္ကဋ္ဌ။ ။ အစီအစဉ် ၁၅ ဖြစ်ပါတယ်။ လွှတ်တော်ကိုယ်စားလှယ်များခင်ဗျား။ ဒုတိယအကြိမ် ပြည်သူ့လွှတ်တော် (၁၄)ကြိမ်မြောက် ပုံမှန်အစည်းအဝေး (၁၁)ရက်မြောက်နေ့ကို

ရပ်နားပါမယ်။ ဒုတိယအကြိမ် ပြည်သူ့လွှတ်တော် (၁၄)ကြိမ်မြောက် ပုံမှန်အစည်းအဝေး(၁၂)ရက်
မြောက်နေ့ကို ၂၀၁၉ ခုနှစ်၊ ဒီဇင်ဘာလ ၆ ရက်(သောကြာနေ့) နံနက် ၁၀ နာရီအချိန်မှာ ဆက်လက်
ကျင်းပမည်ဖြစ်ကြောင်းနှင့် ယနေ့အတွက် အစည်းအဝေးပြီးဆုံးကြောင်း ကြေညာပါတယ်။

အချိန်၊ ၁ : ၃၀။

အခမ်းအနားမှူး။ ။ ပြည်သူ့လွှတ်တော်ဥက္ကဋ္ဌ ပြန်လည်ထွက်ခွာပါပြီခင်ဗျား။

အခမ်းအနားမှူး။ ။ အားလုံး ထွက်ခွာနိုင်ပါပြီခင်ဗျား။

[ဒုတိယအကြိမ် ပြည်သူ့လွှတ်တော် (၁၄)ကြိမ်မြောက်ပုံမှန်အစည်းအဝေး (၁၁)ရက်မြောက်
နေ့ကို ၁ : ၃၀ နာရီအချိန်တွင် ရပ်နားပါသည်။]

ဒုတိယအကြိမ် ပြည်သူ့လွှတ်တော် (၁၄) ကြိမ်မြောက်ပုံမှန်အစည်းအဝေး (၁၁) ရက်မြောက်နေ့
(၄.၁၂.၂၀၁၉) ရက်နေ့တွင် မေးမြန်းဖြေကြားခဲ့သည့် ပုဂ္ဂိုလ်များ

pyithu.hluttaw.mm



U Myo Tint



U Ba Shein

pyithu.hluttaw.mm



U Myo Tint



U Saw Thalay Saw

pyithu.hluttaw.mm



U Kan Myint



U Maung Maung Win

pyithu.hluttaw.mm



U Kyaw Aung Lwin



U Maung Maung Win

pyithu.hluttaw.mm



Maj Genl Aung Thu



U Khin Maung Myint

pyithu.hluttaw.mm



Maj Genl Aung Thu



U Maung Myint



Maj Genl Aung Thu



Dr Khin Maung Maung



ပြည်သူ့လွှတ်တော်

ပြည်သူ့အသံ လွှတ်တော်အသံ

ပြည်သူ့ဆန္ဒ လွှတ်တော်ဆန္ဒ

ပြည်သူတို့မျှော်လင့်ချက် လွှတ်တော်က ဖော်ဆောင်ရွက်